

آزاد خان افغان

د ایران شهریار اود آذربایجان واکمن

م ۱۷۸۱ - ۱۷۴۷



مهندس نجیم آزادزوی

آزاد خان افغان

د ایران شهریار اود آذربایجان واکمن

۱۷۴۷ م - ۱۷۸۱ م

مؤلف: مهندس نجیم آزادزوی

وړی ۱۴۰۳ ش - سپتمبر ۲۰۲۴

د دي کتاب په اړه:

د کتاب نوم: آزاد خان افغان

مولف: مهندس نجيم آزادزوی

تقریظ: پوهاند محمد بشیر دودیال

تقریظ: پوهاند شهسوار سنگروال

د پښتولمړی ګڼه

د خپرولونیتیه: وړی ۱۴۰۳، سپتمبر ۲۰۲۴

تیراژ: ۵۰۰

دیزاین: مهندس نجيم آزادزوی

فهرست

- ۵-۱ تقریظ: پوهاند محمد بشیر دودیال
- ۴-۱ تقریظ: پوهاند شهسوار سنگروال
- الف-ج د ژباړې سریزه
- i-iii مقدمه
- لمړی څپرکی - د آزادخان افغان لنډه بیژندنه .
- ۱ آزادخان افغان څوک وو
- ۸ د آزادخان افغان د نسب لړۍ
- دوهم څپرکی - آزادخان په آذربایجان کېني
- ۱۳ په آذربایجان کې د آزادخان افغان واک ته رسېدل
- ۱۵ د ایران کېدوډه سیاسي حالات
- ۱۷ رابه سو آزادخان ته
- ۱۹ د کرمانشاه مشرانو ته د آزاد خان لیک
- ۲۱ د گرجستان نیول او د ارگل (هراکلیوس) د خور سره واده
- دریم څپرکی - د آزادخان افغان د پاچاهۍ اعلان
- ۲۷ د اصفهان نیوله
- ۲۸ د آزاد خان مبارزي د کریم خان زند سره
- ۲۸ علی مردان خان څوک وو
- ۳۰ ابوالفتح خان څوک وو
- ۳۲ د آزاد خان او کریم خان جنګونه
- ۳۶ د قاضي عمر خبري اترې د زندیه مشرانو سره او ر زاغچ پېښه
- ۴۱ په ایران کې د آزادخان لخوا تاج پر سر ایښودل

- ۴۵ د دوابه جنگ او د آزادخان دوهمه بریا پر کریم خان
- ۴۷ د آزاد خان دریم ځل بری پر کریم خان زند
- ۵۱ د آزاد خان د وژلو پلان او د قمشه جنگ
- ۵۵ د آزاد خان د کرمانشاه د کلا د نیولو فکر
- ۶۰ د کمارج جنگ او د شیراز نیول
- ۶۷ اصفهان څرنګه د آزاد خان له لاسه ووت
- ۷۰ کریم خان زند او احمد شاه دُرانی
- څلورم څپرکی – آزادخان افغان او محمد حسن خان قاجار**
- ۷۵ د محمد حسن خان قاجار لنډه پیژندنه
- ۷۶ د آزاد خان مبارزي د محمد حسن خان سره
- ۷۶ اورمیه د آزاد خان او محمد حسن خان د جګړو په لمبو کښي
- ۷۹ د اصفهان نیول د محمد حسن قاجار په لاس
- ۸۰ د اصفهان نیول د آزاد خان په لاس دوهم ځل
- ۸۳ د ایران په شمالي ایالتونو د آزاد خان پوره واکمني
- ۸۶ په اصفهان کي د محمد حسن خان یو ځل بیا بری
- ۸۷ د محمد حسن خان قاجار وژل
- ۸۸ د کریم خان زند لخوا د افغانانو د قتل عام فرمان
- پنځم څپرکی – د آزادخان افغان ورستی ورځي**
- ۹۲ ولی آزادخان عراق ته ځي؟
- ۹۶ د مراغه جګړه او د آذربایجان د بیرته نیولو د آزاد خان هڅه
- ۱۰۰ په گرجستان کي آزاد خان ته د کریم خان زند پیغام
- ۱۰۲ احمد شاه دُرانی او آزاد خان افغان
- ۱۰۵ د آزاد خان افغان مړینه

- ۱۰۷ د آزاد خان افغان موخي
- ۱۰۷ ولی د افغانستان به تاریخ کي د آزاد خان یادونه نه ده سوي؟
ضمیمه
- ۱۱۱ آزادخان بابا
- ۱۱۴ د آزاد کلي په غزنی کښي
- ۱۱۷ د آزادخان څخه پاته سوي کورني
- ۱۲۰ د آزادخان بابا د کورنی شجره

زموږ د تاريخ د يوه تن دوران سپرته

بسم الله الرحمن الرحيم

ډېر خوشحاله يم چې د خپل گران وطن، سرلوړو او وياړلو مشرانو د واکمنيو او د تېر پرتم يو بل قيمتي اثر را ته مخه کي پرانيستی دی. د تاريخ مطالعي سره د بنوونځي له دورې مينه لرم. هر تاريخ مي چې لوستی، ورپسي مي د نورو تاريخي کتابو لوستلو ته ليوالتيا زياته شوي ده. دهمدي ليوالتيا له مخي مي يو وخت د ارواښاد غبار د ۱۰۳۳ پانوي تاريخ پښتو ته وژباړه چې په ۱۳۹۴ ال. کال سبا (ميوند) خپرنديوه ټولني نشر کړ. د اقتصاد د پوهنځيو د محصلانو لپاره مي په افغانستان کي د صنعت تاريخ، د مالي چارو تاريخچه، د اداري او حکومتولي تاريخونه وليکل. دا دی اوس راته يو بل ډېر بنکلي کتاب مخکي له چاپ او خپرېدو په مخه راغی. د دې دري اديشن لومړی چاپ مي تقريباً اووه کاله مخکي لوستی و، دا دی اوس يي پښتو اديشن چاپ ته چمتو شوی دی.

افغانستان د خپل تاريخ په بهير کي ډيري ځلانده دورې او وياړلي څېري لري چې له بده مرغه دا ټول وياړونه مو ثبت او ضبط کړي نه دي. دا زموږ بي غوري او بي خبري ده چې دخپلو ځينو مشاهيرو له کارنامو خبرنه ياستو. تر دې هم عجيبه دا ده چې زموږ زياتره مشاهير او د تاريخ ځلانده دورې د نورې نړۍ او نورو ژبو ليکوالانو او مورخينو په زرينو کربنو کي معرفي کړي دي. په دې کي يو هم د اوسني ايران او انر بايجان پراخ وربوی کي نامتو ټولوک ارواښاد افغان آزاد خان دی چې په (آزاد خان افغان) مشهور دی. نوموړي په اتلسمه پېړۍ کي هلته د ټولوکي خول په سر کړی و.

کله چې له هندوستان تر آذربایجان (د هند او عربو د سمندر له غاړو د تورو سمندر تر غاړو) او له کاشان او کاشغر تر پارس پورې د افغان پاچاهانو د دوران آبادي، د خلکو زرونو کې یې مینه او د حکومتولي طرز گورو، افسوس کوو چې ولې مو دا ټول نه دي څېړلي، بلکې پېر راڅخه هېر دي.

دغو ټولو اکانو په دې پراخ وړبوی کې د ویاړني وړ خدمتونه کړي او په اوچت درایت او عالی رهبري سره یې اداره چلولي ده. د دوی پروژې، کارنامې، خدمتونه او آثار لا اوس هم شته. له فریدخان (شېرشاه سوري) تر احمد شاه بابا، هوتکیانو، غوریانو او افغان آزاد خان پورې باید یو ځل بیا تر څېړني لاندې ونیسو.

له نیکه مرغه زما خور دوست، بناغلي پوهنمل مهندس محمدرنجب آزادزوی صاحب د دغو نامتو څېرو او واکمنانو له پلې یو د درناوي او ویاړ وړ څېره (ارواښاد آزادخان افغان) په یوه ځانگړي کتاب کې راپېژندلی دی. د کتاب نوم "آزادخان افغان" دی چې په ۲۰۲۴م. = ۱۴۰۳ل. کال کې بشپړ شوی دی. د دې کتاب لپاره د موادو راټولول، د اړخ موندل، د سیمو او شواهدو کتنه، دنقشو پلټل او د تاریخ استادانو سره د کتنې ټول جریان هم په کتاب کې راغلی دی. د آزاد زوی صاحب دڅېړني تشریح شوی میتود د تاریخ لیکونکو او د تاریخي آثارو د معرفي کوونکو لپاره یوه غوره بېلگه ده. دا کتاب لومړی ځل څوارلس کاله مخکې په دري ژبه خپور شوی، دا دی اوس یې پښتو ورژن هم له زیاتونو سره بشپړ شو. دا وروستی یې د دري هغه په پرتله یوڅه نوي معلومات هم لري، ځینی برخې یې د لنډیز په موخه حذف شوي هم دي. لیکوال د کتاب په سریزه کې د دې اثر د لیکلو د نیامت

او پیل په هکله په زړه پورې خاطرات لیکلې دي، د ماخذ لټون او د لیکنې څرنکوالی یې په جذابه او خوږه ژبه بیان کړی دی.

کتاب پینځه څپرکي او یوه نښلونه لري: لومړی څپرکی د افغان آزاد خان پېژندنه او نسب دی، دوهم څپرکی په آذربایجان کې د آزادخان واک ته رسېدل او د ایران دهغه وخت د گډوډیو کابو کول دي، درېیم څپرکی د آذربایجان او ایران دخلکو د هوساینې او هلته د غوره حکومتولې په موخه له کریم خان زند او نورو یاغیانو او طاغیانو سره مبارزه بیانوي. دوه وروستي څپرکي لازيات جالب دي، دا دوه څپرکي هغه معلومات لري چې تر اوسه مور ته نه و څرگند.

د کتاب له پند ډکه او خواشینوونکې برخه د دغه اتل په وړاندې توطیې او دسیسې را پیاوړې چې دښمنانو آن د ده د ژوند د ختمولو پلان یې جوړ کړی و.

تاریخ کیسه کوي چې که پخواني پارس کې د زند، صفویانو او قاجاریانو په شان ظالمان وو، خو ورسره دغو خلکوته د خدای پاک له لوري د ازاد خان او هوتکیانو په شان مهربانه، د ژغورنې، پوښتنې او لورپینې پرېنتې هم مقررې شوي دي چې خلکو ته د ډاډ ترڅنګ یې ډېر عمراني او اصلاحي کارونه کړي دي او یادگارونه یې تر اوسه شته دي.

متأسفانه د افغانستان په زیاترو تاریخي کتابونو کې د آزاد خان د واکمني دوره او ځایونه زیات نه دي تشریح شوي، خو ډېر داسې بهرني اخځ په واک کې لرو چې دا دوره یې ښه او مستنده تشریح کړې ده.

نه غواړم د کتاب د محتوا په اړه تر دې زیات څه ووايم، یقین لرم چې دا کتاب به لوستونکي په تنده اومینه ولولي. د لیکنې ژبه روانه، خوږه او مانوسه ده، ډېر جالب او حیرانوونکي مسایل پکې بیان شوي دي. له

دې کتاب څخه مور هغه څه زده کولای شو چې متاسفانه پخوا مو په غفلت سره پام ورته نه و کړی. د کتاب په لوستلو سره به لوستونکي ډېرو عجیبو پېښو ته هیښ پاتې شي. په کتاب کې کښل شوي انځورونه او نقشي کتاب نور هم په زړه پورې کړی دی. په کتاب کې د دغې افغاني کورنۍ ټوله شجره هم ثبت شوي ده. د هغه وخت سکې، نقشي، خطونه، لیکلي سندونه او نور ضمایم هم لري.

دا تاریخی اثر نه یواځې دا چې مور او تاسو له افغان آزاد خان د واکمني اود هغه عصر او دوران له پېښو خبروي، بلکې د هغه وخت جاري سیاست او سیمه کې د وخت د قدرتونو له کشمکش څخه هم خبریږو. زه یقین لرم چې دا کتاب اوسنیو ایرانیانو ته لازيات جالب او حیرانوونکی دی. بویه چې دوی له ډېرو حقایقو خبر شي. د کتاب وروستیو پاڼو کې ۲۴ دري او پښتو او پښخه انگلیسي ماخذ راغالي دي.

د دغه ښکلي کتاب لیکوال ښاغلی مهندس محمد نجیم آزادزوی دی. آزادزوی صاحب د غزني ولایت کې نړۍ ته سترگې پرانیستي دي. د حضرت سنایي (ح) معنوي برکات یې په نصیب شوي دي، د سنایي، باختر او غازي په لیسو کې یې زده کړې کړي دي، په اتلس کلنۍ کې د امریکې متحده ایالاتو ته د لوړو زده کړو لپاره ولاړ. بیا یې د کابل د انجنیرۍ پوهنځي په ممتاز درجه پای ته ورساو او د لوړو نمره په لرلو سره د دغه پوهنځي په علمی کادر کې د اسیستانت په توګه جذب شو، وروسته د پوهنمل علمي رتبې (اسیستانت پروفیسور) ته لوړ شو. په ۱۹۸۱م. کال پېښور ته مهاجر شو، هلته یې دیونیسیف اداره کې کار پیل کړ او ترهغه وروسته بېرته د امریکا متحده ایالاتو ته ولاړ. هلته یې د امریکې معتبر پوهنتون (د مساجوسیټس د تکنالوجی انستیتیوت MIT) کې د مهندسي او ښار جولونکی ماستری تدریس پیل کړ. یو

آزادخان افغان

تقریظ: پوهاند محمد بشیر دودیال

شمېر علمی آثار یې لیکلي دي، پوخ قلم لري. د افغانستان د تاریخ د ټولنی د موسسانو د ډلې د غړیتوب ویاړ هم لري.

په درنښت

پوهاند محمد بشیر دودیال

د افغانستان د تاریخ د ټولنی د موسسانو غړی

۱۴۰۳/۶/۱۵ ل. = 14/09/2024

آلمان

د آزادخان افغان تاریخي یاد

په دې وروستېو کې د آزادخان افغان تر سرلیک لاندې یو موهم کتاب چې مولف یې مهندس نجیم آزادزوي صاحب دی کښل شوی دی. دغه کتاب پنځه څپرکي لري، چې لومړی د آزادخان لنډه پېژندنه ده او داسې راغلي چې آزاد خان د سلیمان خان زوي دکابل د غلجې افغانانو څخه وو... د کتاب په ۱۲۹ مخ کې راغلي چې ۷۶ کالو په عمر له دې نړۍ سترگې پټې کړې، چې په دې حساب دده زوکړه په ۱۷۰۵ زیږدي کال یقیني دی .

په دې کتاب کې د اریبې په قول د دې خبرې پخلی هم شوی دی ، کله چې نادر افشار په ۱۷۳۸ کال کابل ونيو آزاد خان ورسره یوځای شو. افغانان له پارس نه تر هندوستانه نومي کتاب کې راغلي دي چې، «دی د نادر افشار قومندان وو، ولي ځني په دې اند دي، چې دی د سیدال خان ناصر ملگری وه او دهغه د مرستې لپاره یې د نادر افشار پر وړاندې له غزني څخه څو وارې خپل جنگیالی وړ استولي وو.» (یاد کتاب ۴۵۳ مخ) سیدال خان ویل سو لښکري بزې بزې، آزادخان مي توري شپي وخور که ورځي ...

د آزاد خان پلار سلیمان خان د غزني له نامتو خانانو څخه و او د روایتونو له مخې په لویه پینه کې غلجی و او خورشید جهان کې راغلي دي، «آزاد خان یومېرني جنگیالی وو، لومړی له کریم خان زند سره د بنمنې درلوده، وروسته سره دوستان شول» (شیر محمد گنډاپور ۲۱۷ مخ)

آزادخان سلیمانخیل بیامنګولي سرې کړې — په مینځ میدان ورګډ سو، مرادعلي غاړې ، بیخ نه ورته پرې کړې .

ددې کتاب په دویم څپرکي کې هم ځنو موهمو ټکو ته اشاره شوي ده چې ددې څپرکي غوښنه برخه په آنر بايجان کې دده واک اوځواک دی... ښاغلي آزادزوي په دې تړاو ليکلي دي، «کله چې نادر افشار (۱۷۳۸ز) کابل ونيو، آزادخان د نادر افشار په موافقه آنر بايجان ته ځي ...»

حقيقت دادی چې نادر افشار ۱۰مې مېشتي کندهار کلا بند کړ او شاه حسين هوتک تر هغې تسليم نشو ترڅو چې ټوله کلا ددرنو توپونو دبريد له امله ړنگه شوه... نوځکه نادر په دې پوهېده چې دی دافغانانو له مرستې پرته بري ته نشي رسيدی، نو همدا لامل وچې احمد شاه ابدالي او آزاد خان افغان يې دځان ملگري کړل.

دغه دوه افغان شخصيتونه چې يوپه قوم ابدالی او بل په قوم غلجی وو... نادر دواړه په ځواکي ونيول او د هنري جورج راورتي په اند، که چېرې دغودواړو ټبرونو لاس يوکړی وی، پرته له شکه به ددغو جگړو پايلې بل ډول وی.»

(دډبرو معلوماتو لپاره وگورئ راورتي... افغانستان، ۶۱۰ مخ)

ددغه کتاب په درېيم څپرکي کې دازاد خان افغان دپاچاهي اعلان، دده مبارزې دکريم خان زند سره، علي مردان خان څوک و؟، ابو الفتح څوک و؟، آزاد خان افغان اوکريم خان زند جنگونه او يو شمېر نور سرليکونه دساري په توگه يادولی شو.

گنډاسنگ دآزاد خان د ځواک او واک په تړاو کارلي دي، چې دده خيالات ډېر اوچت ول... غوښتل يې چې ايران، افغانستان او هندوستان يوهېواد کړي» (افغانان له پارس نه تر هندوستانه ۴۵۵مخ)

دکتاب په څلورم څپرکي کې دازاد خان افغان او محمد حسن خان قاجار، داصفهان نيول...، دايران په شمالي ايالتونو کې دازاد خان پوره

واکمني ، دمحمد حسن قاجار وژل کېدل، دکريم خان زند له خوا د افغانانو د قتل عام فرمان اويوشمېر نور سر ليکونه کښل شوي دي .
آزادخان سره دهغي چې دواک په سرله بيلابېلو سيالانو سره لاس و گريوان و، ولي بياهم ده په ۱۷۴۷ کال په داسې حال کې چې احمد شاه ابدالي په افغانستان کې ديوې لوي جرگې له خوا واک ته رسيدلی وو، ده د آذربايجان دلائينگښت اويابينت لپاره يوه پياوې پوځ اوځواک ته دنده سپارلې وه، چې دپلازمېنې په توگه آذربايجان وساتي.

ولي بياهم دمجمع التاريخ له مخې کريم خان خپل خوړني ارمان ته ورسېد، ده گنشمېر افغانان چې گڼې دنوروز دجشن په وياړدالی اوانعامونه ورکوي... تهران ته راوغوښتل او بيايې خپلو پوځيانو ته دټول وژني امر وکړ.(مجمع التاريخ ۳۲۲ — ۳۲۳مخونه).

دکتاب په پنځم څپرکي کې د «آزاد خان افغان وروستی ورځي» تر لوي سرليک لاندې ، څو نورو سرليکونو ته ځاي ورکړ شويدي، لکه : ولي آزادخان عراق ته ځي؟ ، په گرجستان کې آزاد خان ته دکريم خان زند پيغام ، د آزاد خان افغان مړينه ، د آزادخان افغان موخي ... اوپه پای کې دضميمه تر سرليک لاندې دموضوع په اړه لازمي څرگندوني شوي دي .

زما دمعلوماتو له مخې ،آزاد خان افغان ،کريم خان زند اومحمد حسن خان قاجار يو بل سره څو څوځله په جگړو کې ښکيل شول ،خو وروستی بری په بشپړه توگه دهیچا په برخه نشو او دعجب تصادف له مخې درې واړه همزولي هم ول،خو د «پيري» دڅرگندونو له مخې آزادخان د کريم خان زند له مړينې نه دوه کاله وروسته په ۱۷۸۱ز يردي کال د۷۶ کالو په عمر ومړ.

«آزادخان په اوو ۷ ژبو روانې خبرې کولی شوي، لکه پښتو،پارسي ،کردي، ازبکي... دی نه يوازي يونامتو جنگيالی وو، بلکې

هوبنښيار، سوله خوښونکي اود انصاف څښتن انسان هم وو... ده د يو شمير فرمانونو له مخي ټولنيزو اصلاحاتو ته لاره اواره کړه ... دده له مړيني وروسته کورنۍ يې په لغمان کې مېشته شوه، ولي نه ده څرگنده، چې چېرته؟ (افغانان له پارس نه تر هندوستانه ۴۵۸- ۴۵۹ مخونه) د «آزاد خان افغان» ترسرليک لاندې کتاب چې دښاغلي اوپياوړي ليکوال مهندس نجيم آزادزوي صاحب له خوا تاليف شويدي يوگټور تاريخي کتاب دی، د کتاب مينه وال دپته رابولم چې دغه گټور کتاب ولولي.

په پاڼې کې زه آزادزوي صاحب ته مبارکي وایم، چې په ډېر زيار گالني يې دغه په زړه پورې کتاب درنو لوستونکو ته وړاندې کړی دی ... له چښتن تعالی نه ورته د لابرېيو هيله کووم .
په ډېر درناوي.

پوهاند شهسوار سنگروال

لندن

۲۰۲۴ | ۱۰ | ۶

د پښتو ژباړې سرېزه:

د لوی خدای په نامه

له نن څخه پوره څوارلس کاله وړاندې خدای تعالی ماته دا توان راکړ چې د افغان تاریخ د ستر اتل آزادخان افغان د تاریخ لومړنی کتاب بشپړ او په درې ژبه خپور کړم. په دې څوارلس کلنه دوره کې ډېرو دوستانو له ما وغوښتل چې د افغانستان دغه ارزښتناک او هېر سوی تاریخ په پښتو وژباړم او چاپ کړم.

له نېکه مرغه تېر کال د منډیکک په نوم د یوې انټرنېټي خپروني سره چې د افغانستان د تاریخ اړوند څېړنیز بنسټ دی ورغېدم او د آزادخان افغان د تاریخ په اړه مي د نورو معلوماتو غونډولو هڅه وکړه. د منډیکک بنسټ له مؤسس سردارولي سره مي خبرې وکړې او د ښه مرغه د آزاد خان په اړه منډیکک بنسټ زما څو لنډي ليکني هم خپرې کړې چې زه د سردارولي او د هغه د همکارانو له همکارۍ څخه مننه کوم.

د خبرو پر مهال د آزاد خان افغان تاریخ کتاب پښتو ته د ژباړې او بیا چاپولو اړتیا ذکر سوه. ښاغلي سردارولي ژمنه وکړه چې د منډیکک بنسټ به دغه کتاب له درې په پښتو وژباړي به یې کړي، وروسته له دې د آزاد خان د تاریخ د کتاب د ژباړې چارې پیل او د ښه مرغه د دې کتاب لمرنی پښتو مسوده ژباړه چمتو شو.

د دڅوارلسو کلونو په موده کې چې د کتاب لومړۍ گڼه په درې ژبه خپره سوه، ما نوي معلومات له تاریخي منابعو په تېره بیا د ایران له اول لاس منابعو ترلاسه کړي او تر یوه حده مي دا نوي معلومات پدې کتاب کې ضمیمه او شامل کړي دي. ځینو ملگرو دا وړاندیز وکړ چې که امکان ولري د آزاد خان افغان د تاریخ په پښتو ژباړه کې باید د یو لړ تاریخي موضوعاتو له ذکر څخه ډډه وکړم چې د آزاد خان افغان له فعالیتونو سره مستقیمه اړه نه لري، لکه: د غلزو په اړه پراخ وضاحتونه، د غزني او افشارو تاریخ، د نادر افشار، کریم خان زند او قاجاریانو په اړه مفصل

توضیحات او داسې نور چې په دې پښتو ژباړه کې په خالص ډول راوړل سوي. لیکوال په دې باور دی چې د آزاد خان نه د مخکې تېر سوي تاریخ مطالعه او د شخصیتونو پېژندنه او د سیاسي او پوځي حالاتو پلټنه به د آزاد خان افغان په پېژندلو کې مرسته وکړي. زه هیله لرم چې د آزاد خان افغان د تاریخ په دریم چاپ کې، که خدای تعالی ماته دا بریا را په برخه کړي، دا مفصل معلومات د کتاب په وروستی برخه کې شامل کړم.

مور ویلای سو چې ستاسې په لاس کې دا چاپ او ژباړه نه یوازې له دري څخه پښتو ته د کتاب د ژباړې په توګه، بلکې د کتاب د بیا کتنې په توګه هم وګڼو، همدارنګه لوستونکي کولای سي، حذف سوي معلومات د کتاب په دري ګڼه کې ولولي.

د دري ژباړې سرېزه

د خپل پلار روح ته دعاګاني کوم. زما پلار میرزا محمد نسیم خان آزادزوی به همېشه ویل: که چېرې تاریخ ګیتی ګشا، مجمع التواریخ او مجمل التواریخ کتابونه وپلټي د آزاد خان تاریخ او سرگذشت به ومومی. په هغه وخت کې یعنی ۱۳۵۰ هـ ش زه د کابل پوهنتون محصل وم او څو ځلي د کابل عامه کتابتون ته ولاړم او په دغه کتابونو پسې وګرځېدم، راته وویل سول دغه کتابونه ساتل سوي دي او چاته نه ورکول کېږي، په دې کېنې کلونه تېر سول او موږ هم له خپل وطن څخه مهاجر سوو، یوه ورځ د هارورډ پوهنتون وایډنر کتابتون (Harvard University, Widener Library) ته ورغلم. د منځني ختیځ د کتابونو په برخه کې پسې وګرځېدم، ددغه برخې مسئول یو انګرېز وو، د دري ژبې په ایراني لهجه ئې روانې خبرې کولای سواى، ټول ذکر سوي کتابونه ئې راته راوړل.

د ده سره د خبرو په ترڅ کې په دې وپوهېدم چې د آزاد خان او د هغه دورې د تاریخ په هکله ډېر معلومات لري، د کتابونو دغه مسئول یو نوی کتاب چې په انګلیسي ژبه لیکل سوی وو راته راوړ او د لوستلو وړاندیز ئې راته وکړ، دا هغه د جان آر پېري (John R. Perry) کریم خان زند د ایران تاریخ ۱۷۴۷-۱۷۷۹ م کتاب دی چې د شیکاګو پوهنتون (۱۹۷۹م) چاپ کړی دی، په دغه کتاب کې د شروع څخه تر اخیږه پورې د آزاد خان یادونه سوې ده او ددې کتاب د اولي برخې په درېیمه حصه کې ۱۴ مخونو یوازې د آزاد خان بحث ته ځانګړې سوي دي. ما څو واره دغه کتاب لوستلی دی او د پروفیسور پېري له زحمتونو مندوی یم. کله چې په ۲۰۱۰ م کال کې د خپل مسلکي کارونو له پاره کابل ته د شپږو میاشتو له پاره تللی وم، یوه ورځ مې د کابل عامه کتابتون ته چې په زرنگار پارک کې موقعیت لري سر ورښکاره کړ، ما د کتابتون د آمر پوښتنه کوله چې د محترم عبدالرحمن خان په نامه شخص د کتابتون د آمر په حیث ځان معرفي کړ، له هغه وروسته ئې زه د

کتابتون د کتلاک له مدير حاجي صاحب محمد شفيع سره معرفي کړم ما د پنځلسو دري او پارسي ژبو ليکل سوو کتابونو ليست هغه ته وړاندي کړ، هغه ماته د همکارۍ وعده راکړه چې په دغه کتابونو پسي به حتماً په کتابتون کي پلټنه کوي. دوې اونۍ وروسته ئې د تليفون له لاري راته وويل چې سره وينو، هغوی راته وويل چې په کتابتون کي تر پنځلسو ډېر داسي کتابونه سته چې د آزاد خان په باره کي پکښي بحث سوی دئ. ما له هغوی څخه غوښتنه وکړه که چيري امکان ولري ټولي هغه صفحې چې د آزاد خان ذکر پکښي سوی دئ راته کاپي کړي. هغوی زما دغه غوښتنه په خوشحالی سره ومنله، په سبائي د هغه صفحو څخه اخيستل سوي کاپياني، چې تعداد ئې، له دوه سوه صفحو څخه ډېر وو، راته راوړی. د يادوني وړ ده چې دواړه دې ته حيران وو، چې ددغسي تاريخ په هکله تر اوسه پوري ولي هيڅ څوک معلومات نه لري، زه د دوی دواړو د همکارۍ او مرستي مننه کوم، له هغه وروسته د افغانستان د علومو اکاډمۍ ته ورغلم او په اتفاقي ډول د افغانستان د معاصر تاريخ ليکوال محترم حبيب الله رفيع سره معرفي سولم، هغه راته وويل: چې د افغانستان ددغه تاريخي شخصيت په باره کي ډېر معلومات لري او کلونه کيږي چې د آزاد خان په باره کي د يوه کتاب هيله په زړه کي لري.

وروسته د کابل پوهنتون د اجتماعي علومو پوهنځی ته ولاړم او هلته د محترم الحاج پروفيسور ډاکټر عبدالباقي حصاري سره معرفي سوم. پوهاند حصاري ددغه پوهنځی د تاريخ د څانگي آمر دئ، د هغه سره د آزاد خان موضوع له شريکولو څخه په دې وپوهېدم چې پوهاند حصاري هم د آزاد خان او د هغه تاريخي دورې په هکله چې آزاد خان پکښي اوسېدی ډېر معلومات لري. ده هم د آزاد خان په باره کي د کتابونو د ليکولو سيمينارونو او کنفرانسو جوړول اړين وبلل او په دې برخه کي ئې د هر ډول همکارۍ وعده وکړه، يوه بله ورځ د پوهاند حصاري سره د کابل پوهنتون رئيس ته ورغلم، هغه هم د اجتماعي علومو د پوهنځی د پروگرامونو په چوکاټ کي د آزاد خان په هکله سيمينار جوړول ومنل. زه د پوهاند حصاري له همکاريو منندوی

۴۰۰

پوهاند حصاري د غلام حيدر مصباح په نامه يو ځوان چې د کابل پوهنتون د اجتماعي علومو د تاريخ د څانگې څخه تازه فارغ سوی وو راته معرفي کړ، غلام حيدر د تاريخ د څانگې يو له ممتازو زده کوونکو څخه دی. غلام حيدر موافقه راسره وکړه چې د آزاد خان په هکله د يوه کتاب د څيړني مرستيال په توگه به همکاري وکړي ما د هغه صفحو چې د کابل د عامه کتابتون څخه مي تر لاسه کړي وې، يوه کاپي غلام حيدر ته ورکړه او هغه ته مي وويل چې اوس له دغه معلوماتو څخه استفاده وکړه او په دې هکله پلټنه شروع کړه. که څه هم غلام حيدر مخکې له دې د آزاد خان په باره کي هيڅ معلومات نه درلودل، اما ددې موضوع په هکله هغه ځانگړې علاقه وښودله. زه دده هڅې، ستړياوي او زحمات د زړه له کومې ستايم.

ددې کتاب رسمونه او سکېچونه، فردوس صميم د انجيزي پوهنځي د مهندسي د څانگې محصل کښلي دي. فردوس دوه واري غزني ته سفر وکړ تر څو د آزاد خان کلا اندازه کړي. زه له ده څخه د زړه له تله منندوی يم.

په هغه غونډو کي چې څو ځلي په کابل کي جوړي سوې؛ ډيرو دوستانو گپون وکړ او په دې هکله ئې خپل نظرونه واورول. زه له هريوه څخه جلا جلا مننه کوم.

د ټولو هغه ځوانانو او آزادويانو څخه مننه کوم چې د کابل پوهنتون په مختلفو پوهنځيو کښي ئې زده کړي کولې او په بېلابېلو برخو کي ئې مرستي کړي دي چې متاسفانه زما د ټولو نومونه په ياد نه دي؛ په ځانگړي ډول له اسرافيل آزاد زوی، نثار احمد آزاد زوی، او جاويد احمد آزاد زوی څخه مننه کوم.

مهندس نجيم آزادزوی

مقدمه

نادر افشار پر افغانستان د حملې يو څه موده وروسته د خپلو ايرانيانو لخوا ووژل سو او د ايران خاوره د داخلي اړودور سره مخ سوه.

احمد شاه بابا کندهار ته ځي، هلته د معاصر افغانستان بنسټ ايږدي او د درانيانو لويه امپراتوري جوړوي، اما د بل لوري په ايران کي بيا د ايراني اقوامو افشاريانو، قاجاريانو، زنديانو، گردانو او قزلباشو تر منځ لانجې او شخړي ادامه پيدا کوي.

په دغه موده کي آزاد خان وکولای سو چي د افغانستان په غرب کي د نادر افشار څخه پاته سيمي لکه اصفهان، شېراز، آذربايجان، کُرْدستان او گرجستان تر خپل واک لاندي راوړي، او په ايران کي خپله پاچاهي اعلان کړي او په خپل نامه سکه ووهي.

لکه څرنګه چي پردو د تاريخ په دوران کي د افغانانو پر خاوره تجاوزونه کړي، افغانانو هم د نورو پر خاورو کله نا کله تېری کړی دی، خلجيانو، لوديانو، سوريانو، غزنويانو، غوريانو په کلو سره نه بلکي پېړۍ پېړۍ خپل سرحدات تر هند، بنګال او پارس پوري غځولي او حکومت ئې کړی دی.

لوديانو غوريانو او غزنويانو درې پېړۍ پر هند حکومت وکړ، هوتکيانو نه يوازي داچي افغانستان ئې آزاد کړ بلکه ايران ئې هم تر خپل واک لاندي راووست.

لوديانو، غوريانو، غزنويانو او سوريانو په نيول سوو سيمو کي د افتخار او وياړ نه ډک تمدنونه په يادګار پر ايښي دي او آزاد خان د ايران خاوره د روسانو

گرجستانيانو او تُرکانو له يرغل څخه وساتله. په افسوس سره بايد وويل سي چې آزاد خان افغان په اتلسمه پېړۍ کي زموږ د خاورې هغه ځانگړی شخصیت دی چې د افغانستان په تاريخ کي له هغه څخه ډېر لږ يادونه سوې ده.

ددې اثر اکثره منابع په بهرنيو منابعو پوري اړه لري په ځانگړي ډول د ايران نوم يادولای سو، سربېره پردې چې ايرانيان آزاد خان د يو افغان په حيث پېژني چې ايران يې تر آذربايجان او گُردستان پوري نيولی وو؛ مگر بيا هم ايرانيان آزاد خان په درناوي او ښه نوم يادوي.

د آزاد خان په باره کي چې کوم آثار موجود دي د آزاد خان د هغه فعاليتونو او مېړانو څخه بحث کوي چې د افغانستان څخه د باندې په ځانگړي ډول په ايران يعني آذربايجان، گرجستان، گُردستان او عراق کي يې تر سره کړي دي. د مثال په ډول امريکايي ليکوال جان آر پری ليکي: "د فرانسې د بهرنيو چارو د وزارت او په ايران کي د فرانسې د قونسلگرۍ تر منځ اسناد تبادله کېدل، په دغه اسنادو کي د هغه وخت مهې پيښې ثبت سوي دي. همدارنگه ليکوال زياتوي چې د آزاد خان شخصي ډاکټر Sieur Simon (سيور سايمون)، چې په اصل کي جاسوس وو، د آزاد خان په باره کي ډېر مهم اسناد له ځان سره وړي دي چې د فرانسې په ملي آرشيْف کي ساتل کيږي. روسي، تُرکي او گرجستاني سرچينې هم سته چې راتولولو او ژباړلو تي ضرورت ليدل کيږي، هيله ده چې د هيواد راتلونکی نسل د قومي، مذهبي او مليتي تعصباتو په پام کي نه نيولو سره د هيواد ملي او تاريخي شخصيتونو په باره کي څېړني او هڅي وکړي.

آزاد خان افغان يوازي په پښتنو او غلجيانو پوري اړه نه لري بلکي د ټولو افغانانو وياړ دی. سربېره پر دې چې آزاد خان له ايرانيانو سره جگړې کړي او هلته ئې حکومت کړی، ايرانيان ئې په ښه نوم يادوي. له همدې امله وو چې آزاد خان د ژوند پاته برخه د ايران وکيل الدوله (کریم خان زند) په دربار کي د يوه محترم دوست او مېلمه په شکل تېره کړه.

هيله ده چې دغه کتاب د آزاد خان په باره کي د پراخو څېړنو پيلامه وي.

مولف: پوهنمل مهندس نجيم آزادزوی


سپتمبر ۲۰۲۴

لمړی څپرکی

د ازاد خان افغان لنډه پېژندنه

بسم الله الرحمن الرحيم

آزاد خان افغان



آزادخان څوک وو؟ نه یوازې دا چې د نادر افشار له مرګ وروسته د نوموتو افغان سیاسي مشرانو له جملې څخه ګڼل کېدی، بلکه په خراسان، پارس، آذربایجان، ګردستان، ګرجستان او عراق کېني ئې هم ویاړونه او لاسته راوړني لرلي دي. آزاد خان په دغو هیوادونو کېني په آزادخان افغان باندي شهرت درلود او د احمد شاه بابا همدوره او یا هم له هغه یوڅه مخکي وو.

د ایراني مشرانو په لاس د نادر افشار له وژل کېدو وروسته احمدشاه بابا کندهار ته ځي او هلته د نوي افغانستان بنسټ ږدي، آزادخان افغان په هغه وخت

کې تر احمدشاه بابا په عمر زیات وو او نسبت احمدشاه بابا ته ئې سیاسي او نظامي تجربه ډېره وه. د ایران د پولو ټینګولو له پاره یې د یاغیانو او شورشیانو سره مقابله کړې ده او د خراسان له سیمو نیولې، چې د ننني افغانستان لوېدیځې سیمې پکښې شاملې وې، د ایران شمالي سیمې، اصفهان، شیراز، آذربایجان، گرجستان او گوردستان تر خپلې ولکې لاندې راوستلې ول. دوه ځلې ئې د صفویانو پایتخت چې اصفهان وو تر خپلې ولکې لاندې راوستلې دئ. په خپل نامه یې سکه وهلې، په آذربایجان او گوردستان کښې ئې حکومتونه جوړ کړي دي او په تاریخ کښې ئې د هغه هیوادونو د مشهورو خلکو او واکدارانو په نوملړ کښې خپل نوم ځای کړی دئ.

آزاد خان له غزني د اندر ولسوالۍ څخه راپورته سوی دئ. پر کابل باندي د نادر افشار له یرغل څخه وروسته فقط په څو محدودو تاریخي نسحو او حماسي شعرونو کې د آزاد خان افغان یادونه سوې ده اما د ایران، گرجستان او روسیې تاریخي آثارو، او په دې ورستیو کښې اروپایي او امریکایي نشراتو په تفصیل سره د آزاد خان په ښو ټکو یادونه کړې ده.

یوې غربي سرچینې د آزاد خان په باره کښې دارنګه یادونه کړې ده: "آزاد خان مشهور په آزاد بیګ، د سلیمان زوی، د کابل د افغانانو څخه دی او په خټه غلجی دئ". دغه مطلب امریکایي لیکوال پروفیسور جان آر پیري (John R. Perry) د کریم خان زند په کتاب کښې په مفصل ډول بیان کړی دئ. د مثال په توګه (جان آر پیري) د خپل کتاب په ۴۸ صفحه کې داسې لیکي:¹

"آزاد خان د سلیمان خان زوی د کابل د غلجی افغانانو څخه وو، ددې احتمال سته چې کله چې نادر افشار په کال ۱۷۳۸م کابل ونیوی د هغه سره یو ځای سوی وي..."²

لکه څرنګه چې مخکې وویل سول آزاد خان په غالب کمان سره په غزني د اندرو ولسوالۍ کښې زېږدلی او د هوتکیانو په دوره کښې د کابل او غزني په سیمو

¹ جان آر پیري، کریم خان زند، د ایران تاریخ، ۱۷۴۷-۱۷۷۹. (تهران: ۱۳۶۵، ص ۴۸)

² جان آر پیري، کریم خان زند، د ایران تاریخ، ۱۷۴۷-۱۷۷۹م. (تهران: ۱۳۶۵، ص: ۷۲)

کښې د یوه «عیار» په توګه اوسېدلی دی. د نادر افشار له راتګ څخه وروسته د هغه سره یو ځای سوئ او له هغه څخه وروسته یې د ایران او آذربایجان خواته حرکت کړی دی، لیکن د شواهدو څخه دا معلومېږي چې آزاد خان یو ځلي د لنډ وخت له پاره د افغانستان د غزني سیمې ته تللی دی، همدارنګه ګنډاسنګ په خپل کتاب «دُرانی احمد شاه» کې، چې مرستیال سر محقق نصرالله سوبمن په پښتو ژباړلی، لیکي:

"آزاد خان ډېر لوی فکر درلود، ده غوښتل چې افغانستان، ایران او هندوستان د یوه قدرت تر ادارې لاندې راوړي او یوه لویه امپراتوري جوړه کړي، ددغه هدف د لاسته راوړلو له پاره یې قومي او مذهبي مسایلو ته اهمیت نه ورکاوه ټولو ته یې په یوه سترګه کتل او خپلو هیلو ته د رسېدو له پاره یې دغه تګلاره ګټوره بلله. د ده راتګ و غزني ته هم د ده د اهدافو یوه برخه وه".

ډاکټر ګنډاسنګ، د فرایر (Fryer) څخه نقل کوي:

"آزاد خان افغان د خپل ملت له نورو لویانو په پرتله ډېر کلک، زړه وراو منور سړی وو. د ده د عدالت د برابرۍ افکار او له شیعې ګانو څخه دده پلوي ددې سبب سول چې زیات شمېر پارتیزان کسان دده شاوخوا راغونډ سي؛ کله چې ده خپل زیاتېدونکی قدرت ولید، نو په ښکاره یې د عراق، خراسان او حتی د افغانستان د نیولو مرام اعلان کړ."³

د جان آر پیري د لیکنو څخه دا جوتېږي چې د نادر افشار له مرګ څخه وروسته کله چې احمد شاه بابا د څلور زرو (۴۰۰۰) پوځیانو سره کندهار ته ځي، په همدغه وخت کې آزاد خان افغان د اته زرو (۸۰۰۰) نورو افغاني پوځیانو سره یو ځای د ایران غرېني پولې ته کومه چې له عراق سره پرته ده ځي او هلته د ایران د قدرت نیولو له پاره هڅه کوي. آزاد خان د آزاد بیګ په نامه هم یاد سوی دی. دلته

³ډاکټر ګنډاسنګ. درانی احمد شاه، ترجمه نصرالله سوبمن منکل، (کابل: مطبعه اسد دانش، ۱۳۸۸) ص: ۲۰۰.

باید توجه وسې چې د "بېگ" کلمه یوه ترکمنۍ کلمه ده، څرنګه چې نادر او افشاریان په خټه ترکمن وو، نو د بېگ (شهزاده) لقب ددوی لخوا و آزاد خان ته ورکړل سوی دی. د نادر افشار له مرګ څخه وروسته، د ایران سیاسي حالات ګرېځېدنې او خطرناک وو، آزاد خان په ډیرې هوښیارۍ او سیاسي تدبیر سره وکولای سول چې په زر هاوو نظامي افغانان د مرګ څخه وژغوري او د هیواد څخه لیرې د سني مذهبه ګردانو سیمو او عراق ته ځان ورسوي او هلته د راتلونکي له پاره نور پلانونه جوړ کړي. اسلامي دایرة المعارف د جان آر پیری له قوله داسي لیکي:

"آزاد خان افغان، د غلجې آزاد بېگ په نامه شهرت درلود او دی د افغاني لویو قومندانانو او سیاستمدارانو له جملې څخه ګڼل کېدی. د نادر افشار له مرګ څخه وروسته په دیارلس کلنه ملوک الطوائف دوره کې د ایران د مشرانو او خانانو له جملې څخه هر یوه په خپله سیمه کې خپلواکي اعلان کړه. آزاد خان افغان یوله هغو مشرانو څخه وو چې خپلي مبارزې ته ئې په مسلحانه، پرېکنده او دوامداره توګه ادامه ورکړله؛ حال دا چې نور ووژل سول یانې میدان خالي کړ، آزاد خان خپلي مبارزې ته بېله ستړیا او په ټینګې ارادې سره ادامه ورکړله. دوه ځلي ئې د ایران د خاوري پر لویه برخه خپل واک ټینګ کړی او د پاچاهۍ اعلان ئې کړی دی."

محمد آصف هاشم ایرانی تاریخ لیکونکی د "رستم التواریخ" د کتاب په ۳۵۱ صفحه کې داسي لیکي:^۴

"داګرې د کوم ایرانی مشر د نه موجودیت له امله آزاد خان د ایران د پاچاهۍ پر پلاز (تخت) ناست دی، د اصفهان دارالسلطنه ئې د سلطنت مقام ټاکلی، د نادر افشار د قوانینو او تګلارې مطابق حکومت کوي او د حکومتولۍ څخه ئې داسي ښکاري چې د خلکو سره ئې ګډه وړه په عدل او انصاف سره دي..."
په دې ورستیو کې د افغانستان معاصرو لیکوالانو هم هر یوه په خپل وار ددې نوموتې افغان په باره کې یو څه ویلي دي او په ښو ټکو کې ئې یاد کړی، هغه

^۴ آصف، محمد هاشم، رستم التواریخ، تهران ۱۳۵۲

له دې امله چې د آزاد خان سیاست د سیمې د اکثرو افغانانو له نړۍ لید سره ورته والی لري له دغې ډلې څخه الحاج خلیل الله ناظم باختري تر دغه عنوان لاندې «هغه مېړنی چې په نامه ئې سکه ووهل سوه» د کابل پوهنتون د پخواني استاد سید مسعود څخه رانقلوي چې ده په خپل کتاب (غزني د مېړنو خزانه) کې لیکلي دي:

"آزاد خان د غزني د نوم کېنو خانانو څخه بلل کېږي، دی په قوم اندر د غزني د اندرو د ولسوالۍ اصلي اوسېدونکی دی او د غزني ښار ته راغلی دی. هغه سیمه چې آزاد خان پکېني اوسېدی د آزاد خان په کلا باندې شهرت لري"⁵ همدارنگه علی احمد جلالی په خپل کتاب د «افغانستان تاریخ د عسکري له نظره» په ۱۸۹ صفحه کېني د الفنسټون په حواله لیکي:

"د شاه اشرف هوتک څخه وروسته لوی واکدار چې په ایران کېني راپورته سو هغه آزاد خان «اندر» دی، ده ځان د ایران پاچا اعلان کړ او د نادر افشار له مرگه څخه وروسته د کریم خان له ټینگو دښمنانو څخه شمېرل کېدی. د افغاني او ایراني روایاتو پر اساس ددې دواړو دښمنانو اوږد مهاله جنګونه د ایران د تاج او تخت د نیولو له پاره بالاخره د یوې رښتیني طرحې پر اساس په سوله او دوستۍ سره پای ته ورسېدل، آزاد خان وروسته له دې سولي څخه ډېر کلونه د خپل پخواني رقیب او دښمن په ډېر احترام او عزت تېر کړل".

دانشنامه بشر هم دغه روایت په ډېر لږ تفاوت سره بیانوي: آزاد خان افغان (چې په کال ۱۱۵۹ هـ ق / ۱۷۸۱ م کې وفات سوی دی) د کابل د نیول کېدو پر وخت د نادر افشار په لاس د هغه له پوځ سره یوځای سو. او له هغه څخه وروسته د آذربایجان له امیر اصلان خان افشار سره مل سو. د دوی په منځ کېني د اختلافاتو د راپیدا کېدو وروسته آزاد خان له اصلان خان افشار څخه ولاړ او د ابراهیم شاه سره ئې لاس یو کړ. د ابراهیم شاه له ماتې وروسته ارومیه ته ولاړ او د هغه ښار له مشرانو سره یوځای سو او د هغه ځای کلا ئې ټینګه کړه. په کال

⁵ الحاج خلیل الله ناظم باختري، د ښو خلکو څخه په ښو یادونه وکړو ص: ۴۳.

۱۱۶۶ هـ ق، ۱۷۵۳ م کي آزاد خان کرمانشاه ته ولاړ او د هغه ښار په شاوخوا کښي د کریم خان زند سره وجنگېد او هغه ته ئې ماته ورکړه له هغه ځای څخه اصفهان ته ولاړ او هلته ئې په خپل نامه سکه ووهله. په کال ۱۱۶۸ هـ ق/۱۷۵۴ م آزاد خان گیلان ونيوی خو وروسته محمد خان قاجار مات کړ او هغه سیمه یې بایلوله.^۶

په دې ځای کښي د پورته ذکر سوو روایاتو پر اساس متوجه کیږو کله چي آزاد خان په کال ۱۷۵۳ م کښي کرمانشاه په خپله ولکه کي راوړي اصفهان ته ځي او بیا هلته خپله پاچاهي اعلانوي، په همدغه وخت کښي احمد شاه بابا څو نظامي سفرونه د افغانستان په شمال او ختیځ کي تر سره کړي دي او د افغانستان سرحدات ئې تر پنجاب او بخارا پوري پراخ کړي وه او د ایران نیشاپور ته تللی وو.

همدارنگه لوی اسلامي دایرة المعارف د آزاد خان په باره کښي ځيني تاريخي مسایل بیان کړي دي لکه د هغه یو موټی کېدل د نادر افشار سره، جگړې ئې او پخپل نامه د سکې وهل، خو په پای کي یې د هغه څخه په ښه نوم هم یادونه کړېده او داسي ليکي:

“آزاد خان ته د کریم خان زند په دربار کښي په ډېره درنه سترگه کتل کېدل. دی د کریم خان تر ټولو امیرانو لور وو، او د شېراز په ښار کي چي د زندیانو پایتخت وو اوسېدی او د کریم خان د مرگ دوه کاله وروسته بالاخره د خناق (Diphtheria) په ناجوړی وفات سو. د ده له وصیتونو څخه یو دا وو چي پس له مرگه دي، دی د موقت وخت له پاره د امانت په توگه په شېراز کښي ښخ کړل سي او په مناسب وخت کي دي کابل ته انتقال سي، خو د ده دا وصیت د هغه وخت د سياسي بدلونونو له امله عملي نسو”. اسلامي دایرة المعارف سربیره پر دې چي آزاد خان ئې له هغو افغانانو سره مقایسه کړی چي په ایران کښي واک ته رسېدلي، هغه ئې یو بانظمه او معتدل انسان معرفي کړی دی.

کاظم موسوي ليکي:

^۶ د بشر دایره المعارف، جام: امیر کبیر، ب-ت-ص: (۵۷)

دی دومره معتدل او منځپالی سړی وو چې همېشه به ئې د ماتي خورلي لېسکرد
 ښځو په ساتنه کي پوره هڅه کوله. یو ځل ئې د کریم خان سره په یوه جگړه
 کښي د زندیه ټولي ښځي چي په جنگ کي یې نیولي وې خپل یوه قومندان خضر
 خان ته وسپارلې چي اصفهان ته ئې ورسوي او له هغه ځایه څخه یې په زرنگارو
 کجاوو کښي شېراز ته واستوي، دده دغه ډول د عزته ډک چلند وو چي کریم خان
 هم هغه ته په درنه سترگه کتل.

په هغه لیکنه چي رستم الحکما ته نسبت ورکړل کېږي، آزاد خان ته د زړه
 سوانده، عادل او مېړني مشر خطاب سوی دی. وایي کله چي به د آزاد خان سني
 مذهبه پوځیانو شعیه گانو ته آزار ورکاوه هغوی ته به ئې ډېره ټینګه جزا ورکوله.⁷
 محمد هاشم آصف په رستم التواریخ کتاب کي د آزاد خان د عدالت او مهربانی په
 باره کښي لیکي:

"قدرور آزاد خان بانصافه او عادل پاچا وو؛ په پریکړو کښي یې د پوره څیر
 اوغور څخه کار اخیست، ډېر ښه اخلاق، ښه څېره، پراخه حوصله، زړه ورتوب،
 سخاوت، حیاء، مېړانه او وفا ئې درلودل په خپل ریاست کښي د غوره سیاست
 درلودونکی وو. ټول ښه خوښه په هغه کښي نغښتي وو د نیکو اخلاقو څښتن
 وو. په زغم، دروندوالی، ښه طبیعت او ښه وضعیت کښي ئې ساری نه درلود؛ کله
 چي به ظلم کېدی او دی به ترې خبر سو د حق مطابق به ئې فیصله کوله..."
 نوموړی لیکوال هاشم آصف د آزاد خان په باره کښي یو بل تاریخي واقعیت داسي
 بیانوي:

"دی یوه ورځ په ناڅاپي ډول د پاچاهۍ په دېدبه پر لار تېږېده، د ده له نژدې
 غلامانو (عساکرو) څخه ئې یوه د مېوې خرڅونکي څخه یوه دانه انارد نېزې په
 زورواخیست، مېوه خرڅونکی آواز پورته کړ، آزاد خان ئې آواز واورېدی، مخ ئې

⁷ : محمد هاشم، آصف «رستم التواریخ».

ورواړاوه او امر ئې وکړ چې هغه غلام ته جزا ورکړي"⁸. دا ټکی هم باید ذکر سي چې د آزاد خان په وخت کښي دوو نورو سياسي قدرتونه هم په ايران کښي سرونه راپورته کړي وو؛ يو ئې محمد حسن خان قاجار وو چې پاچاهي ئې خپل حق گڼله او د استرآباد، مازنداران او خراسان سيمې يې په واک کښي وې. بل سياسي قدرت کریم خان زند وو، دی هم د آزاد خان د مخالفينو څخه وو. د شېراز، پارس، خوزستان او لرستان سيمې ئې په واک کي وې.

مکر آزاد خان اصفهان، چې هغه د ايران پایتخت وو، په خپل واک کي درلودئ؛ همدارنگه ئې تهران، علي شکر، قُم، کرمانشاه، کاشان، کيلان او ری بيا تر آذربايجان پوري تر خپلي ولکې لاندي راوستلي وو.

امريکايي تاريخ ليکونکی جان آر پيري آزاد خان او فتح علی خان قاجار سره مقایسه کړي، له دغي مقایسې څخه دا نتیجه اخيستل کيږي چې آزاد خان ډېر لوی جنکيالی او مېړنی انسان وو، دی ليکي:

"زنديه بنديانو سره، چې په هغوی کښي ځوانان او ښځي هم شاملې وې، د آزاد خان په عزت او پاک لمنی سره برخورد، چې دا ډول چلند يو افغاني خوی او خصلت گڼل کيږي، آزاد خان په يوه مېړني انسان باندي مشهوره کړی وو"⁹.

د آزادخان افغان د نسب لړۍ:

سره بېره پر دې چې آزاد خان غلجي قوم ته منسوبیږي، په ډيرو تاريخي سرچينو کښي دا هم راغلي چې د آزاد خان د پلار نوم سلیمان خان دئ او له هغه قبيلې څخه دی چې په غزني کي د اندر په ولسوالی کي اوسېدله، همدارنگه ئې آزاد خان د کابل د افغاني غلجيو څخه بللی، خو کابل په هغه وخت کښي يو لوی ولايت وو چې میدان، وردک او د اوسني غزني يوه برخه پکښي شامله وه.

د آزاد خان په ځوانی کښي کابل ښار د مغولي دولت په لاس کي وو اما

⁸: محمد هاشم، آصف «رستم القوايخ».

⁹: جان آر پيري، کریم خان زند، د ايران تاريخ ۱۷۴۷-۱۷۷۹ م ترجمه علی محمد ساک، تهران ۱۳۶۵ ه. ش.

اطراف ئې خپلواک او یا هم د کندهار د هوتکیانو د دولت لخوا اداره کېدل. آزاد خان د هوتکیانو سره هم تړاو لري ځکه هغوی ټوله غلجیان (غلزیان) وو. د تر سره سوو معلوماتو څخه داڅرګندېږي چې آزاد خان د شاه اشرف هوتک ۱۷۲۵-م ۱۷۲۹ م سره چې په ایران کې د هوتکیانو د دورې دوهم افغان ټولواک وو کورني روابط او اړیکې درلودلې. دلته د لوستونکو توجه هغه شعر ته را اړوو چې قدرت الله حداد د «مېراني او مېړنو خبرې» په کتاب کې رانقل کړی دی:

"کله چې نادر افشار کندهار ونيو، سیدال خان ناصرې په رېږ او کړاو کې وونو خپل ملګري ورپه یاد سو، (ناره):"

سیدال خان ویل لښکرمي سو بزې بزې
 آزاد خان سلیمان خېل مي توري شپې وخورکه ورځي
 آزاد خان سلیمان خېل "بیا منګولي سرې کړې"
 په میدان ورګډ سو د مراد علي غاړې ئې پرې کړې

دلته د آغلي قمر حبيبي په مرسته د قدرت الله حداد د زوم بښاغلي ضياء احمد پښتون تفسیر چې د پورته شعر په باره کې ئې کړي دي راوړو:

"پورته شعر بي بي زينب ویلی دی. بي بي زينب د ميرويس خان هوتک لور او د شاه محمود هوتک او شاه حسين هوتک خور ده. د «بزې» لغت دلته د سره پاشل کېدو، تیت او پرک معنی ورکوي، «مراد علي» د يو ځای نوم دی نه د شخص. آزاد خان د جنگ له پاره هلته تللی وو او د دښمن مخه ئې نيولی وه. «منګولي سرې کړې» دلته د آزاد خان په مېړانه جنگ ته اشاره ده. پخوانی زمانه کېني ددښمن سره په مېړانه جنګېدلو د پاره کله د «منګولي سرې کړې» اصطلاح استعمالېدله يعني د مېړاني او شجاعت توره ئې راپورته کړې ده، دښمن به ووژني".

د پورته شعر د تفسیر او معنی څخه دا معلومېږي چې سیدال خان ناصرې دده

همدوره او ملگری وو. په ضمن کېني بي بي زينب د آزاد خان د مېراني څخه پوره خبرتيا لري، داچې «مراد علی» چېرته موقعيت لري پر دې بايد څېړنه وسي. له دې شعر څخه داهم څرگنديږي چې آزاد خان د سيدال خان ناصرۍ سره يو ځای د نادر افشار په مقابل جنګېدلی او سيدال خان ئې په مراد علي کېني د مرګ څخه ژغورلی دی. د هوتکيانو د دورې په تاريخ کېني له آزاد خان څخه يادونه نه ده سوې، يو دليل ئې دا دی چې هوتکيانو د ميرويس نيکه څخه وروسته پایتخت د کندهار څخه اصفهان ته انتقال کړی وو په داسي حال کې چې آزاد خان په دغه وخت کېني ځوان وو او د ځوانۍ ورځې شپې ئې په کابل کې تېرې کړې دي. په هغه وخت کې چې نادر افشار پر کابل او غزني باندي يرغل کړی دی له آزاد خان څخه د يوه مېرني په حيث يادونه سوې ده.

په هر صورت په اتلسمه پېړۍ کېني دنادر افشار له مرګ وروسته په مرکزي آسيا او منځني ختيځ کې آزاد خان د يوه «افغان» په شهرت د نوموتو سياسي، علمي، او تاريخي شخصيتونو له جملې څخه پېژندل سوی دی. آزاد خان د هغه وخت له علومو او هنر څخه برخمند وو او په مختلفو ژبو ئې خبرې کولای سواي. د «مېراني او مېرني خبرې» د کتاب ليکونکی وايي چې:

"آزاد خان د ژبې او هنر خاوند وو، په مېرنتوب کې پهلوان وو او په ادبياتو کې ئې خاص لاس درلود"¹⁰

لاندي مقطع د آزاد خان څخه رانقل سوې ده:¹¹

بخصم نصرت و فيرزوييم خدا داد است
کمر به بندگيش بست هر آنکه آزاد است
سنه (۱۱۶۵ هـ ق/ ۱۷۵۲ م)

¹⁰ قدرت حداد، د مېراني او مېرني خبرې.

¹¹ د غزلي يا قصبدي اخبرني بيت.

ترجمه

پرغليم باندي بری راکړی خدای دی
بندگي ته چي دده ملاتړي 'آزاد' دی

دوهم څپرکی

آزاد خان افغان په آذربایجان کښي

په آذربايجان کي د آزاد خان واک ته رسېدل

دلته زموږ بحث په آذربايجان اړه لري نو لازمه ده چې لومړی آذربايجان لنډه معرفي کړو.

پاته دي نه وي چې آذربايجان د پخواني شوروي اتحاد د ماتېدلو وروسته ازادي واخيسته. دا مملکت د قفقاز شاته، د قفقاز د غرونو په شرقي سلسله کي د خزر د بحيرې او د اراس د رود پر څنډو پروت دی. بل د ايران د آذربايجان ايالت دی چې د ايران په شمال لويديځ کي دی. مونږ د آذربايجان په اړه خبری کوو، چې د ايران په شمال لويديځ کي موقعيت لري.



د آزاد خان تر واک لاندی سیمه د ۱۷۴۷-۱۷۵۰ م

د ايران په شمال غرب آذربايجان کي د آزاد خان واک ته رسېدل د نړۍ مهمو تاريخي سرچينو تائيد کړی دی له دغه جملې څخه د «دانشنامه ايران و اسلام» په اول ټوک کي راغلي دي:

«وروسته له دې چې نادر افشار کابل ونيوی آزاد خان د نادر افشار په موافقه د آذربايجان حاکم «اصلان خان قرقلویا قرخلو¹² ته ورځي او هلته پاته کيږي». دا امکان لري چې د ۱۷۴۰-۱۷۴۱ م کلونو تر منځ دا پېښه واقع سوې وي. يوه

¹² نادر افشار د قرخلو افشار له ملایفه څخه وو او امير ارسلان د نادر د عمه زوی وو

بله منبع داسی نقل کوی چه:

کله چي نادر په ۱۱۵۰ قمری/۱۷۳۸ م کال کي کابل فتح کړ، نو آزاد خان د یوه ډلی افغانانو سره د نادر لښکرو یو ځای شو او د نادر د هند د فتح کولو له پای ته رسیدو وروسته یو ځای ایران ته راغی.¹³



د «أرومیه کلا»

ذکر سوی مآخذ ددې په ادامه لیکي چي د نادر افشار له قتل وروسته ۱۷۴۷ م د آذربایجان د مشرانو تر منځ د اختلاف په سبب آزاد خان نور هم ځواکمن سو، ځکه چي هر یوه دا غوښتل آزاد خان له ځان سره ملگری کړي نو آزاد خان له نورو څخه ډېر پر مختک وکړ. آزاد خان د «أرومیه (Urmia) کلا نیسي او د خپل حکومت مرکز ئې ټاکي او د دېرش زرو (۳۰۰۰۰) په شاوخوا کي پوځ جوړوي».¹⁴

د امریکايي لیکوال جان آر پیري قضاوت د آزاد خان په باره کي دادي چي آزاد خان په شروع کي خپل ځواکونه راټول کړل، ولي ددې پر ځای چي «میرسید» سره د مشهد په لور ولاړ سي، دائې غوره وبلله چي د «شهر زور» د ښار په لور کوم چي د ایران او عثماني تُرکانو پر پوله پروت وو حرکت وکړي او هلته خپل بخت وازمائي.¹⁵ د جان آر پیري د قضاوت له مخي آزاد خان افغان او افغاني ځواکونه ئې چي

¹³ غفاری کاشانی ۱۳۵۶. آذربیکدلی ۱۳۷۸

¹⁴ احسان یارشاطر، دانشنامه ایران و اسلام، جلد اول، (تهران: بنگاه و ترجمه و نشر کتاب، ۱۳۵۴) ص: ۸۳، ۲.

¹⁵ جان آر پیري، تاریخ ایران بین سالهای ۱۷۴۷-۱۷۷۹ م، (تهران: ۱۳۶۵ ص ۷۲)

اکثره غلجي پښتانه وو د شهرزور په ښار کي نسبت مشهد ته لږ تر لږه په دې سبب چي خلک يې د سني مذهب پيروان وو د عامو خلکو لخوا نه آزارېدل. د ۱۷۵۰م په پای کښي آزاد خان د تبریز او اورمیه ښارونه په خپل واک کي راوړي او نقی خان د آذربایجان د نایب الحکومه په حیث کماري. د نقی خان تر څنگ د نورو مخورو او د افشار تېر مشرانو جذب ته جدي پاملرنه کوي، آزاد خان له دې امله په افشارو باندې ډېر اعتماد کاوه، ځکه نادر افشار په ده اعتماد کړی وو، له دغه کسانو له جملې څخه چي ده پرې اعتماد کاوه مهم کسان فتح علي خان ارشروي افشار او شهباز خان دنبلي د غرو د طایفو رئیسانو وو.

د ایران گپوډه سیاسی حالات

اوس به راسو د ایران په هغه اوضاعو او حالاتو به ځان په لنډ ډول خبر کړو، کوم چي د آزاد خان واک ته د رسېدلو نه مخکي واقع سوي دي. د نادر افشار له قتل څخه وروسته د هغه وراره علي قلي خان چي په هرات کي وو مشهد ته ولاړ او د نادر د کورنۍ شهزاده گان (روند رضا قلي میرزا، نصرالله میرزا او امام قلي میرزا) يې قتل کړه او یوازې شاهرخ میرزا يې ددې له پاره ژوندی پرېښود که چیري د پاچاهۍ خوب يې رښتیا نه سو شاهرخ میرزا به پاچا کړي او د هغه د نامه څخه به استفادې سره به د ملک واکي په لاس کي واخلي.

علي قلي خان په ۱۱۶۰ هـ ق د جمادي الاخر په ۲۵/۲۷ جون ۱۷۴۷ په مشهد کي د (عادل شاه) په لقب سره پر تخت کښېناست او خپل کشر ورور ئې ابراهيم خان د عراق مشر او د اصفهان مامور مقرر کړ، میر سيد محمد متولی د شاه سلیمان صفوي د لور زوی ته يې د صدارت لور سلطنتي مقام ورکړ. یو کال وروسته ابراهيم خان د خپل ورور علی قلي خان (عادل شاه) په مقابل کي راپورته سو، له هغه جنگ وروسته چي زنجان ته نژدې د دواړو ورونو ترمنځ وسو، علی قلي خان (عادل شاه) ماته وخوړه او ورور په سترگو روند کړ، له دې پېښي وروسته ابراهيم خان شاهرخ میرزا له مشهده ورغوښت تر څو سلطنت د ده په نامه کړي، سره له دې چي د

مشهد خلکو دا یو چل باله، ولي بیا یې هم په ۱۱۶۱ هـ د شوال په نهمه چي د ۱۷۴۸ م سره سمون خوري، شاهرخ په مشهد کي د سلطان په حیث قبول کړ. اما وروسته ابراهیم خان د ذلحجې په ۱۷، ۱۱۶۱ هـ؛ په تبریز کي ئې په مخالفت شروع وکړه او د شاهرخ سره د جنگ له پاره د آذربایجان څخه د خراسان په لور وخوځېد. د یادوني وړ ده چي افغانان مخکي له نادر افشار څخه يعني د هوتکیانو په دوره کي هلته اوسېدل او حکومت ئې کاوه، هغه ډله افغانان چي په قُم کي وو له هغو څخه جلا دي کوم چي د آزاد خان سره د ایران او عراق پولې ته تللي وه.

ابراهیم شاه ماتې وخوړه او د ابراهیم شاه د ماتې خبرو میر سید محمد متولي ته چي هغه وخت په قُم کي وو ورسېد، د قُم خلکو د میر سید محمد متولي څخه ملاتړ اعلان کړ، میر سید محمد متولي قزلباشان د ښار په ساتلو وگمارل، خو الله یارخان افغان او شاهین خان ددغه کار په مقابل کي په تونده لهجه وویل چي مور به د خپل قدرت، دولتي خزانو او کارخانو څخه لاس وانه خلو. د افغانانو دغه دعوه پر قزلباشو باندي سخته او کرانه پرېوتله او پر افغانانو او ئې حمله وکړه او ماته ئې ورکړه، پنځه ورځي وروسته ابراهیم شاه بیا د عطاخان، مراد خان ازبک، شهباز خان او د څلویښت زره (۴۰۰۰۰) سپرو په ملتیا سره د قُم دوه فرسخي ته چي تقریباً ۶،۲۴ کیلومتره یا یو فرسنگ کېږي داخل سو، همدلته باید د آزاد خان څخه یادونه وسي ځکه چي د همدغه لښکرو سره مل قُم ته ور ننوتی.

آزادخان یو د اعتماد وړ سړی میر سید محمد متولي ته ولېږه او له هغه څخه ئې غوښتنه وکړه چي له افغانانو سره وگوري. کله چي د قزلباشو مشران او د قُم اوسېدونکي له دغه موضوع خبر سول میر سید محمد ته ورغلل او هغه ته ئې وویل چي د ښار د باندي د آزاد خان سره دده ملاقات به د هغه په خیر نه وي؛ مگر که چیري ابراهیم شاه د آزاد خان د لښکر څخه پرته ښار ته راسي کوم مشکل نه لري. میر سید محمد متولي هم د هغوی خبره ومنله او ابراهیم شاه ته ئې د نه جواب ورکړ. ابراهیم شاه په دغه جواب قهرجن سو او د آزادخان او افغانانو څخه ئې وغوښتل چي په زور ښار ته ننوزي، د دوی په مقابل کي د قُم اوسېدونکي او د

قزلباشو مشران د میر سید محمد سره د ښار د دفاع له پاره راووتل جنگ شپږ ورځي دوام وکړ په دغه شپږو ورځو کي د قزلباش د تېر پنځه زره (۵۰۰۰) کسان ددې له پاره د ښارڅخه ووتل چي د شپې لخوا پر دښمن حمله وکړي، د هغوی له دغه کار څخه د آزاد خان او ابراهیم شاه پر جنگیالیو بېره حاکمه سوه.

آزاد خان ددغه ډول محاصرې او قتل عام طرفدار نه وو، اما په سیمه کي د افغانانو د نامعلوم برخلیک له امله مجبور وو یو څه وکړي. آزاد خان د پنځلس زره (۱۵۰۰۰) افغان سپرو سره یو ځای د ابراهیم شاه څخه جلا سو او د میر سید محمد سره ئې د صلحي خبري اترې شروع کړې، طرفینو سولې ته غاړه کښېښوله او آزاد خان د میرسید محمد او قزلباش تېر په مشوره د قزوین او ساوه په لور حرکت وکړ.

د آزاد خان ددغه پریکړي څخه وروسته د ابراهیم سره نور پاته مشران هم زره نا زره سول او سره جلا سول، ځيني افغانانو ئې کندهار ته ولاړل، وروسته ابراهیم شاه د ورباته کم پوځ سره په قلاپور يعني د ساوه او قزوین تر منځ سیمه کښي د قزلباشو تر حملې لاندې راځي او په پای کښي نیول کيږي او په سترگو ئې ړندوي.

رابعه سو آزاد خان ته:

وروسته له دې چي افغان لښکرو یوڅه وخت په ساوه او قزوین کښي تېر کړ، وپې لیدل چي د سيمي حالت گډوډ دی او هر د واک خاوند غواړي چي پاچاهي لاس ته راوړي، نو آزاد خان هم په دې فکر سو چي باید نور هم ځواکمن سي د همدې لپاره ئې د آذربایجان په لور حرکت وکړ.

د آذربایجان مشرانو هم هر یوه ځانته خپلواکي اعلان کړه او یو د بل سره ئې دښمني کوله، کله چي خبر سول چي آزاد خان آذربایجان ته راغلی دئ، نو ټولو ورته د دوستی دروازې پرانیستې؛ ځکه چي آزاد خان د هغوی په نظر یو با انصافه شخص وو او هیڅکله ئې د هغوی سره دښمني نه وه کړې او له بل اړخه آزاد خان د

هغوی په منځ کښي پردی وو او د مېلمه حیثیت ئې درلود او هر یوه غوښتل د هغه سره جوړ وي، فتح علی خان افشار او شهباز خان دنبلي د آزاد خان سره تعهد وکړ چې اتفاق به کوي او آزاد خان ئې خپل مشر وټاکه. ده په لومړي کام کي د تبریز ښار، مراغه او نوري سیمي په واک کښي راوستلې، څرنګه چې فتح علي خان افشار او شهباز خان دنبلي د آزاد خان پیروي کوله نو ئې آزاد خان ته د سردار لقب ورکړ. له دې وروسته آزاد خان له یو لړ مخالفونو لکه موسی خان افشار او کاظم خان قراچه داغي او نورو خانانو سره جنګونو وکړل چې په دغه ټولو جنګونو کښي آزاد خان بریالی سو او ورځ په ورځ ئې واک ډېرېدی. دغه پېښي په ۱۷۵۰ م کال کي واقع سولې.

آزاد خان چې اوس په سردار آزادخان باندي یادېده، د آذربایجان ډیري سیمي په خپله ولکه کي راوستلې؛ وروسته ئې خپله کورنۍ او خپلوان د اُرومیه په کلا کښي چې یو مشهوره کلا ده ځای پر ځای کړل او هغه کلا ئې خپل د استوګني همېشني ځای وټاکه.

آزاد خان د فتح علی خان افشار او شهبازخان دنبلي سره یو ځای او د امنیت او سولې د راوستلو په غرض د نورو یاغیانو په ځپلو لاس پوري کړ. موسی خان او یو شمېر نور مشران هم د آزاد خان سره یو موتي سول، په دې کار سره د آزاد خان واک نور هم زیات سو.

د آزاد خان سره د موسی خان د یو ځای کېدو علت هم شاید د فتح علی خان او نورو خوانینو اتفاق وو، له دې نه وروسته د آزاد خان د پوځ تعداد ډېرش زره (۳۰۰۰۰) ته رسېدی. د آزاد خان سره د آذربایجان د امیرانو اتفاق او یو ځای کېدل آزاد خان د پاچاهۍ په فکر کښي واچاوه، لکه څرنګه چې ئې په عراق کښي هم وخت تېر کړی وو. د هغه ځای د اوضاعو څخه هم ښه خبر وو او د هغه ځای د مشرانو سره ئې هم اړیکي لرلې، نو له همدې امله په دې فکر کښي سو چې د کرمانشاه کلا د خپلي توپخانې او جبهه خانې په زور په ولکه کي راولي، تر څو خپل هدف ته ورسیري، آزاد خان یو لیک میرزا محمد تقی خان گلستانه او د هغه توپچی باشی

عبدالعلي خان د کرمانشاه مشرانو ته په لاندې ډول لپري چه آزاد خان سره متحد شي.¹⁶

د کرمانشاه مشرانو ته د آزاد خان ليک:

«څرنگه چي د نادر افشار ظلم د ايران د خلکو په مقابل کي اوج ته ورسېد او اعمال ئې د خدای (ج) د خوښي خلاف وه د ايران خلک ځني تنگ سول او هغه ئې خپل په سزا ورساوه. تر اوسه پوري چي څومره موده د نادر افشار د مرگ څخه تېره سوې ده په دغه لږ وخت کي خلکو څو کسه د واک پر تخت کښېنولي او بېرته ئې د واکه گوښه کړي دي او برخليک ئې معلوم نه دئ او دغه د خلکو خير غوښتونکي د آذربايجان د خانانو او مشرانو سره متحد سوي دي او د خپل ځان او خلکو د ساتني له پاره هلي ځلي کوي، لکه څرنگه چي هدف د خلکو او د خدای د مخلوقاتو خدمت دئ نو ستاسي څخه (موخه ئې د کرمانشاه مشران دي) هيله کيږي چي له دغه خير غوښتونکي سره يو ځای سئ او عراق او آذربايجان په خپل واک کي راوئ او د بېچاره او غريبو خلکو خدمت ته تر هغه وخت پوري ادامه ورکړئ تر څو د مخکي او اسمان خالق يو د دېدې خاوند پاچا کړي، ټوله به د هغه په خدمت کي سو او د هغه د ښېگني د سترخان څخه به برخمند او سرلوري سو. له دغه کړاو ليدلي خير غوښتونکي سره د يوالي په صورت کي به چاري د وعدې سره سم پر مخ ولاړي سي او دښمن به ناکامه سي.¹⁷»

که څه هم ددغه ليک تاريخ چي آزاد خان په کښي ځان حکمران اعلان کړی معلوم نه دئ، د اټکل له مخه په ۱۷۵۰ م کي دغه د حکمرانی اعلان سوی دئ، په هر شکل ددغه ليک هدف دا وو چي مخکني تېر نظام چي مشر ئې نادر افشار وو د

¹⁶ ابوالحسن گلستانه د محمد امين گلستانه زوی او د محمد تقی خان گلستانه وراره د افشاريه دوره تاريخ ليکونکی (مجمل التواريخ) او درباری شخصيت وو چه په وخت کي د کرمانشاه په کلا کي وسېده

¹⁷ ابوالحسن بن محمد امين گلستانه. مجمل التواريخ. (تهران: چاپخانه دانشگاه، ۱۳۴۴)، ص: ۱۸۵.

ایران له خلکو څخه ډېره فاصله پیدا کړې وه. البته بل هدف ئې دا وو چې د ایران خلکو ته ثابته کړي کوم اعتماد چې نادر افشار پر افغانانو باندي درلود هغه د افغانانو د هغه مېراني له امله وو چې افغانانو په ایران او هرات کي له ځانه ښوولې وه او نادر په خپلو سترگو لیدلې وه او پر نادر افشار ئې اثر کړی وو. پر افغانانو باندي دغه اعتماد وو چې د ایرانیانو او د هغه ترمنځ فاصله پیدا سوه او هغه ئې په قتل ورساوه، د نادر په قتل کښي افغانانو هیڅ لاس نه درلود.

د آزاد خان مهم هدف دا وو چې د غلجیو (هوتکو) له لاسه وتلی سلطنت په ایران کي، چې هغه وخت د افغانستان یوه برخه وه، بیا را ژوندی کړي، دغه هدف د پورته لېږل سوي لیک څخه چې د کرمانشاه کلا ته ئې لېږلی وو له ورایه معلومیږي.

آزاد خان غوښتل چې د ایران ټولواک سي او ددغه ټولواکي د لاسته راوړلو له پاره یې د خپل ټول توان څخه کار اخیستی، له همدې امله ئې د کرمانشاه د کلا د خلکو ملاتړ ضروري او حتي باله. عبدالعلي خان او میرزا محمد تقی د لېږل سوي لیک د موضوع څخه خبر سول او په جواب کي ئې لاندي لیک ولیکي:

«مخکي له دې چې د هغه واکمن سردار لیک را ورسیري، د هغه ستر انسان د خدمتگارانو د نیکمرغی د هیلي څخه خبر سوو او پوه سوو چې د بې وزلی د درملني هدف او د لوی کار هڅه ده. خو متفق کېدل پداسي حال کي لازم او مطلوب دي چې قران سعدين په یوه برج او درجه سره یو ځای سي چې گټي یې ورځ په ورځ بلکه سمدستي رابنکاره سي. اوس به د اوږدې فاصلې له امله او چې سرداران د کلا او توپخانې په ساتنه بوخت دي دا کار د یو څه مودې لپاره وځنډول سي. که د عراق سرداران نفاق وکړي، نو به یې له ځنډه ستاسي سره د اتفاق سلسله پیل کړو. والسلام».

د کرمانشاه مخورو، عبدالعلي خان او تقی خان د آزاد خان د قدرت په مقابل کي بېله تسلیمې بله چاره نه درلوده او دائې بهتره گټله چې همکاري ور سره وکړي له همدې امله یې د آزاد خان د لیک جواب په ډېر احترام سره ورکړ او د آزاد خان د پاک نیت څخه یې، چې د ورو او کمزورو خلکو لاس نیوی وو، هر کلی وکړ.

ددغه چاري په مقابل کي يوازي خنډ چي دوی ليدئ هغه د آزاد خان ډېره فاصله د کرمانشاه د کلا څخه وه، خو آزاد خان ته يې د همکارۍ ډاډ ورکړ او اطاعت ته ئې غاړه کښېښودله او ظاهراً تسليم سوه.

د گرجستان نيول او د ارگل (هیراکلیوس) د خورسره واده:

کله چي آزاد خان د کرمانشاه د کلا د مشرانو د جوابيه ليک د موضوع څخه خبر سو نو ئې زړه تسلي سو او د دوی په تسلي يې قناعت وکړ. وروسته له دې څخه په دې فکر کي سو چي د آذربایجان ټولې سيمي ونيسي حتی هغه شمالي سيمي چي د روسانو تر حاکمیت لاندې وې. آزاد خان لېري او نزدې سيمو ته خپل استازي ولېږل او هغوی ته ئې د دوستۍ بلنه ورکړه، دغه بلنه د گرجستان خلکو ته هم ورکړه سوه خو د گرجستان پاچا تیموراز (تهمورث) او د هغه سلحشوره زوی ارگل (اراکلیوس) مثبت جواب ورکړ او آزاد خان ته ئې د ليک په استولو پروا ونکړه. آزاد خان د تبریز ښار څخه د گرجستان د خلکو د سزا ورکولو له پاره راووت پر خپل ځای ئې د آذربایجان له خانانو څخه يو وگماره، د گرجستان دولت او خلک هم د دفاع له پاره تيار سول، همدا وخت وو چي د گرجستان پر پوله يو غټ جنگ واقع سو. د آزاد خان افغان لښکري د گرجي لښکرو مخنيوی کوي او هغوی ته ماته ورکوي، اما تهمارس پاچا، او ورسره لښکر يې د خپلو اسانو له زینو څخه راکښته کيږي او پر افغان پوځ په ټوپکونو حمله کوي، په دغه حمله کي افغاني پوځ ډېر تلفات ورکوي او مجبوره کيږي چي پر شا ولاړ سي او بالاخره په دغه جنگ کښي ماته خوږي او بیرته د تبریز خواته ولاړ سي. آزاد خان پر گرجستان باندي د بيا حملې لپاره د پوځ د راتولو فکر کوي. دوهم ځل د افشارو د قبيلې پوځ هم له ځانه سره يو ځای کوي، له مخکي نه د جنگ له پاره چمتو کيږي او د گرجستان د نيولو له پاره حرکت کوي. د دوی په مقابل کي گرجي پوځ هم تياري نيسي، دا ځل د دواړو اړخونو د ډېرو تلفاتو نه وروسته گرجي پوځ د ډيري غټي ماتي سره مخامخ کيږي او تېښته کوي.



تیموراز (تیمورث) د گرجستان پادشاه

آزاد خان یوځل بیا د ارگل د خور له پاره مرکه استوي داخل ارکل مرکه مني او خپله خور ورته نکاح کوي او خپله هم د آزاد خان لیدو ته ځي، د واده وروست دواړه اړخونه سره دوستان کيږي، آزاد خان وروسته له دې څخه چې د گرجستان په اړه ډاډمن کيږي د آذربايجان پاته ښارونه هم له ډیرو جگړو وروسته په خپله ولکه کي راوړي او بیا د تبریز خواته ځي.

امریکايي لیکوال جان آر پيري وايي چې د گرجستان پاچا تیموراز (Teimuraz) او د هغه جنګیالی زوی ارکل یا ارکلی (Heraclius, Erakli, Irakli) د آزاد خان لپاره خنډ وو. د نادر افشار له مرګ څخه وروسته تیموراز میدان خالي لیده او د ایران جنوب ته ئې سترګي کنډلي وې.

د هغو اسنادو له مخه چې د فرانسې د باندنيو چارو وزارت په ارشيف کي پراته دي د تیموراز يرغلونه دفاعي ستراتيژي بلل سوې ده، ځکه چې د اراس د سیند په جنوبي ایالتونو کي د حکومت خلا منځ ته راغلې وه او د عيسوي مذهب ایالتونه ئې د گډوډۍ چور او چپاول او وژنو سره مخامخ کړي وه، شهزاده ارکل په یو شمېر حملو لاس پوري کړی وو، او تر یوې اندازې پوري ددغه حملو سلسله تبریز ته نژدې سوې وه. داسي ويل کيږي چې داغغان پوځ یوه اندازه پوځیانو هم د ارکل سره

ملګرتیا کوله چې وروسته آزادخان د همدې سببه په ۱۷۵۱م کي د ایروان په محاصره لاس پوري کړ. ارکلي چې د خپل افغاني سیالانو څخه په بېره کي وو، د ارمنیانو په کمک او همکارۍ سره د افغانانو په مقابل کي راووت او د ډیرو تلفاتو په ورکولو سره ئې د افغانانو حمله شاته وتمبوله. جان آر پیري له محمد امین گلستانه څخه نقل کوي:

"وروسته له دې چې تیموراز آزاد خان ته د لور ورکولو مرکه رد کړه، آزاد خان د حملې اراده وکړه".¹⁸ ارکل ددې له پاره چې تبریز ونیسي په خپله حرکت وکړ او هلته ئې ځواکونه ځای پر ځای کړل خو په پای کښي د هغه خطر له امله چې د قفقاز د خوانینو د اتحاد په سبب د شا له خوا ورته متوجه وو شا تک ته مجبور سو، وروسته له یو لړ حملو څخه چې په دغه سیمه کي ئې وکړلې په ۱۷۵۱م کال کي ناچاره تفلیس (Tbilisi, Tiflis) ته ولاړ.

د جان آر پیري په حواله، آزاد خان له خپلي کامیابۍ څخه ګټه پورته کړه او د ارکل له خور سره ئې واده وکړ. مخکي ارکل دغه پیشنهاد ته د رد ځواب ورکړی وو. بالاخره آزاد خان په دې وتوانېد چې یو ځل بیا خپل ځواکونه په ارومیه کي ځای پر ځای کړي او خپله د ۱۷۵۲ م کال د جنوري په میاشت کښي تبریز ته ولاړ سي، د تاریخ لیکونکو له انده آزاد خان دغه وخت په آذربایجان کي د خپل قدرت تر ټولو لوړ پړاو کښي وو ځکه چې د اراس سیند ټولي جنوبي برخي، او د اردبیل څخه نیولې بیا د ارومیه او د اراس د سیند تر څنګ ټولي سیمي د نخجوان ایالت پوري د ده تر واک لاندې وې.

هغه څه چې کاظم موسوي لیکلي دي د جان پیري د بیان سره یو څه تفاوت لري چې دلته ئې په مختصر ډول راوړو:¹⁹

"آزاد خان د خپل حکومت د ټینګښت او د ټول آذربایجان د نیولو د هڅو په ترڅ کي په تبریز کي خپل ځای ناستی کښېنولی وو، پوځ یې پر ګرجستان حمله وکړه

¹⁸ جان آر پیري، کریم خان زند، تاریخ ایران ۱۷۴۹-۱۷۷۹ ص: ۷۴.

¹⁹ کاظم موسوي؛ دایرت المعارف بزرگ اسلامی جلد ۱، تهران ۱۳۶۹.

او وروسته له یو لړ سختو نښتو چې د ده او ارکل ترمنځ واقع سوې بیرته تېریز ته ولاړ. اما آزاد خان له لږ ځنډ وروسته د خپل پوځ په راتولو او قوي کولو بوخت سو او بیایې حمله وکړه. دا ځل د ډېرو هلو ځلو وروسته یې گرجیانو ته سخته ماته ورکړه او هغه سیمه یې هم پخپله ولکه کي راوستله. ارکل مجبور سو چې دوستی ته غاړه کېښېږدي. د آزاد خان فرمان یې ومنی او خپله خورنې ورته نکاح کړه".

د کاظم موسوی له نظره په دغه وخت کي آزاد خان ته یو بل غټ سر خوروی جوړیږي، هغه داچي د فضل علي خان په نامه د آزاد خان لاس پوځي پر گرجستان باندې د دوو حملو د مصارفو د پوره کولو له پاره د تېریز پر خلکو ډېر درانه مالیات وضع کړل، خلک په تنگ راغلل د آزاد خان د لاس پوځي په مقابل کي یې بلوا وکړله او هغه یې وواژه، لکه څنگه چي خلک له دې څخه بېرېدل چي آزاد خان به انتقام واخلې نو یې د ښار کلا ته پناه یووړه او د آزاد خان له اطاعته یې سرغړونه وکړه. تېریزیانو د ښار د شاوخوا ایالتونو څخه مرستي وغوښتلې او تر ډېر وخت پوري یې د آزاد خان په مقابل کي استقامت وکړ او خپله کلا او ښار یې وساته اما بالاخره په ۱۱۴۶ ق-۱۷۵۱ م کال د روژې په میاشت آزاد خان یوار بیا د تېریز ښار ونیوئ. په دغه جنگ کي د تېریز ښار څلور زره (۴۰۰۰) کسه اوسېدونکي ووژل سوئ.²⁰ په دغه ډول آزاد خان ټول آذربایجان ونیوی او تر خپل ادارې لاندې یې راووست.²¹

سربېره پر دې آزاد خان د یو بل سړي له خوا، چي نوم یې کاظم خان قراچه داغي وو او ډېر یو هوښیار او په کار پوه سړی وو، ډېر مشکلات ولیدل. کاظم خان په لومړي سر کي د نادر افشار سره وو او هغه ته یې نظامي مشورې ورکولې، د ده د ډیري پوهي او ځیرکي له امله نادر افشار بد گمانه سو او دی یې ړوند کړ، سربېره پر دې چي ړوند وو د نادر افشار له مرگ وروسته یې د خپلواکي اعلان کړی وو، د آذربایجان خانان له ده څخه په بېره کښي وه کله چي کاظم خان په دې پوه سو چي د

²⁰ عبدالعظیم، رضایی، تاریخ ده هزار ساله ایران. (تهران: اقبال، ۱۳۶۳)، ص: ۳۲۰.

²¹ تبصره: څلور زره کسو وژل ممکن مبالغه وي

آذربایجان خانان او مشران د آزاد خان ملکرتیا کوي، نو دی هم مجبور سو چې د آزاد خان سره یو ځای سي او پیروي یې وکړي، د کاظم خان په تسلیمي سره آزاد خان پر ټول آذربایجان باندي حاکم سو او په آذربایجان کښي د آزاد خان مطلق سلطنت منځ ته راغی.

لکه څنگه چې آزاد خان د لږگیانو (چیچنیان او یا چیچین) له مرستو څخه برخمن نه وو نو ئې نسوای کولای چې د شمال خوا ته پر مختگ وکړي. له بله اړخه د جنوب څخه په تشویش کښي وو. له ناچارۍ ئې خپل د حاکمیت سیمه یوازي د اراس د سیند جنوب ته محدوده کړه.

اراس هغه سیند دی چې گرجستان او آذربایجان یو له بل څخه بېلوي، مطلب داچې آزاد خان د گرجستان نیول سوي سيمي خپل اخښي ته پرېښودلې او خپله ئې د آذربایجان په خاوره قناعت وکړ. آزاد خان خپله توجه د جنوبي سیمو ټینګښت ته واړوله. د آزاد خان د دغه شان سلوک له سببه ارگل، د افشار قبیلې او د آذربایجان نورو قبیلو له ده سره ښې اړیکي پاللې، دغه وضع ددې باعث سوه چې آزاد خان ۱۷۵۳م کال په پسرلي کي د جنوب لور ته درې سوه (۳۰۰) میله کښته له آذربایجان څخه خپل بخت وازمائي. دغه سيمي د کریم خان زند تر ولکې لاندې وې، نوموړی د علي مراد خان او د هغه له متحدینو سره په جگړه کښي وو او داسي معلومه چې کریم خان به خپلي سيمي بایلي.

یو بله منبع دا به هم زیاتوی چې د ټول آذربایجان د نیوني وروسته، آزاد خان دا غوښتل چې د مشرانو، جنګیالیو او خپل افغاني پوځ سره یو ځای خراسان او له هغه ځایه بیا افغانستان ته ولاړ سي، احمد شاه ابدالي سره چې د افغانستان پاچا او امپراتور وو د راتلونکي په باره کي خبري وکړې او خپله هلته حکومت وکړي، ولي آزاد خان د خپلو مصرفیتونو له امله چې آذربایجان او ایران کښې درلودل، په دې ونه توانېد چې دغه چاره تر سره کړي. وروسته په کتاب کي د آزاد خان او احمد شاه بابا د حالاتو د څرنګوالي په باره کي لنډه لیکنه لرو.

دریم څپرکی

د آزادخان افغان د پاچاهی اعلان

د اصفهان نیوله

راسی وگورو آزادخان سرپرته پر ټولو مشکلاتو او د ایرانی ټولني په بې ثباتۍ کښي له خپلو دوو غټو سیالانو لکه کریم خان زند او محمد حسن قاجار سره څرنگه مخ کيږي. کریم خان، چې له یوې محرومي او ځپلي طایفې څخه وو، د آزاد خان سره سیالي پیل کړه او غوښتل ئې د ایران واکي په خپل لاس کي واخلي، نوئې خپله قبیله له ځانه سره کړه او د کومک غوښتنه یې ځني وکړه او هغوی ته ئې د یوالي او سختیو د زغملو بلنه ورکړه.

د زند قبیله که څه هم د شمېر له نظره ډېره کمه وه خو د نورو قبیلو په منځ کي له ډېر اعتبار څخه برخمنه وه. ځيني خلک په دې نظر دي د زند قبیلې ته د دې لپاره زند ویل کيږي چې زردشت د زند او اوستا د کتاب د ساتني وظیفه دوی ته سپارلې وه. کریم خان نسبت و خپلو نورو سیالانو ته د ایران د خلکو اعتماد او باور لاس ته راوړی وو، او غوښتل ئې چې پاچاهي وکړي، ده ددې هیلې د لاسته راوړلو له پاره آزاد خان ته د غټ خنډ او سیال په سترگه کتل. په هرصورت د علی مردان خان²² د مرگ وروسته، کریم خان زند او محمد حسن قاجار د آزاد خان د پرمختگ په مقابل کي ډېر غټ خنډونه بلل کېدل. آزادخان په دغه وخت کي پر آذربایجان حکومت کاوه. علي رضا جي ضياء الملت والدين ورته ويل کېدل داسي ليکي:

" په اول جنگ کي چې د کریم خان او آزاد خان ترمنځ وسو، کریم خان داسي ماتي وخوړه چې نه یوازي اصفهان بلکه شېراز ئې هم پرېښود او د گیلویه د غره په لور وتښتید"²³

²² علی مردان خان چهارلنگ بختیاری د نادر افشار له جنرالانو څخه و او د شاه اسمعیل دریم او شاه حسین دوم استازیتوب یې کاوه. هغه د قندهار په فتح او د هند په فتح کي برخه اخیستی وه. وروسته له کریم خان زند سره متحد شو او اصفهان یې فتح کړ.

²³ د نور تفصیل له پاره درې کتاب وگورئ!

د آزاد خان مبارزې د کریم خان زند سره

که څه هم دغه دوه سیالان، چې دواړو د پاچاهۍ دعوی کوله، بالاخره سره دوستان سول خو په شروع کېني یې یو د بل سره ډیر جنګونه وکړل، ددغو جنګونو په سبب ډېر انسانان ووژل سول. کله چې د دوی دوو تر منځ د جنګونو بحث کېږي، لازمه کېل کېږي چې د محمد حسن قاجار څخه هم یادونه وسي، ځکه په دغه وخت کې ددوی درو تر منځ درې اړخیزه سیالي روانه وه. لومړی مور دلته له هغه جنګونو څخه بحث کوو چې د آزاد خان افغان او کریم خان تر منځ واقع سوي دي، ددې وروسته به بیا هغه جنګونه وڅېړو کوم چې د آزاد خان او محمد حسن خان قاجار تر منځ سوي دي.

د کریم خان او آزاد خان ترمنځ جنګونو ډېر عوامل لري اول او لوی علت ئې دا وو چې دواړه د تاج او تخت مدعیان وه، ولي د دوی دوو ترمنځ د اول جنګ علت د کریم خان او علي مردان خان بختیاري تر منځ دښمني وه. دلته دا لازمه گڼو چې د بختیاري قبیلې مشران علي مردان خان او ابوالفتح خان، چې په ایران کې د ډیر تاو تریخوالي او جنګونو باعث سول، په لندن ډول و پېژنو، وروسته په بیا د کریم خان او آزاد خان تر منځ جنګونه په ترتیب سره راوړو.

علي مردان خان څوک وو

علي مردان خان د بختیاري د چهارلنگ طایفې او د زمان خان له اولادې څخه وو. د پلار نوم یې حیدر خان دی له ده څخه د اقتدار وړ زامن پاتې نسول خو د تره زامنو یې تر ډېره د بختیاري قبیلې ریاست پر غاړه درلود. په دوی کې د راشد خان له اولادې څخه تقی خان هم له انګیرانو سره د تړاو له کبله شهرت موندلی وو.

دغه دوه کسه د بختیاري طایفې سرداران خپل منځي مخالفتونه لري. د بختیاري طایفې ددغه دوو سردارانو د مخالفت له پاره جالبه ده چې د شاهرخ میرزا لخوا د اصفهان د حکومت د بڅېلو کیسه ابوالفتح خان ته بیان کړو. د محمد حجازي د لیکنې په اساس د اصفهان حکومت شاهرخ د بختیاري قبیلې یوه خان ابوالفتح

خان ته وسپاره. د بختیاري طایفې بل خان علیمردان خان له ابوالفتح خان سره جنگ وکړ او ماتي يې وخوړه او د انتقام په لټه کې سو. د علي مردان خان او ابوالفتح خان تر منځ سياسي رقابت په ډیرې چټکۍ مخته روان وو. ابوالفتح خان رسماً د شاهرخ لخوا د اصفهان د نایب الحکومه مقام درلود. د صفویانو د پخواني پایتخت د کنترول لپاره او د شخصي او قبیلوي کښې په اساس، دغه دوو د بختیاري قبیلې مخورو رقابت کاوه؛ خو ابوالفتح خان د هفت لنگ قبیلې رئیس وو او بختیاري قومي مشر بلل کېدی او خاص نژادي مقام يې درلودی یعنی د مور لخوا د شیخ زاهدکیلاني او د شیخ صفی الدین اردبیلی صیفي له اولادو څخه شمېرل کېدی. علی مردان خان د چهارلنگ قبیلې سردار وو. دی یو خودخواه او متکبر سړی وو چې د نادر په دربار کې د موقعیت له امله يې شهرت درلود. د علی مردان خان او ابوالفتح خان لومړی جنگ په ۱۱۶۳ هـ / ۱۷۵۰ م کال کې وو چې دا نېټه په آذربایجان کې د آزاد خان له واک سره سمه ده. علي مردان په ښکاره ډول ماته وخوړه او اصفهان ته پشا ولاړ. سرتېرو ئې ښار ته د ننوتلو مخه ونیوله او هغه ئې د کلپایگان په نامه سیمې ته وشاړه. ده له مجبورۍ په نورو اقداماتو لاس پورې کړ، او د لنډ مهال له پاره يې د گز ښار چې له اصفهانه شمال لور ته درې فرسنگه فاصله لري تصرف کړ وروسته ئې پر جلفا برید وکړ خو د اصفهان عسکري قوه دومره پیاوړې وه چې دی ئې حتی د ښار د محاصرې ته هم نه پرېښود. علي مردان خان خپل استازی خپلو سیمه ایزو سیالانو له هغې جملې کریم خان او ذکریا خان ته واستول او له هغوی سره ئې یوه اتحادیه جوړه کړه. محمد حجازي په دې باور دی چې علي مردان د کریم خان په مرسته ابوالفتح خان له اصفهانه پسي واخیست. بالاخره دغه درې تنه یعنی کریم خان، علي مردان خان او ابوالفتح خان یو له بله سره متحد سول چې په گډه يې د شاه سلطان حسین دلور لخوا لمسی د درېیم شاه اسماعیل په نامه د سلطنت پرتخت کښېناوه او په دې ډول علي مردان خان نایب السطنه، کریم خان د لښکر مشر او ابوالفتح خان د اصفهان حاکم سو.

ابوالفتح خان څوک وو

ابوالفتح د هفت لنگ د قبیلې یو مشر وو او د بهداروند (بختیاروند) کورنی څخه وو. په مخامخ جگړه کې یو مخالف ونيو او د خان لقب یې ورکړ. وروسته هغه د کورنی شهرت ترلاسه کړ. په تیرو کلونو کې د دوی یو بل مشهور مشر غلام رضا خان نومیده.

درې گونی یوالی چې مخکې ذکر سو د لاندې سرنوشت سره مخ سو چې په پوره ډول به بحث پرې وسي. داسې ویل کېږي چې علي مردان خان له ماتې وروسته آزاد خان ته پناه ورې او سره ملګری کېږي. خو دی له ډیرې مایوسي په تلوار سره کرمانشاه ته ولاړ. دغه جنگ د آزاد خان او کریم خان تر منځ هم د جګړو سبب سو چې په لاندې ډول دي.²⁴

²⁴ محمد، حجازي. خلاصه تاريخ ايران تا انقراض قاجاريه. (تهران: ابن سینا، ۱۳۳۵)، ص: ۲۰۰.

آزادخان افغان او کریم خان زند جنگونه



کریم خان زند

د آزادخان افغان او کریم خان زند جنگونه

د یو بل روایت پر اساس په ۱۱۶۶ هـ کي چي ۱۷۵۳م د مارچ سره سمون خوري کله چي کریم خان په اصفهان کي اوسېدی په دې باندي خبر سو، چي علی مردان خان بختیاري د خان له پاره پوځ آماده کړی او د مصطفی خان بېکدلي سره متحد سوی او یوکس یې چي نسب ئې معلوم نه دی او شاملو نومېږي په شاهي اعلان کړی دی او د کرمانشاه لوري ته راغلی دی.

کریم خان د علی مردان خان سره د جگړې له پاره د اصفهان څخه کرمانشاه ته ولاړ او د علی مردان خان له پوځ سره په جگړه اخته سو، بالاخره علی مردان خان ماته وخوړله. علی مردان خان له آزاد خان افغان څخه چي په ارومیه کي اوسېږی مرسته وغوښته. کله چي علی مردان خان د کریم خان سره په جگړه بوخت وو، آزاد خان چي دغه وخت په ارومیه کښي وو د اته زره (۸۰۰۰) افغان او افشار پوځیانو سره د کرمانشاه لورته د علی مردان خان مرستي ته ور ودانگل خو چي دوه درې منزله لارو کرمانشاه ته پاته وه، آزاد خان د علی مردان خان د ماتي واورېدل. آزادخان د بیرته تک پرېکړه وکړه خو کریم خان بیرته ګرځېدو ته پرېښووي.²⁵

کله چي آزاد خان غوښتل د آذربایجان په لور حرکت وکړي په کومه سیمه کي چي دی تم وو هلته د کریم خان پوځیان ننوتل. آزاد خان څو ځلي د خپل اوسېدلو ځای بدل کړ او د کریم خان سره ئې د جنګ دلچسپي نه درلوده؛ ځکه نه ئې غوښتل چي د جگړې د اور بلونکی سي. دا چي کریم خان دی تعقیبواوه بالاخره ناچاره سو د خپل پوځ د مشرانو لکه فتح علی خان افشار شهباز خان دنبلی سلیم پاشا او افغان خانانو سره د مشورې له پاره کښېني. بالاخره ئې پرېکړه وکړه چي څو کسه به د قاضي او شیخ الاسلام سره د آزاد خان دا پیغام کریم خان ته وري چي د کریم خان هدف د آزاد خان د تعقیبولو څخه څه دی؟ آزاد خان خو د هغه سره د جنګ هیڅ اراده نلري.

²⁵ محمد امین گلستانه، مجمل التواریخ، ص: ۴۶۵

کریم خان د آزاد خان استازو ته وویل: ستاسي څخه لاس اخیستل یوازې په هغه صورت کې کوم چې آزاد خان د خپلو مشرانو سره یو ځای زما حضور ته راشي او زما د غلامۍ حلقه خپلې غاړې ته واچوي او زما اطاعت وکړي. د کریم خان له دغه وینا څخه وروسته د آزاد خان استازي له دغه پیغام سره آزاد خان ته ورغلل. آزادخان افغان له خپلو افغاني مشرانو سره تر مشورې وروسته د افغاني ښه دود پر اساس دعا وکړه او د جنگ له پاره ئې اراده وکړه.²⁶ ددې برعکس د کریم خان زند د پوځیانو تر منځ یو نظر نه وو، حتی مخکې له دې څخه چې جنگ شروع سي، د زند د پوځیانو تر منځ اختلاف راپورته سو، محمد خان او شېخ علي د آزاد خان سره د جنگ غوښتونکي نه وه او غوښتل ئې آزاد خان آذربایجان ته د تللو په لار کې کوم مشکل ونلري او وکولای سي چې آذربایجان ته ولاړسي، که څه هم دغه اختلاف تر ډېره ځایه ښکاره نه وو اما دوی نه غوښتل د کریم خان له پاره نوره قرباني ورکړي. دوی په دې جنگ کېني ډېر مقاومت و نه ښود، د مثال په ډول شېخ علي خان او محمد خان زند²⁷ تر خپل لاس لاندې پوځیانو ته اجازه ورکړې وه چې مخکې له مخکې د جنگ څخه لاس واخلي او سره وپاشل سي. سکندر خان هم خپلو پوځیانو ته د شاتګ امر وکړ.

سلیم خان بابان چې د آزاد خان د ګردې متحدانو څخه وو د زند پر پوځ حمله وکړه د سلیم خان د حملې او د آزاد خان د جنګي تاکتیک له اثره بالاخره کریم خان له یوې شرمناکې ماتې سره مخ سو، لږ کړی مخکې د لمر لوېدو آزاد خان د جنگ میدان وګټی.

محمد امین گلستانه هم په دې باره کېني داسې لیکي:

"که څه هم کریم خان ددې له پاره راوتلی وو چې د آزاد خان لارونيسي اما ګټه ئې ونکړه او پوځیان ئې په هر لوري وتښتېدل، د کریم خان څخه ټول پاته سوي مالونه او خزانه افغانانو په غنیمت یووړله، او له ډېر لږ پوځ سره کریم خان،

²⁶ ابوالحسن بن محمد امین، گلستانه. مجمل التواریخ (تهران: چاپخانه ابن سینا، ۱۳۴۴)، ص: ۲۷۲.

²⁷ محمد خان زند او شیخعلی خان زند د کریم خان زند له مشهور جنرالانو او جنګیالیو [څه وو.

شېخ علی خان، محمدخان، اسکندر خان او زندیه مشران د کمازان او پري پر لور ووتل. کله چې کریم خان هلته ورسېد اسکندر خان ئې له ځان سره ملگری کړ او د اصفهان په لور وځوځېد او نور پاته ټول زندیه مشران ئې د پري او کمازان په کلا کې پرېښودل. دغو خانانو د کلا په چمتوالي لاس پوري کړ

آزاد خان وروسته له بري څخه کله چې د شپې درې څلور ساعته تېر سوي وه، د کریم خان خېبې ته ننوت. پوځيانو ئې عبدالعلی خان او میرزا محمد تقی خان چې د کریم خان له پلویانو څخه وه او د توپخانې مسؤلین وه د نورو بندیانو سره یو ځای د آزاد خان حضورته وروستل. هغوی د کریم خان سره د نه تلو علت آزاد خان ته ووايه آزاد خان ددغي خبرې په اورېدو سره خورا خوشحاله سو او د خپل پوځي مشرانو څخه ئې یو د پنځوسو پوځيانو سره د دوی په ساتنه وگماری. آزاد خان د عبدالعلی خان او میرزا محمد تقی خان سره خورا ښه چلند وکړ او دوی ته ئې د زړه تسلي ورکړه، عبدالعلی خان ئې له ځان سره ملگری کړ، میرزا محمد تقی ئې د کرمانشاه په لور رخصت کړ او خپله د کریم خان په تعقیبولو بخت سو.

په قزوین کې په بریا سره، آزاد خان هڅه وکړه چې له وضعيت څخه گټه پورته کړي. محمد تقی گلستانه او عبدالعلی خان هم د آزادخان سره یو ځای شول. دغه دوه کسان چې له ويري او اړتیا له مخې له کریم خان یو ځای شوی وو، د کریم خان له ماتې وروسته له آزاد خان سره یو ځای شول. آزاد خان عبدالعلی خان توپيچې باشي له خپل لښکر سره یووړ او محمد تقی خان ته یې د کرمانشاه د واکمنۍ دنده وسپارله. نو له دي ماتي وروسته د کرمانشاه مهم ولایت د آزاد خان له خوا ونیول شو.

د پري او کمازان کلا ته نژدې آزاد خان ته خبر ورسېد چې کریم خان خپله اصفهان ته تللی او د زندیه قبیلې مشران ئې د پري په کلا کېني پري ایښي دي. د آزاد خان پوځيانو د کلا په محاصره کولو لاس پوري کړ، آزاد خان د خپلو سردارانو څخه یو د کریم خان د پوځ مشرانو ته لکه شېخ علی خان او محمد خان چې په کلا

کي بند پاته وه واستاوه د دي پیغام سره:²⁸

"زما دا هوډ نه وو چي ستاسي سره جنگ وکړم هر څومره چي مي عاجزي وښودله کريم خان قبوله نکړه، د ناچاری څخه جگړې ته مجبور سوم او بری د افغان او افشار پوځيانو په برخه سو، اوس به دا خيروي چي کلا تسليم کړی او زما سره وويي". زنديه مشرانو د آزاد خان استازي ته توندي خبري وکړې او پر خپل مقاومت ئې ټينگار کاوه، د زنديه پلويانو به کله نا کله د افغان پوځيانو سره يو په يو جگړه کوله ولي بېله دې چي کوم څه لاس ته راوړي بيرته په کلا ننوتل. آزاد خان بالاخره يو ځل بيا خپل څو معتبره سرداران کلا ته ولېږل او دسولي خبري ئې پېشنهاد کړې، جان آر پيري وايي:

"آزادخان د خپل پوځ قاضي هغوی ته د سفير په حيث ولېږی تر څو هغوی دې ته وهڅوي چي آزاد خان سره دوستانه ليدنه وکړي."²⁹
گُلستانه ليکي:³⁰

"څو کسانو د سولي خبري اتري شروع کړلې او دوی ته ئې وويل چي آزاد خان ستاسي سره د ليدني څخه هدف دادې چي دواړه خواوي د چارو په ترسره کولو کي يو موټی واوسي، يو د بل څخه د خطر احساس و نلري؛ د ډاډ د ترلاسه کولو وروسته به آزاد خان د آذربايجان په لور ولاړسي او همېشه به د دوی ترمنځ د دوستی د پيغامونو استولو دروازه خلاصه وي. زنديه مشرانو په جواب کي ورته وويل: چي مور ددې کار د ترسره کولو اجازه نلرو، ولي الدوله (کريم خان زند) دي خبرکړي هر څه چي د هغه رايه وه مور ئې منو."³¹ څرنګه چي دا خبر آزاد خان ته ورسېد، ده (آزاد خان) د پري کلا د نيولو له پاره د سياسي چال نه کار واخيست. آزادخان افغان خپل د پوځ قاضي چي قاضي عمر نومېد راوغوښت.

28

29 جان آر پيريو تاريخ ايران بين سالهای ۱۷۴۷-۱۷۷۹ م. (تهران: ۱۳۶۵، ص 76.

30 ابوالحسن بن محمد امين، گلستانه. مجمل التواريخ. (تهران: چاپخانه ابن سینا، ۱۳۴۴)، ص: 274.

31 ابوالحسن بن محمد امين، گلستانه. مجمل التواريخ. (تهران: چاپخانه ابن سینا، ۱۳۴۴)، ص: 275.

جان ار پیري لیکي:³² دی هم د گُلستانه له کتاب څخه نقل کوي چې:
 “آزاد خان خپل قاضي ته لارښوونه وکړه او ورته یې وویل چې تا کلا ته واستوم او
 هر څنگه چې کیري زندیه مشران به زما سره د لیدلو له پاره راوړي. قاضي ورته
 وویل، چې دا کارماته ډېره آسانه دې، هغه چې یو ډېر پوه او سیاستمدار سړی وو
 همغه گړی د آزاد خان څخه رخصت سو او د کلا په لور روان سو.”

د قاضي عمر خبري اتري د زندیه مشرانو سره او د زاغچ د سیمې پېښه:
 په لنډ ډول به ووايو د آزاد خان استول سوی استازی قاضي عمر هغوی ته په
 سیاستمداری ماته ورکړله. هغوی بېله دې چې آزاد خان غوښتنو ته مثبت جواب
 ووايي بله چاره نه لیدله او تسلیم سول. محمد خان، شېخ علی خان او د زند قبیلې
 نور مشران دې ته حاضر سول چې د آزاد خان سره وويني. ټول مشران د کلا څخه د
 آزاد خان د پوځ په لور ولاړل، اما آزاد خان هغوی ټول بنديان کړل په دې سبب چې
 هغوی ئې دوستانه بلنه خو ځله رد کړي وه او پر خپله خبره ټینګ ولاړ وه او اوس
 چې ماته یې وخوړه بلنه ئې ومنله. بلي ورځی ته ئې ټولو ته جوغ او زولنې ور واچولې او
 د دې بنديانو او د ټولو هغو غنیمتونو سره چې په جنګ او د پري کلا څخه په لاس
 ورغلي وو د اُرومیه خوا ته روان سو، هدف ئې دا وو چې دغه بنديان یوسف خان
 هوتک د اُرومیه حاکم ته تسلیم کړي چې د اُرومیه په کلا کښي یې وساتي. آزاد خان
 زندیه بنديان خپل د اکا زوی ته وسپارل چې په اُرومیه کي یې یوسف خان هوتک ته
 تسلیم کړي او هلته بنديان وي او وروسته د هغوی په باره کښي فیصله وکړي او
 خپله د خپل پوځ سره د کریم خان د تعقیبولو په نیت د اصفهان په لور
 وخوځېد.³³

د آزاد خان د حکم سره سم علم خان، دده د اکا (تره) زوی، د اوه سوه

³² که څه هم جان آر پیري په خپل کتاب کي هغه د قاضي عسکر په نوم یاد کړی دی ولي بیرته ئې واضح کړي ده چې د آزاد خان د پوځ قاضي
 قاضي عمر وو

³³ غفاری کاشانی، ۱۳۵۶، ص ۸۱-۸۳

افغان سپرو او نور متفرقه پوځ سره چې تعداد یې څلور زره (۴۰۰۰) کسانو ته رسېدی. د پري او کمازان څخه د آذربایجان په لور حرکت وکړ چې دغه بندیان یوسف خان هوتک ته تسلیم کړي. په دغه وخت کې آزاد خان په خپله د اصفهان په لور ولاړ. علم خان چې ددغه بندیانو د رسولو مسئول وو داسې امر کړی وو چې تر اُرومیه پورې هره پلا چې د استراحت له پاره درېږو دغه بندیان باید زما د خبې شاته وساتل سي او هیڅوک حق نلري د دوی خواته ور تېرسي.

همداشان ئې امر کړی وو چې د زندیه مشرانو د عزت ساتلو د پاره هغوی به د یوه منزل څخه تر بل پورې پر خرو سفر کوي چې په پښو منزل ته رسېدل ډېر سخت کار دی او د هغه کسانو ته یې، چې د غنیمتونو او بندیانو د رسولو وظیفه په غاړې وه، امر کړی وو چې تر اخره پورې به دغه امرونه پرځای کوي او په همدغه شکل به ئې تر اُرومیه پورې رسوي. په دې ډول ئې دوه درې منزله لار ووهله تر څو چې علم خان د بندیانو سره څلورم پړاو ته ورسېد او هلته د هوسایې له پاره تم سو، دغه سیمه د زاغج سیمه وه.

د علم خان بندیان د ده د امره سره سم پر خرو باندي سپاره وو، په دغه بندیانو کې یو لږ ښځې هم وې، داسې ویل کیږي چې د کریم خان زند مور او درې خویندې او لمسیان هم په دغه بندیانو مینځ کې وو.

هغه ساتونکو چې آزاد خان د ښځو د ساتني له پاره کمارلي وه د ښځو څخه لیري حرکت کاوه، داسې ویل کیږي چې په دغه بندیانو کې یو بندي د محمد صادق په نامه وو چې د محمد خان کوچنی ورور وو. په ظاهري بڼه یو بدرنگه او سخوت سړی وو او ساتونکو هغه نه پیژندی او په غلامانو کې ئې شمېرلی وو. هغه ته ئې خر نه وو ورکړی او په پښو یې په نورو خرو پسې کړی وو چې پر لاره یې سم کړي. کله چې علم خان د زاغج سیمې ته ورسېدی د استراحت له پاره هلته تم سو، لکه څرنګه چې د بندیانو سره ښځې هم وې نو ئې د هغوی له پاره لیري خېمه ووهله. یو څه لیري د بندیانو څخه د آسانو او مالونو له پاره ځای ټاکل سوی وو خصوصاً هغه غنیمتونه چې د پري کلا د جنگ څخه په لاس ورغلي وه. ساتونکو هر یوه د

گرمی له امله په خپله خېمه کېني استراحت کاوه، بنديان هم ټوله په خېمه کې وه، محمد خان شېخ علي خان ته وويل «آيا دا معلومه ده چې آزادخان به له مور سره څه کوي؟» شېخ علي خان ورته وويل: «د آزادخان اراده داده چې مور ووژني او بښي مو له ځان سره بوزي»

محمد خان يې په جواب کېني ورته وويل:

"ستا دغه فکر سم ندي، آزادخان په افغاني فرهنگ سره تربيه سوي او د مېراني له دودونو څخه پوره خبر دی او زموږ د کلونو پوهه ورسره سته". هغوی به يو بل ملامتول په اخر کې يې سره وويل؛ بېله تسليحي بله هيڅ چاره نلرو پر تېرو باندي پېښماني هيڅ گټه نلري. يو وخت د دوی دې ته فکر سو چې ټول پوځيان او ساتونکي سره د علم خان د لاري د سختی او گرمی له امله د غفلت په خوب بيده دي، دوی په خپل منځ کېني ووي: بايد ځانونه خلاص او ازاد کړو.

زنديه مشرانو د علم خان ددغه بې پروايي څخه پوره گټه واخيسته. وروسته له يو څو خبرو څخه محمد خان خپل کشر ورور صادق خان چې ازاد او خوشي وو وروغوښت هغه ته ئې وويل؛ که يوه ټوټه اوسپنه يا چاره پيدا کولای سي، ژر ئې راته راوړه، که هغه نه وي يو ټوټه هډوکي چې له هر ځايه وي پيدا کړه او تر ماپي راوړسوه. صادق خان د محمد خان کشر ورور، چې پوځيانو د غلام فکر ورباندي کړی وو، ډېر ژر يو ټوټه هډوکي پيدا کړ، دغه هډوکي د ټولو بنديانو د خوشي کېدو سبب سو. کله چې صادق خان هډوکي محمد خان ته ورورساره هغه هډوکي د مېخ په شان تېره کړ او د دوښاخې غوندي ئې کار ځني واخيست او ځان ئې خوشي کړ، هډوکي ئې شېخ علي ته ورکړ هغه هم ځان خوشي کړ، په همدغه شکل ټول هغه زنديه مشران چې د علم خان سره بنديان وه آزاد سول، هر يوه د ځان له پاره يو د هغو آسانو څخه په نظر کې ونيوی کوم چې ساتونکو په خېمو کې درولي وه. دوی ټولو په يو وار ځانونه آسانو ته ورسول، هر يو پر يوه آس سپور سو او د ساتونکو نېزې يې چې هغوی پر ځمکه درولي وې له ځانه سره يو وړې. بايد وويل سي د سردار علم خان ددغي ماتي علت دده او د ملگرو بې پروايي وه، دوی فکر نه کاوه چې

صادق خان به د ټولو د آزادېدو وسیله سي، له بل پلوه د افغانانو ځواني او انساني کرامت ته په ښه سترګه کتل هم د بنديانو په خوشي کېدلو کې اغېز درلود.

افغانان په جګړو کې لږ د ماتي سره مخ کېږي خو ځيني وخت د دوی شجاعت، مېړانه، زړه سوی او انسان دوستي د دوی د ماتي لامل سوي دي، په دغه پېښه کې هم د دوی زړه سوی د زندیه بنديانو سره د دوی د ماتي لامل سو. وروسته له دې شکر علي خان چې یوه دانه توره ئې د اوږو په جوال کې پټه کړې وه را وایستله او ده او سفر علی هغه خېمې ته ځانونه ورسول چې علم خان استراحت پکښې کاوه او بیده وو. سردار علم خان په لاره کې د بنديانو او تر خپل لاس لاندي خلکو سره په مېړانۍ برخورد کاوه، علم خان د هغوی د پښو په آواز د خوبه راوینس سو، خو دا هغه وخت وو چې شکر علی خان د توري سره د هغه سرته ولاړ وو او کار تر کار تېر وو. شکر علی خان د توري په یوه گزار، چې د علم خان پر اوږو ئې وکړ، هغه له پښو وغورځاوه، له بل اړخه سفرعلي په تفنگچې وار پر وکړ او هغه ئې وواژه. په دغه وخت کې د آزاد خان ټول پوځیان او ساتونکي د ډیري ستړیا له امله بیده وه، چې د خوبه راپورته سوه د وسلوال بنديانو سره مخامخ سول چا چې د دوی د خوب په وخت کې ځانونه مسلح کړي وه. دا وخت د عسکرو هیڅ په وس نه وه پوره او یوازې ئې له هغه غنیمتونو څخه ساتنه وکړله کوم چې یې له ځانه سره راوړي وه، بنديان د سردار علم خان له وژلو وروسته وتښتېدل. یوه بله حيله چې بنديانو استفاده ترې وکړه، د وکیل راغی! وکیل راغی! نارې وې په دې کار سره د بنديانو روحیه لوړه سوه او ټولو ځانونه آزاد کړل.

په هر صورت د آزاد خان پوځیان چې مشري ئې سردار علم خان وو، یو څه وینې او ډېره برخه ئې بیده ول، چې د بنديانو د حملې او درواغ ویلو په اثر تیت او پرک سول او په دې فکر چې کریم خان راغی د صحرا او غره په لور ولاړل. د زندیه بنديانو ښځینه ډله چې تعداد ئې تقریباً پنځوس (۵۰) ښځو ته رسېده ځانونه سندوخونو او مالونو ته ورسول او څو کسه پوځیان یې چې ویده ول زخمیان کړل او پاته نور پوځیانو چې د بنديانو د ساتلو وظیفه ئې درلودله په داسې حالت کې چې

کنګس او له خوبه وه ځانونه درو ته ورسول او د زندیه بندیانو او د هغوی د بنځو له ناڅاپي حملې څخه ئې ځانونه وساتل. نورو بندیانو هم ځانونه ازاد کړل او یو څه توکي ئې له ځان سره یوورل. وروسته له دې چې زندیه بندیان په تېښته بریالي سول او د سردار علم خان افغان پوځیان هري خواته سرگردانه خپاره سول د زندیه پوځ پاته برخه د صحرا او غره د لوري راتول سول او د سردار علم خان پر پاته ملګرو ئې حمله وکړه. افغان مشرانو دغه د غمه ډکه واقعه په پوره تفصیل سره آزادخان ته ولیکله او دغه لیک یې د یوه افغان حنظله بېګ افغان په لاس د یو بل سپاره ملګري سره آزاد خان ته ولېږئ. له همدې سره سم زندیه مشرانو په ډیره بیره ځانونه چمچال ته ورسول، کله چې د خزل ډلي (اصلاً قزل دئ)، چې د گردانو د سیي اوسېدونکي وه، د بندیانو د راتګ د چمچال و سیي ته واوږدل تقریباً له دروزرو (۳۰۰۰) سپرو او پلي پوځیانو سره د هغوی مرستي ته ورغلل او د هغوی سره یو موټی سول، همدارنگه د دلفان ډله، چې اصلاً د لر قبيله وه او چمچال ئې د اوسېدو له پاره غوره کړی وو، هم د زر (۱۰۰۰) پیاده او سپرو سره د زندیه مشرانو سره یو ځای سول. زندیه تېښتېدلي بندیانو چې اوس ئې نورو قومونو هم ملاتړ کاوه کریم خان ته د اوضاع د خبرتیا له پاره دوه نفره پیغام ورونکي د شېراز لور ته ولېږل، یوه ډله زندیه بندیان د خپلو پلویانو په ملګرتیا د بروجرد لوري ته ولاړل، همدا چې هلته ورسېدل د آزاد خان یو څه پلویان یې چې هلته وه ووژل، هر چیري چې به ئې افغانان لیدل، نیول به ئې او وژل به ئې. زندیانو د لښکر په جوړولو او راتولو لاس پوري کړ او د خپلي تېښتي داستان یې د عامو او خاصو خلکو تر غوږونو ورساوه. کریم خان، چې د اصفهان پر تخت ناست وو، د آزاد خان له بیړي، د خپلو شپږ سوه (۶۰۰) عسکرو سره د خپل اوسېدو ځای د شېراز او اصفهان تر منځ بدلاوه. کریم خان د خپلو سردارانو د خوشي کېدو او بروجرد ته د رسېدو په خبر ډېر خوشحاله سو ځان ئې بروجرد ته ورساوه او د خپلو ملګرو سره یو ځای

سو. 34

34 ابوالحسن محمد امین، گلستانه، مجمل التواریخ (تهران: ابن سینا، ۱۳۴۴)، ص: ۲۸۳.

په ایران کې د آزاد خان لخوا تاج پر سر ایښودل (۱۷۵۳-م/۱۱۶۶هـ ق/۱۱۳۲هـ ش) د تاریخ د بیان پر اساس آزاد خان د صفوي شاهانو مرکز اصفهان دوه ځله نیولی او د پاچاهانو دود ئې پر ځای کړی دی؛ تاج ئې پر سر ایښی دی او په خپل نامه ئې سکه وهلې ده.

د پری او کمازان له خبرونو وروسته کریم خان له آزاد خان سره جگړه یې کتې وگنله او د پارس په لور وتښتېدی او مخکې له دې چې آزاد خان اصفهان ته راشی، له ښاره ووت او له دوه زره لښکر سره شیراز ته ولاړ. آزاد خان چې اصفهان ته ورسېدی د سلطنت پر تخت کښېناست سکه ئې په خپل نامه ووهله او خپلې پخوانۍ هیلې ته ورسېد، آزاد خان په کال ۱۷۵۳ م د سپټمبر یا د اکتوبر/۱۱۶۶ ق د میاشت په شروع کښې اصفهان بېله دې چې جگړه وکړي لاس ته راوړ. کاظم خان موسوي هم وروسته له دې چې د زندیه مشرانو د بندي کېدو خبر ورکوي د آزاد خان د تاج پر سر ایښوولو بیان کوي او لیکي:

“کله چې آزاد خان په اصفهان کې ځای پر ځای سو د صفوي پاچاهانو پر تخت کښېناست او خپل په نامه ئې سکه ووهله چې د سګې نقش ئې دابیت وو.”

تاکه آزاد درجهان باشد

سکه اش صاحب الزمان باشد

(تر څو چې آزاد په دې نړۍ کې وي - سکه به ئې چلېږي)



د ایران د پاچا آزادخان افغان، د سپینو زرو سکه



د ایران د پاچا آزادخان افغان، د سرو زرو سکه
(تر سو جي آزاد په دي نړی کي وي-سکه به بي چلیژی)


وروسته ئې خپل حاکمان شاوخوا ته واستول او د علی شکر، قُم، کاشان او ری سیي ئې ونيولې.

محمد هاشم آصف د رستم التواریخ لیکونکی اصفهان ته د آزاد خان د راتګ او تاج پر سر ایښوولو په باره کښی لیکي:

“عالي مقام آزاد خان د بیخي ډیرو افغان، ازبک، بلوخ، افشار، گُرد، لُر، عرب، مکراني، سنجايي او عراقی پوځیانو سره یو ځای د اصفهان د خلکو د هر کلي سره مخ سو او د صفوي پاچاهانو پر تخت کښېناست، د ملغرو پر بالښت ئې تکیه وکړه او په اوامرو او احکامو کي ئې له انصاف، مهربانی او سخا څخه کار واخیست د نادر په ډول پر آس سپرېدې او دواړو خواو ته به یې چاوشان د زرينو لګړو سره روان وه.”

روایتونه دا هم زیاتوي چي: آزاد خان د پوره ځواک سره د فارس پاچاهانو پر تخت کښېناستی، په کامله توګه د عزت خاوند وو او ډیر خپلواک او مستعد انسان وو خپل افغاني ازبک او اردلاني مقتدر او ځواکمن امیران ئې د مالیاتو په راتولو کمارلې وه او په عدالت او برابري باندې یې ولاړ حکومت کاوه.³⁵

³⁵ محمد هاشم، صف، رستم التواریخ. (تهران: امیر کبیر، ۱۳۵۲) ص: ۲۶۳.



د آزادخان افغان د يوه حکم تصوير

د آزاد خان حکم يا فرمان د ابدال خان ضابط د مقرري له پاره د مالي د مامورپه حيث په څلوروسيمو کي د عسکرخان بېگ پرځای. د گلستانه په وينا، آزاد خان حتی د ايران څخه بهر فکر کاوه او د ايران د مرکزي سيمو له فتح کولو وروسته اراده وکړه چه خراسان هم فتح او له هغه ځايه د احمد خان درانی په خاوره بريد وکړي. «او د احمد شاه درانی له تسلط وروسته

پخپله خپلواک پادشاه شوي. خو دهغه سخت دشمن کریم خان هغه ته د دی کارمجال ورنکړه.»

په دغه وخت کي کریم خان زند پارس ته تښتېدلی وو او د شېراز په ښار کي ئې شاه اسماعیل له خپل ورور صادق خان سره د کافي لار ښوونو پر واک پر ایښي و، خپله کریم خان د پنځو شپږ سوه پوځیانو سره غوښتل پر آزادخان حمله وکړي نو د اصفهان په لور وخوځېدی.

د دوآبه جنگ او د آزاد خان دوهمه بریا پر کریم خان

کریم خان د خپلو هغو سردارانو سره چې آزاد خان بندیان کړي وه او په تېښته بریالي سول د بروجرد په سیمه کې ولیدل، د لیري او نژدې قبیلو خلک لکه د سله قبیله، د دلفان ډله، د خزل (قزل) قبیله، د قراکوزلو قوم، د خدابنده لو قبیله او نور کوچري قبایل، چې د کریم خان د راتلو و بروجرد ته خبر سوه، په ډلو ډلو به ئې د کریم خان سره لیدل او د مرستي کولو تېتر به ئې واهه او خپل حیوانات ئې د هغوی خدمت ته درول. همدارنگه ښځې هم د کریم خان سره یو ځای سولې او نور کوچني گروپونه هم په متفرقه ډول د کریم خان سره یو ځای کېدل.

دا خبر آزادخان ته ورسېد او په دې پوه سو چې کریم خان د جنگ له پاره ځان چمتو کوي، په همدې اساس آزادخان د کریم خان د پوځ د مخنیوي له پاره د خپل شاهانه پوځ سره یو ځای و خوځېد. آزاد خان چې له دې جریان څخه خبر سو نو د دېرش زره (۳۰۰۰۰) پوځیانو سره یو ځای په شاهانه برم د اصفهان څخه د کریم خان په لور روان سو. د یو بل راوایت پر اساس کله چې آزاد خان له دې څخه خبر سو چې کریم خان بروجرد ته تللی او جنگ له پاره ځان چمتو کوي له ډیرو پوځیانو سره یو ځای د اصفهان څخه راووت. د دغه دوو پوځونو تېښته په سېلابه کښي وسوه.

څرنګه چې کریم خان د آزاد خان د حرکت څخه خبر سو، د بروجرد څخه د سیلاخور³⁶ په لور ولاړ او د دوآبه سیمي ته یې ځان ورساوه چې د سیلاخور شاوخوا سیمه شمېرل کېږي. کریم خان د قبیلو مشران او سرداران چې په بروجرد کښي ورسره یو ځای سوه ځانته ورغواړي او امر ورته کوي چې پلي او سپاره د جنگ له پاره آماده کړی، د ښځو څخه را جلا سي او د جنگ له پاره چمتو اوسئ!

کریم خان بیا خپل ملګرو ته وویل: «مخکي له دې چې آزاد خان راورسیري ښځي، مالونه او حیوانات هر هغې خواته چې امن وي واستوی او خپله د دښمن (آزادخان) په مقابل کښي د جګړې له پاره چمتو سئ».

³⁶ سیلاخور د بروجرد په شاوخوا کې یو لوی منطقه دي

داسې ویل کیږي، د کریم خان ځینو ملګرو ته دغه امرخوند ورنکړ، ورسره ئې ونه مانه او عذر ئې وغوښت. په دغه وخت کې خبر راوړسېد چې آزادخان له دوی څخه دوه فرسنگه (د دوولس کیلومترو په شاوخواکي) لیري دئ. ځیني کسانو د کریم خان د سپارښت سره سم او هغو چې د خپل ځان په فکر کښي وه له ځانو سره وسایل، پسونه او نور حیوانات، ښځي او د ضرورت شيان واخيستل او لوړو او د خطر څخه تشو سیمو ته د عمومي لارو څخه لیري ځانونه ورسول. هغه سرداران چې د علم خان څخه په تېښته بریالی سوي وه هغوی په دوی پسې سول لوړو غونډیو ته وختل شپه ئې هلته تېره کړه او د تقدیر امر ته منتظر وه. د لمر راپورته کېدو وخت ته لږ کړی پاته وو چې افغان او افشار پوځ د آزادخان په مشري سیمي ته نژدې سول، خېمې یې ووهلې او د جنگ له پاره تیار سول.

کریم خان او سردارانو ئې ډیري هلي ځلي کولې چې د قبایلو خلک جنگ ته تشویق کړي، ولي هغوی یو هم جنگ ته نه حاضرېدل او په دې فکر کښي وه چې څرنګه خپل حیوانات، مالونه او ښځي د جنگ له ډګر څخه وباسي. په دغه وخت کې افغان او افشار لښکرو کریم خان او سرداران له څلورو خواوو څخه محاصره کړل او لارې ئې د هغوی پر مخ وتړلې، د هغه وروسته جنگ شروع سو او له لږ جنگ وروسته کریم خان او سردارانو ئې ماته وخوړله. د یادوني وړ ده چې آزاد خان د خپل نامتو سردارانو څخه اشرف افغان چې په مېړانه او زړورتوب باندې ئې شهرت درلود له لسو کارپوه جنګیالیو سره د کریم خان د نیولو له پاره ولېږئ. ذکر سوو سپرو خپلو آسونو ته حرکت ورکړ او د کریم خان په تعقیبولو پسې ولاړل. یو ځای دغه لس سپاره تېر وتل او پر اشرف افغان ئې د کریم خان گمان وکړ او حمله یې پر وکړه او وې واژه او په دغه ترڅ کې ټول تیت او ووژل سول. په اسلامي دایرة المعارف کښي راغلي دي چې د آزاد خان یوه ښځه د اشرف افغان لور وه.

آزاد خان ددغه پېښي له اورېدو سره په قهر سو او خپل پوځ ته ئې پر کریم خان د ډله ايزي حملې امر وکړ. دغه ډله ایزه حمله پر هغه لوړو غونډیو باندې وه چې کریم خان او تېښتېدلي سرداران ئې هلته وه. هغوی ورسره قبایل جنگ ته او د

خپلو ښځو دفاع ته تشويق کړل. دوی په جنگ سره د افغان او افشار پوځ د منگولو څخه ځانونه خلاص کړل او ليرې سيمو ته وتښتېدل. کریم خان هم مقاومت ونسواي کولای ښځي ئې د جنگ پر ميدان پرېښوولې او خپله وتښتېدل. وروسته له دې ماتي څخه زنديه او سرداران له هغو نورو قبایلو څخه بېل سول کوم چي په بروجرد کي ورسره يو ځای سوي وه او کریم خان هم ورته خوشحاله وو. زنديه قبيله هم سره وپاشل سوه هر څوک يوې يا بلي خواته تیت سول. کریم خان او سکندر خان له نورو خپلوانو سره يوه لور ته ولاړل.

محمد خان، شېخ علي خان او نور خانان له خپلو ښځو او نورو خپلوانو سره د چمچال او هرسين خوا ته ولاړل، افغان پوځ په مېرانه د ډېرو غنيمتونو څښتنان سول، لکه څرنګه چي ئې د پري کلا څخه ډېر غنيمتونو کتلي وو. دلته هم ډېر توکي او اسباب په لاس ورغلل، او له دې سببه چي بېله کوم جنگ څخه يې ډېر غنيمتونه لاس ته لوېدلي وه د تښتېدلو کسانو په تعقيبولو پسي ونه ګرځېدل.

کریم خان په دغه ژمي کي نه ښکاره کېدئ، ولي بيا هم په دغه حالت کي د ډېرو کړاونو په زغملو سره د پوځ په راتلولو بوخت وو. له بله پلوه آزادخان په شاهانه دېدبه او د ټولو شاهي نعمتونو په درلودلو د اصفهان پر شاهي تخت وخت تېراوه. آزاد خان د کریم خان د خپلو له پاره عبدالله خان افغان خرم آباد ته واستاوه خو د زند پوځيانو هغه ته ماته ورکړه. آزاد خان د ۱۷۵۵ م تر پایه يعني دوه کاله د اصفهان پر شاهي تخت ناست وو.

د آزاد خان درېيم ځل بری پر کریم خان زند

د ۱۱۶۷ هـ ق / ۱۷۵۴ م په پسرلي کي آزاد خان خپل تازه دمه پوځيان د تجهيزاتو او نسبتاً ډيرې ذخيرې سره د فتح علي خان افشار په مشري د کریم خان سره جنگ ته واستول، اما کریم خان چي لا تر اوسه يې توجه و تازه دمه پوځيانو ته وه او د پوځيانو په راتولو بوخت وو داخل هم د افغان ځواکونو په مقابل کي د جګړې توان په ځان کي ونه ليدئ او له ناچارۍ يې د کوهستانات په لور شاه تک

وگر او هلته ئې پنا یورله. د سیلاخور د اطرافو په دوا به سیمه کې چې د بروجرد څخه ډېره فاصله نه لري. کریم خان بیا یوازي پاته سو او آخري وریاته ملگرو ئې د پیروی څخه لاس واخیست او دی یې یواځې پرېښود. هرڅوک د خپلي خوښي سره سم د خپل کور او وطن په لور ولاړل، کریم خان له ډیر لږ پوځ سره پاته سو او د مالونو او ښځو د ساتني له پاره ئې یو سپک جنګ شروع کړ. اما د یادولو وړ ده چې افغان پوځ د ښځو مزاحمت ونکړ او هغوی ئې پرېښولې ترڅو د خپلو نارینو سره یو ځای و تښتي. دا د کریم خان دریم ځل تېښته وه چې دا ځل هم د کوهستانات په لور ولاړ، په دغه جګړه او تېښته کې افغان پوځیانو یو په یو جګړه هم وکړه. د کمرخان زند په نامه یو سپور پوځي چې په زندیانو کښي شهرت درلود میدان ته راغی او د یوه افغان سپاره سره ئې مقابلې شروع کړه، څرنګه چې جان آر پیري امریکایي لیکوال لیکي:

"د افغان او زندیه ترمنځ په دغه یو په یو جنګ کې دواړو د یو بل خواته آسان وځغلول او د گزارونو وروسته پر ځمکه راولوبدل دواړه مړه یا گنګس سول". دغه یو په یو جنګ په ډیري مېراني پای ته ورسېد او د ځینو لیکنو پر اساس دواړه افغان او زندیه جنګیالي په دغه جنګ کې مړه سول. د کمرخان وژني پر کریم خان ډېر تاثیر وکړ او خپله ئې د جنګ میدان ته ور ودانګل، اما د افغان جنګیالیو سره د یوه لږ جنګ وروسته مات سو. د ځینو روایتونو پر اساس فتح علی خان افشار د ډله ايزي جګړې امر وکړ. په دغه اړه تاریخ داسي وايي: د افشار قبيلي خلک چې د نادر افشار له طرفدارانو څخه وه ټوله د آزاد خان خواته ورغلل او د افغانانو سره یو ځای یې د آزادخان د رهبري او پاچاهۍ له پاره سرښندنه کوله.

ددغه یو په یو جګړو په نتیجه کښي کریم خان ماته وخورله، زندیانو د دښمن سره تر جګړې وروسته د چمچال په لور د لُرستان و غرونو ته عقب نشیني وکړه، آزادخان هغوی ډېر تعقیب نکړل. هغه له دې امله چې ده غوښتل خپل استازي او کار کوونکي د عراق ښارونو او تر خپل واک لاندې نورو سیمو ته ولېږي او نه ئې غوښتل چې خپل وخت د کریم خان په تعقیبولو ضایع کړي. یو ایرانی

لیکوال بیا لیکي چې د کریم خان د نه تعقیبولو علت دا وو چې افغانان او افشاریان د غنیمتونو په ټولولو لگیا سول.³⁷

اما دا نظر سم نه معلومېږي ځکه چې افغانانو ډیر جنګي مهارت درلود او هیڅکله ئې خپل ټول ځواک د غنیمت په را ټولولو نه بوخت کاوه. نادر افشار د افغانانو د مهارتونو څخه د هند په نیولو کې استفاده وکړه او د نادر افشار دوستي د هغوی د مېراني او مهارتونو پر اساس وه او هم دا سبب وو چې ایراني قزلباشانو وواژه.

آزاد خان له دغه بریا څخه درې ورځې وروسته د اصفهان په لور حرکت وکړ. د لاري د وهلو نه وروسته اصفهان ته ننووت، او د عراق د ټولو ښارونو (همدان، کرمانشاه، ری، اصفهان، او نور) ته ئې بري لیکونه ولیکل او د خپل ځان لخوا یې نمایندگان یا استازي وټاکل او هلته ئې ولېږل.

³⁷ جان ار، پیري. تاریخ ایران بین سالهای ۱۷۴۷-۱۷۷۹ م. (تهران: ۱۳۶۵) ص: ۸۰-۸۱



د آزاد خان تر واک لاندې سرحدونه ۱۷۵۳-۱۷۵۵ م

د آزادخان د وژلو پلان او د قمشه جنگ

کله چې کریم خان د آزاد خان څخه په دوآبه کې چې د سیلاخور یوه سیمه ده ماته وخوړه د شېراز په لور یې د خپلو ښځو سره سفر پیل کړ. په لاره کې مختلفې زندیه ډلې، نور ډیر قبایل او درې سوه (۳۰۰) سپاره د کریم خان سره یو ځای سول. کریم خان موقع سمه ولیده او بیاني د پوځ د چمتو کولو اراده وکړه. د هغه لومړی ارادې څخه چې غوښتل یې شېراز ته ولاړ سي تېر سو او د شېراز سفر یې لغو کړ. خپله کورنۍ او دوستان یې په یوه خوندي ځای کې پرېښودل، خپله د پوځ په راتولولو بوخت سو او یو ځای به نه اوسېدی، یوه اندازه پوځیان یې راتول کړل او هر چیرته چې به یې افغان ولید حمله به یې پرې کوله او واژه به یې.

دوې میاشتي یې په صحراوو او غرونو کې تیري کړلې او یو گړی هم ارام نه کښېناست. د یوه اندازه لږ ځواکونو سره یې ځان قُمشه ته ورساوه او د قُمشه خلک یې په زور له ځانه سره یو کړل او د هغوی کلا یې په خپل واک کې واخیسته. دغه خبر آزاد خان ته ورسېد آزاد خان فتح علي خان افشار د اته زره (۸۰۰۰) افغاني سپرو په مشري قُمشه ته د کریم خان د نیولو له پاره واستاوه. په روایت کې داسې راغلي: "آزاد خان خپل د پوځ مشر فتح علي خان افشار د افغان او افشار سپرو سره اصفهان څخه قُمشه ته استوی، هغه ځای ته په رسېدو سره کریم خان د درې زره (۳۰۰۰) پیاده او سپرو ځواکونو په مټ پر هغوی حمله کوي. سکندر خان د کریم خان ورور له دوه سوه (۲۰۰) سپرو سره د جنگ ډگر ته ور ودانگل، له بل لوري فتح علي خان افشار هم د هغه په مقابل کې راووت او جنگ تود سو".

د آزاد خان د پوځ مشر فتح علي خان افشار د جگړې په شروع کې د چاپیریال سره د نابلدی له امله د سکندر خان څخه ماته وخوړه، او د پوځ ډېر کسان یې ووژل سول، آزاد خان چې له دغه واقعي څخه خبر سو ډېر ژر یې چاره و سنجوله او خپله توجه هغې خواته واړوله.

آزاد خان د خپل یوې ډلې پوځیانو په ملګرتیا په شاهانه ډول او برم د اصفهان

څخه راووت او د جنگ په کشمکش کې د قُمشه ښار ته ننووت، د ښي او کيڼ لاس پوځ ئې منظم کړ او د دښمن د پوځ زړه ته په ځانگړې دېدې ودرېدئ.

کله چې اسکندر خان³⁸ د آزاد خان دېدبه ولیدله، په بېره کې سو او په وار خطايي سره ئې ځان کریم خان ته ورساوه او هغه ته ئې اوضاع بیان کړه، او د آزاد خان په مقابل کې ئې د ناتواني عذر وکړ. اسکندر خان کریم خان ته وویل چې د آزادخان سره جگړه نسوای کولای خو له ځان سره یو پلان لرم.

سکندر خان کریم خان ته وویل:

"زه په یوازې تن د آزادخان پر پوځ حمله کوم که مې چیرې آزادخان وواژه، د پوځ سره ئې باید جنگ ته ادامه ورکړو، که چیرې ونه توانېدم او ناکام سوم، د آزاد خان سره جنگ باید ونه غځول سي".

سکندر خان د آزادخان د مهارتونو او رهبرۍ د وړتیاوو څخه خبر وو او په دې پوهېدی که چیرې آزاد خان نه وي پوځیان به ئې د جگړې توان ونلري. سکندر خان بیا هم کریم خان ته سپارښتنه وکړه او زیاته ئې کړه: "که چیرې آزادخان ونه وژل سو، ښه به دا وي چې د جنگ څخه لاس واخلي، ولاړسې او که داسې پوځ جوړ کړي چې د انتقام اخیستلو وړتیا ولري، هغه وخت باید د غچ اخیستل ونه ځنډوي". د خبرو د خلاصېدو وروسته یې د خپل آس زین ټینګ کړ پر آس سپور سو او نېزه په لاس خپل ځان ئې د آزادخان پوځ ته نژدې کړ. آزاد خان فکر وکړ چې دا به د کریم خان د سولې استازی وي، خپلو پوځیانو ته ئې امر وکړ چې لار ئې خوشي کړی. د افغاني خوی پر اساس ئې هغه ته ښه راغلاست ووايه او داسې فکر ئې کاوه چې دغه شخص به د دوستۍ په نیت راغلی وي، اما د آزادخان د پوځیانو د فکر بر عکس، کله چې سکندر خان آزادخان ته نژدې سو، حمله ئې پر وکړه خو نېزه یې د یو بل افغان پر سر چې آزاد خان ته نژدې وو ونښته او هغه افغان سپور پر ځمکه ولوېد او مړ سو. کله چې افغان پوځیان په دې پوه سول چې دغه شخص په بد نیت راغلی دئ اوغوښتل ئې چې آزاد خان ووژني اما نېزه ئې په غلطي کې د بل

³⁸ سکندر خان د کریم خان زند نا سکه ورور دي

افغان پر سر ولگېده، نو ئې له څلورو خواوو څخه سکندر خان محاصره کړ او په نيزو او غشو ئې حمله پر وکړه. د بل راويت د مخه سکندر خان په نيم ژوانده حالت کي ځان کریم خان ته ورساوه، مگر دې روايت ته د ايرانيانو د مبالغې په سترگه کتل کيږي. ښه به داوي چي د لومړي روايت پاته برخه هم وويل سي. وايي کله چي سکندر خان ځان کریم خان ته ورساوه، مرگ يوازي دومره موقع ورکړه چي د ليري څخه کریم خان ته ووايي چي ما د آزادخان په سپرو کي يو کس د آس څخه لاندي راوغورځاوه که چيري هغه آزادخان وي نو کار زموږ کار سم دی او که چيري بل څوک وي په جنگ کي مو گټه نسته او چاره دي سنجوه. دغه خبري ئې وکړې د آس څخه را ولويدئ او مړ سو.

د سکندر خان د مرگ آوازه د کریم خان د پوځ پر زړه د مردک د لگېدو په شان اثر وکړ. ټوله د آزاد خان د پوځ څخه په بېره کي سول او وتېښتېدل. کریم خان چي دغه حالت وليدئ د خپل ورور د مړي ښخولو وروسته د آزادخان د پوځ له بيري يې د خپل ورور پر خبره عمل وکړ او د گندمان په لور وتېښتېدی. داسي د سکندر خان د آزادخان د وژلو پلان عملي نه سو او د کریم خان له پاره ئې گټه ونه کړه.³⁹ جان آر پيري، هم د قُمشه جنگ ته اشاره کړې ده، هغه د قُمشه د جگړې علت بل څه بولي او ليکي چي: "کریم خان د اصفهان څخه له دې امله وتېښتېدی چي آزاد خان د پري کلا د کریم خان له کسانو څخه ونيوله. اوس چي آزاد خان په اصفهان کي حکومت کوي، خپل کسان د خوراكي موادو او د پوځ د مصارفاتو د برابرولو له پاره ليري سيمو ته استوي، ددغو سيمو څخه قُمشه چي يوه حاصل خېزه سيمه وه د آزادخان او امر نه مني او آزاد خان هم په همدې سبب فتح علي خان افشار د يو څه لښکر سره هلته ولېږه".

د جان آر پيري له نظره کریم خان غوښتل چي آزاد خان سره د جگړې له پاره د شېراز شمال ته ولاړ سي اما کله چي د قُمشه خلکو د هغه هر کلی وکړ، نو کریم خان هم قُمشه خپله نظامي اډه وټاکله او ددغه اډې څخه يې کله ناکله د آزادخان

³⁹ ابوالحسن، محمد امين، گلستانه، مجمل التواريخ، (تهران: ابن سینا، ۱۳۴۴)، ص: ۲۹۰.

د پوځیانو لار نیوله. هغه وو چې آزاد خان د کریم خان د خپلو له پاره فتح علي خان افشار قُمشه ته ولېږئ او جگړه شروع سوله. همدارنگه جان آر پیری د قُمشه په اړه داسي ليکي: "کله چې د آزادخان پوځ هلته ورسېدئ دښمن تر دې اندازې پوري نا امېده وو چې سکندر خان د جگړې د شروع څخه مخکي د آزادخان د وژلو اراده کړې وه او کریم خان د خپل ورور واندیززړه نا زړه ومنی."

جان آر پيري زیاتوي چې سکندر خان د افغان او افشار پوځ له منځه نا پېژندلی تېر سو. ځینو داسي فکر کاوه چې استازی دئ او د بخښني غوښتلو له پاره راغلی دئ، ځکه ئې لار ورته پرانیستله. هغه د آزاد خان پر ځای په غلطي کي پر یو بل افسر د نېزې گزار وکړ او وروسته د حملې يې شا وگرځوله چې وتښتي خو د آزادخان پوځیانو پر هغه د نېزو او غشو گزارونو وکړل.

جان آر پيري زیاتوي چې هغه زخمي سوی وو، کله چې کریم خان ته ورسېد تر څو د پېښي ټول بیان وکړي د کریم خان په پښو کي ولوبد او ساه ئې ورکړه. وروسته دا معلومه سوله چې سکندر خان په غلطي سره بل افسر وژلی دئ. دا کړی د افغانانو د پرمختګ له پاره کوم خنډ وجود نه درلود. کریم خان د خپل ورور د مرګ څخه وروسته په ځان کي د مقاومت توان ونه ولیدي او د جنګ څخه يې د تېښتي لاره غوره کړه او د گندمان د لاري يې سویل لوېدیځ لور ته مخ کړ او د گیلویه د سیمي په غرونو کي ئې پنا واخیستله.

جان آر پيري بیا هم ليکي:

سربېره پردې چې آزاد خان د هغو ځواکونو په اړه چې د بختیاري غرنیو سیمو ته تللي وه تشویش درلود، فتح علي خان افشار او شاهرخ خان افغان د خپلو پوځیانو سره د کریم خان په تعقیبولو لاس پوري کړ. کریم خان په ډېر مشکل سره د ځان دفاع وکړه او په دې و توانېد چې وتښتي. د کریم خان سره په دغه دفاعي جنګونو او کشمکش کي شاهرخ خان افغان، چې د آزاد خان د نامتو سردارانو څخه وو، په جنګ کي مړ سو. د شاهرخ خان مرګ ددې سبب سو چې فتح عليخان افشار په قهر سي او ډېر یو په یو جنګونه وکړي. ډېر زندیان او د کریم خان پوځیانو ووژني او

کندمان څخه د اصفهان په لور ولاړسي.⁴⁰ خو نامي اصفهاني د کریم خان د ورور سکندر خان وژل په بل ډول بیانوي: "سکندر خان د کریم خان ناسکه ورور وو او د جنگ په میدان کې وژل سوی دی او خپل ورور ته د پوره راپور ورکولو له پاره ژوندی نه دی پاته سوی". د نامي د لیکنو څخه دا جوتیري چې د سکندر په صفت کولو کښي یې د مبالغې څخه کار اخیستی دی. له همدې امله ئې خبرې د حقیقت څخه لیرې دي اما دا ځني جوتیري چې سکندر خان د کریم خان امي ورور (د مور لخوا ورور) وو.

د آزادخان د کرمانشاه د کلاد نیولو فکر

د کریم خان د پوځ دوه مشران شیخ علي خان او محمد خان زند چې په وار وار ئې د آزاد خان له لاسه ماتي خورلي وې، د آزادخان بوختیاوو ته په کتو سره ئې آزادخان ته د مشکلاتو جوړولو په نیت د پوځ په چمتو کولو لاس پوري کړ چې پر آزاد خان پرله پسې حملې وکړي.

هغوی په همدې نیت د زهاب د سیمې په لور وتښتېدل او هلته ئې پناه یوړله. د وند، زنګنه او کلهر د قبیلو د مشرانو سره یې ولیدل او په دې باندې بریالي سول چې لس زره (۱۰۰۰۰) کسيز پوځ راټول کړي. هغوی هغه سیمې ته ننوتل کوم چې د زهاب د سرپل د سیمې په څنګ کې پرته وه. عبدالله خان چې د بغداد د پاچا له لوري د زهاب حاکم وو، د زندیه پوځ څخه ججه (باج) وغوښتله، اما محمد خان د ججه د ورکولو څخه ډډه وکړله. هغه د جاف د قبیلې او خپلې قبیلې څخه یو لښکر جوړ کړ تر څو خپلو موخو ته د نظامي لاري ورسپړي. د محمد خان زند له پاره یو بله ښه پېښه د ده سره د شقاقی گردانو⁴¹ یوځای کېدل وو. شقاقی گردان د خراسان څخه تازه راغلي وه. په دې باندې زندیه پوځ نور هم قوي سو، چې هدف پر آزادخان افغان باندې حمله ته یې په رسېدلو کې ور سره مرسته کوله. د شقاقی گردانو

⁴⁰ جان، ار پيري، تاريخ ايران بين سالهای ۱۷۴۷-۱۷۷۹ م. (تهران: ۱۳۶۵)، ص: ۷۸-۷۹.

⁴¹ شقاقی گردان د هغه گردانو څخه عبارت دي چې په اذربایجان کې اوسېږي او په مذهب کې شيعه دي.

کورنی چې په زهاب کی د محمد خان سره یو ځای سولې ویل کیږي چې د نادر افشار په وخت کي خراسان ته شړل سوي وې. په اول سر کي دوی غوښتل چی د آزاد خان د پوځ سره یو ځای سي اما د نامعلومو دلایلو له امله د زهاب لور ته وکوچېدل چې د زهاب د سرپل په سیمه کي په ناڅاپي ډول د کریم خان زند له استازو یعنی شېخ علي خان او محمد خان زند سره مخامخ سول او د هغوی په پوځ کي داخل سول. د زهاب د حاکم عبدالله خان او محمد خان ترمنځ جنګ ونه سو ځکه چې د محمد خان زند په پوځ کي له مخکي د بې اتفاقي نښي لیدل کېدې.

د یادوني وړ ده چې آزاد خان څخه د کریم خان د اولي ماتې وروسته په پری کلا کي عبدالعلي خان عرب او محمد تقی خان چې د کرمانشاه د کلا پخواني قومندانان وه، زندیه نظامي اډه پرېښودله. عبدالعلي خان د آزاد خان سره ملګري سو او محمد تقی خان د کرمانشاه واکمن سو. دغه جريان د کتاب مخکي بيان سوی دئ، څرنګه چې موضوع د کرمانشاه بیا نیول دي لازمه ده چې هغه جريانونه دوباره او په مفصل ډول ذکر کړو.

د گلستانه د لیکنو څخه دا څرګندېږي چې د کریم خان د اول ځل ماتې څخه وروسته، عبدالعلي خان او میرزا محمد تقی خان د هغه پوځیانو سره چې د توپخانې په سرکي یې وو له خپل ځایه حرکت ونکړ او په همغه ځای کي پاته سول او یو کس ئې آزادخان ته ددې له پاره ولېږی چې د کریم خان سره د دوی د نه تللو خبر ورکړي. له دغه خبرتیا څخه آزادخان ډېر خوشحاله سو، او ویلي یې وه چې اوس د ماښام وخت رانژدې دی او پوځ هم د کریم خان په ماته خوړلي پوځ پسي تللی دئ، که دا سي نه وای زه په خپله د هغوی لیدلو ته ورتلم. اما آزادخان دغه وخت یوه پنځوس کسيزه ډله د یو افغان سردار په مشرۍ د هغوی خواته ولېږله چې هغوی د افغان ځواکونو له حملې څخه وساتي او د خپلو کورنیو سره یو ځای خوندي او په امن کي واوسي. کله چې د شپې څخه یو ګری تېر سوی وو او د آزادخان زړه د هر لوري ډاډه وو، د کریم خان خبې ته ننوتی او د کریم خان دواړه سرداران عبدالعلي خان او محمد تقی خان ئې خپل حضورته وروغوښتل، هغوی ئې په مهربانۍ سره

ومنل له دوو ورځو د تېرېدو وروسته یې، عبدالعلي خان له ځان سره وگرځاوه او میرزا محمد تقی خان ته یې د کرمانشاه حکومت و سپاره او د خپل پوځ پنځه زره (۵۰۰) افغان سرتېري یې ورسره پرېښودل تر څو ساتنه یې وکړي او د خبرو څخه یې اطاعت وکړي.

مگر میرزا محمد تقی خان دې ته حاضر نه سو چې افغان پوځیان هلته پاته سي، هغه له دې امله چې د کرمانشاه خلک به د افغانانو سره حسد او کینه وکړي او بالاخره به یې په مقابل کې ودرېږي او کېوډی به پېښه سي اما په مقابل کې یې آزاد خان ته د خلکو د اطاعت کولو وعده ورکړه او دا هوکړه یې ورسره وکړه که چېرې خلکو له اوامرو غاړه غړوله آزادخان ته به خبر ورکوي او هر څه چې د آزاد خان رایه وي عملي کيږي به. د گلستانه نقل قول داسي دی:

وروسته له دې څخه چې میرزا محمد تقی د کرمانشاه د نایب الحکومه په حیث د مقرري فرمان د آزاد خان لخوا تر لاسه کړ پخپله آزادخان ته ورغی او وویل:

“څرنگه چې دغه خیرخواه (میرزا محمد تقی) د ځوانۍ څخه د پاچاهۍ په چارو کې حاضر وو او نادر افشار ته یې لوی خدمتونو کړي دي لکه د همدان او کرمانشاهان حکومت، د عراق مستوفي الممالکي او په پای کې د میرزا باشي وظیفه ترڅو د عراق د ټولو حاکمانو څخه مالیه واخلي او د ارگ و خزانې ته یې واچوي، بنده ته د ځانۍ خطاب ارزښت نه لري په هر کار چې یې وگومارې هغه به ترسره کړي.”⁴²

آزادخان د محمد تقی خان د تقریر او بیان څخه چې د آزاد خان څخه به اطاعت کوي؛ هر کلی وکړ او ورته یې وویل چې: «ما هرڅه تاسي ته د قانون سره سم لیکلي دي په هر څه چې تاسي ښه پوهېږي اختیار یې لری». په دغه ډول محمد تقی خان د کرمانشاه د حکومت اجازه واخیسته او د آزادخان څخه رخصت سو. کله چې میرزا محمد تقی خان د ملازمانو او خپلو ملګرو سره کرمانشاه ته

⁴² ابوالحسن، محمد امین، گلستانه، مجمل التواریخ، (تهران: ابن سینا، ۱۳۴۴)، ص: ۳۰۴، ۳۰۷.

داخل سو، یوه اندازه د قبیلو مشران او مخور لکه مرتضي قلی خان زنگنه او نور د قومونو مشران د هغه لیدو ته ورغلل او د همدغه لیدني پر اساس د کرمانشاه خلکو اطاعت ته غاړه کېښېښوده.

اما د زنگنه د قبیلې څخه دوو کسانو د آزادخان په اړه ښه نیت نه درلود او د موقع په انتظار وه تر څو آزادخان ته سرخوړی جوړ کړي. له هغه جملې څخه یو مرتضي قلی خان زنگنه وو چې دپلار او نیکه څخه د قوم مشري وریاته وه او د خپل شوم فکر د عملي کولو له پاره ئې خپل د باور وړ کسان د وند قبیلې قومونو ته واستول او ډېر ژر ئې د وند په قبایلو کې ځان پټ کړ.

بل حیدرخان وو چې په "جامه بزړکي" باندي شهرت درلود. دی ډېر بد او شریر انسان وو، په پټه ئې د میرزا محمد تقی خان سره دښمني کوله او د کرمانشاه د یو څو مشرانو سره یې په پټه لیده کاته او خبري کولې او د خلکو رایه او نظر ئې د آزادخان له لوري خپل ځانته اړاوه.⁴³

حیدر خان "جامه بزړکي" د محمد خان زند سره په ارتباط کې وو او ویل کېږي چې محمد خان زند حیدر خان لمساوه او ددغه فسادونو سبب سوی وو. محمد خان زند د کرمانشاه پر قومندانۍ باندي د حملې نیت درلود. د حیدر خان هم دغه ټکي ته ښه پام وو. محمد خان همدارنگه پر محمد تقی خان باندي د حملې اراده درلوده، دا هغه حیدر خان دی چې د زنگنه طایفې مشر وو. دی یو کال مخکي له یو څه بومي طایفو سره یو ځای، پر کرمانشاه باندي د حملې پر وخت، د علي مردان خان بختیاري او آزادخان سره یو ځای سوی وو خو ورو ورو یې ځان د جنگ د میدان څخه ایستلی وو او خپلو غرنیو سیمو ته تښتېدلی وو. له دغه پېښي تر اوسه یو کال تېر سوی دی. حیدر خان د محمد خان زند له اهدافو خبر وو او د هغه سره یې د آزادخان پر زد ملګرتوب کاوه.

آزاد خان پر کرمانشاه د خپل واک ساتلو له پاره محمد تقی خان د پنځه زره (۵۰۰۰) سپرو پوځیانو سره هلته ځای پر ځای کړ. له بل لوري حیدر خان هم

⁴³ همایون همایون ص: ۳۰۶

پنځه دېرش زره (۳۵۰۰۰) نفره بومي او د نورو مختلفو قبیلو په ځانگړي ډول د لک قبيله او د کرمانشاه شاه وخوا خلک د آزادخان سره د مبارزې له پاره چمتو کړل. له همدې امله میرزا محمد تقی د بیړي په سبب د آزاد خان سره کړې وعده ماته کړه او د حیدر خان سره یو ځای سو. ددې کار په پایله کې ډېر خلک د غرونو، زهاب او حتی عراق په لور وکوچېدل، ډېر کورونه او مورچل وران سول د تگ راتگ لاري بندي سولې او زنګنه ځواکونه، چې د کوچېدو سره ئې علاقه نه لرله، مجبوره سول چې پر پوله باندي د محمد خان سره یو ځای سي.

حیدر خان زنګنه "جامه بزګي" د محمد خان زند سره اړیکې درلودې؛ یو څه وخت وروسته یې میرزا محمد تقی خان خپلي خېمې ته ور وغوښت او وې واژه مالونه ئې لوت کړل خپلوان ئې ځني بوتلل او وروڼه ئې له ځان سره بندیان کړل، خو د تقی خان وروڼه په دې بریالي سول چې د زندان څخه د سرحد په لوري وتښتي. له دوو ورځو وروسته محمد خان زند او حیدر خان د کرمانشاه کلا ته ننووتل.⁴⁴ په دې ډول د کرمانشاه کلا د محمد خان زند او حیدر خان لاس ته ورغله.

⁴⁴ جان، ار پیږي، تاریخ ایران بین سالهای ۱۷۴۷-۱۷۷۹ م. (تهران: ۱۳۶۵) ص: ۸۲-۸۳

د کمارج جنگ او د شېراز نیول (۱۷۵۴ م)

د کمارج کوتل د کازيرون د ښار د لاري پر سر واقع دی، کازيرون یو کوچنی ښار دی چې د شېراز لوېدیځ خوا ته په څلوېښت میله کې پروت دی. د خشت د مناطقو څخه شمېرل کېږي او خشت ته نژدې دی. پخوا ئې تنگ تُرکان باله.



د کمارج کاروان سراي او کوتل

لکه څرنګه چې مخکې په تفصیل سره ذکر سول، کله چې د کریم خان وراوه رستم خان د قُمشه په جنگ کې ووژل سو نو خپله د کوه گیلویه په لور و تښتېد او آزاد خان د هغه تعقیب کړ. کریم خان لږ څه وخت په کوه گیلویه کې تېر کړ؛ او وروسته کازيرون ته ولاړ، او د تازه دمه ځواکونو په راتلولو بوخت سو چې پر آزاد خان حمله وکړي او اصفهان د آزاد خان څخه ونیسي. نو آزادخان هم د پارس په لور راووت. کله چې کریم خان په کازيرون کې خپلې موخي ته ونه رسېدی، نو د خشت په لوري ولاړ، آزادخان هم د شېراز په لوري حرکت وکړ او ددې له پاره چې د کریم خان سره جنگ وکړي د خشت په لوري ولاړ چېرته چې کریم خان تللی وو.

مخکې ذکر سول چې کریم خان په کازيرون کې د ډېرو سختیو سره پوځ جوړ کړ تر څو شېراز ونیسي، مګر دغه هيله ئې تر سره نه سوه؛ ځکه چې په کال ۱۷۵۴ م کې د اګست یا سنبلې په میاشت آزاد خان مخکې له دې چې شېراز ته داخل سي د هغه قبایلو د یو لږ مقاومت سره مخ سو چې د شېراز په اطرافو کې اوسېدل.

دغو طایفو د دوه زره (۲۰۰۰) څخه ډېر پوځ نه درلود او د لښنیانو په نامه بلل کېدلې. د عبدالمطلب په نامه یو شخص، چې د کربالی سیمې وو، د ذکر سوي پوځ مشري کوله، داچې دی د کربالی سیمې وو نو عبدالمطلب کربالی ئې باله. هغوی د آزاد خان په مقابل کې په مقاومت لاس پورې کړ خو ډېره سخته ماته ئې وخوړله او د مرو و دشت په لور وتښتېدل. عبدالمطلب کربالی د ماتي نه وروسته د کریم خان سره د یو ځای کېدو په نیت د سیمې څخه وتښتېد. دغه جگړه د لښنیانو لخوا شروع سوله، خو د ډیرو لږ تلفاتو په ورکولو سره آزاد خان وگټله، که څه هم د آزاد خان د پوځ په مقابل کې نور مقاومتونه هم منځ ته راغلل خو هغوی ټولو ماته وخوړله. د شېراز ښار آزاد خان افغان ونيوی او افغاني ځواکونه ئې هلته ځای پر ځای کړل.

کریم خان زند د نصیرخان لاري څخه د مرستي غوښتنه وکړه اما نصیرخان د هغه غوښتنې ته جواب ورنکړ او مرستي ته ئې حاضر نسو. نصیر خان د شروع څخه د هغه سره همکاري نه کوله؛ ځکه چې آزاد خان د بندرونو (د خلیج پارس ساحلي ښارونه) حکومت ور منلی وو. نصیرخان په ښکاره ډول د آزاد خان اطاعت کاوه او د کریم خان په مقابل کې ئې بې پروايي ښودله. کریم خان هغه خپل تابع شمېرئ خو آزاد خان د عزت په سترگه ورته کتل نو له همدې امله د آزاد خان څخه راضي معلومېدی. نصیرخان لاري په ظاهره د آزاد خان اطاعت کاوه او تابع ئې وو، خو هیڅکله ئې ځان په قید کې نه راوستی. آزاد خان ته به ئې ددې له پاره سوغاتونه ور استول چې ده ته ئې د بندري ښارونو واک ورکړی وو. په ضمن کې ئې د ځان له پاره پوځ جوړ کړی وو، توجه ئې د لرستان خواته وه او نه ئې غوښتل چې هغې خواته بل څوک پر مختک وکړي. مخکې یې یادونه وشوه چه آزاد خان د کریم خان سره د مبارزې له پاره کازيرون ته ولاړ. د ۱۷۵۴م کال د سپتمبر په میاشت کریم خان او متحد ځواکونه ئې چې ډېره برخه یې ښار مېشته خلکو او د دشتستان وکړو جوړوله، د آزاد خان په مقابل کې ماته وخوړله او دې ته اړ سول چې ښار

پرېږدي او وتبتي. داخل کریم خان د خشت په لور و تبتېد او افغان ځواکونو هغه تعقیب کړ.

کریم خان د آزاد خان په مقابل کې د ډیرو ماتو خورلو وروسته د خشت حاکم رستم خان ته ورغی، چې هغه د آزاد خان په مقابل کې د جگړې له پاره وهڅوی. د رستم خان له لوري د کریم خان د پوځ د مصارفو په غاړه اخیستل په خپله یو قوي لمسون او تشویق وه. ددې ترڅنګ میرزا علي بېګ خورموجي د څلوېښت زره (۴۰۰۰۰) ټوپک لرونکو کسانو سره، او احمد شاه تنګستاني چې هغه ته ئې رئیس هم وایه د کریم خان سره یو ځای سول او د هغه ملاتړ ئې وکړ. په دې ډول کریم خان د هر ځلي نه زیات د آزاد خان په مقابل کې ځواکمن سو.

کریم خان له دې سببه چې د آزاد خان څخه ئې ډېرې ماتې خورلي وې خورا خواشینی وو؛ لکه څرنګه چې ځینو تاریخ لیکونکو په دې باره کې لیکلي دي:

"کریم خان د پرله پسې ماتو خورلو او د پرې کلا د لاسه ورکولو په اثر د ورپېښ تشویش او خپلو بې گټي هڅو ته په کتو سره ددې اراده درلوده چې یو وخت هندوستان ته ولاړسي او هلته د ایراني مهاجرو په منځ کې و اوسي."⁴⁵ یوازي د کریم خان د نوي متحدینو په ځانګړي ډول د رستم سلطان مرسته او په کلکه ملاتړ وو چې د کماج په کوتل کې ئې د آزاد خان د وړاندې تلو مخنیوی وکړ. په دې ډول د کریم خان پرېشانی ورکه سوله او بلاخر د ایران د پاچاهۍ پر تخت کېښېستی. پر دغه ټولو مرستو سربېره کریم خان بیا هم ثبات نه درلود. د هغه وخت په پر تله چې اصفهان ئې دلایه وتلی وو ډېر غمجن وو؛ ځکه په دغه ورځو کې مجبور وو چې پرله پسې وجنګېږي، اما د هر جنګ نه وروسته به ئې پر ماتو یوه بله اضافه کېده. اکثره وخت د کریم خان د خپلي ځاني سرېښندنې په مټ د کریم خان ځواکونو ته د تېښتي لار برابرېدله چې د آزادخان د ځواکونو د حملو څخه ځانونه وژغوري. د آزاد خان څخه د پرله پسې ماتو خورلو له امله کریم خان ته نور کومه هیله او امید پاته نه وو، د کریم خان له پاره په دغه وخت کې محمد خان زند د

⁴⁵ جان ار پيري تاريخ ايران

کرمانشاه او پارس تر منځ یو کوچنی امهد وو. څرنګه چې د کریم خان پوځ په ډېر حساس پړاو کېږي وو نو ئې هغه ځای د تېښتي له پاره په نظر کې نیولی وو؛ که چېرې ئې د خپل مقاومت آخري مورچل (کمارج) له لاس ورکړی وای کریم خان به بیا د آزاد خان پر ضد د پوځ د راتلولو او د ایران د مرکز د نیولو موقع له لاسه ورکړې وای. کریم خان په دغه کوتل کې علي مردان خان ته د ماتي ورکولو تجربه لرله، که چېرې کریم خان هلته ماته خوړلې وای، آزاد خان به دې ته اړ ایستلی وای چې وتښتي او د خوزستان له غونډیو او زاګراس د غرونو له لمنو څخه چریکي حملې وکړي، په دغه ډول به یې د پوځ راتولو او د پایتخت نیولو له پاره ډېر لږ امید درلودلای. خلاصه داچې، دا جنګ د کریم خان د نویو متحدینو په تلابن او هڅه واقع سو او د افغان پوځ د پرمختګ مخ ئې ونيوی.

د کمارج د کوتل لار د انسانانو د تګ راتګ له پاره تر ټولو سخته لار وه. د کمارج کوتل دوه میله اوږدوالی درلود، په ډېرو ځایو کې ئې په بره سره دومره ځای درلود چې په یوه وخت کې یو سړی تر تېرېدلای سوای. ددغه تنګي لاري شاوخوا هم جګو غرونو او لویو پریښو (سنگلاخونو) نیولې وه، ددغه طبیعي مشکلاتو سر بهره د رستم سلطان له لوري داسې یو جنګي پلان جوړ سوی وو چې له هغه ځایه تېرېدل ئې ناشونی کړی وه. رستم سلطان خپل ټوپک لرونکي څښتي جنګیالي د کوتل د غاړې د یوه سره تر بل سره د غټو پریښو شاته پټ کړي وه چې که افغان سپاره هلته ورسې. د کریم خان ځواکونه به له خپلو پټ ځایونو څخه حملې پر وکړي. فتح علي خان افشار چې د آزاد خان له غټو متحدینو څخه وو نابیره او مستقیماً پر دغه کوتل حمله وکړه او خپل ځان ئې د دښمن په دام کې واچاوه. ټول ځواکونه ئې په یو وار سره د دښمن تر ډزو لاندې راغلل، که څه هم هغوی مقاومت وکړ او د مقابل طرف یو څو کسان ئې ووژل، مګر بیا یې هم ماته وخوړله ولي چې د کوتل ستراتیژیک موقعیت له دښمن په لاس کې وو. په پایله کې هغه کسانو چې د پوځ په مخ کې وه شا ته زور وکړ او هغه چې د پوځ شاته وه د مرستي له پاره مخ ته د راتلو کوښښ وکړ. په دې ډول د پوځ نظم ګډوډ سو. کوم کسان چې ددې تنګي او مرکوبي لاري

څخه و هوارې دښتي په تېښته وو او و نه توانېدل د کریم خان د پوځ لخوا ووژل سول. د خشتي قوم قومندانانو په دغه جگړه کېني ځلانده برخه درلوده، ددې جگړې نقشه هغوی د سیمې څخه په پوره خبرتیا جوړه کړې وه.

د فتح علي خان د نابېرې او ناڅاپي حملې له امله د جگړې لوری د افغان ځواکونو پر ضد واوښت، ددې جنګ په پایله کې ویلای سو، که چېرې د کریم خان د نوي متحدینو (رستم سلطان او میرزا علي بېګ) ټینګار او استقامت نه وای، د کریم خان هغه خیال به رښتیا سوی وای چې هند ته ولاړ سي او د ایراني مهاجرو په منځ کې ژوند وکړي او نور د ایران نوم پر ژبه را نه وري. موسوی نامي د کمارج کوتل د هغه سختیو په باره کې لیکلي دي چې د آزاد خان د پوځ د ماتي سبب سولې.

موسوي نامي په دې اند دی چې آزاد خان د کمارج په کوتل کېني د کریم خان څخه پدې ماته وخوړله چې د خشت په سیمه کې د کمارج د کوتل لار د غرونو او کارو څخه ډکه وه. سربېره پردې دده د لیکونو څخه دا سرګندېرې چې د کریم خان نوی و متحدینو هم په دغه جگړه کې معلوم او مهم کردار درلود لکه هغه څلور زره (۴۰۰۰) د شتستاني ټوپک لرونکي. ویلای سو د کمارج په جنګ کېني کریم خان د رستم سلطان په مت بریالی سو. آزاد خان د شېراز په لور و خوځېد او د هغه مصلحتونو پر اساس چې ده سنجولې وه په شېراز کې تم نه سو او صالح خان بیات یې د خپل ځای ناستي په حیث د شېراز په حکومت وګوماره. صالح خان بیات په دې ونه توانېد چې د ښار څخه د هغه زندیه پوځیانو په مقابل کې چې د کمارج د جنګ څخه راګرځېدلي وه دفاع وکړي. د کریم خان عسکرو د شېراز ښار د سیل په شان محاصره کړ او په پای کې د ښار په نیولو بریالی سول. دا په خپل ذات کې د کریم خان له پاره ستره بریا وه. کله چې د شېراز ښار خلکو او مشرانو ولیدل په دې جنګ کېني بری د کریم خان په برخه دئ نو د ښار څخه د کریم خان د قوماندې مرکز حافظیه ته ولاړل. د شېراز د مخورو له جملې څخه میرزا محمد تقی، چې په اول کې یې پر کریم خان باور نه درلود، د کریم خان څخه د خلکو سره د ښه سلوک د وعدې په اخیستلو هغه ته د ښار د تسلیمېدو وعده ورکړه. په شېراز کې دوې

طایفي، بیات او لشنیان تر ټولو ځواکمن گڼل کېدل، هادي خان لشنی د ارگ د ساتندویانو په نامه د یوې ډلې مشري کوله او د هغه وعدي پر اساس چې دوی کریم خان ته ورکړې وه داسې یوه نقشه یې جوړه کړې وه چې د ښار دروازه به پرانیستې پرېږدي تر څو مخکې له دې چې آزاد خان خبر سي ښار د کریم خان په لاس ورسې. په دې ډول ئې دروازه پرانیستې پرېښودله او د ۱۱۶۷ هـ ق کال د صفری د میاشتی په دیارلسمه چې د ۱۷۵۴ م میلادی کال سره سمون خوري صالح خان بیات ووژل سو او ښار د کریم خان لاس ته ولوېد.

کاظم موسوی وايي: «آزاد خان بیرته شېراز ته وگرځېد او هلته ئې صالح خان بیات خپل ځای ناستی وټاکه او دی په خپله په ۱۱۶۷ هـ ق/ ۱۷۵۴ م د اصفهان په لورو خوځېد. کریم خان شېراز ته راغی د صالح خان بیات سره د سختي جگړې وروسته ئې ښار ونيوی. په دغه اړودورکي صالح خان ووژل سو.»⁴⁶

د کاظم موسوي د لیکنو څخه دا څرگندېږي چې شېراز د ډېرو سختو جنګونو وروسته د کریم خان لاس ته ولوېدی، د نامي اصفهاني د لیکنو خلاف چې وايي د



د شېراز کلا

⁴⁶ کاظم موسوی، دائرة المعارف بزرگ اسلامی (تهران: مرکز دائرة المعارف بزرگ اسلامی، ۱۳۶۹) جلد ۱، ص: ۳۲۲، س: ۲.

شېراز ښار د جنگ په سر کي په ډېره آسانی سره د کریم خان لاس ته ولوېد.
 "...د جنگ په سر کي هغه لکه آسمان جگه کلا کریم خان ته په لاس ورغله.
 د صالح خان کار ژر خراب سو، او د شاه میرعلی حمزه په حدودو کي شېخ علی
 خان د لاس په لکره وواژه او د شېراز ښکلی ښاري ونيوی."⁽⁴⁷⁾

⁴⁷ (موسوی نامي اصفهاني، محمد صادق. تاريخ کيی گشاه در خاندان زند. (تهران: انتشارات امير کبير، ۱۳۶۳) صفحه: ۴۶.

اصفهان څرنگه د آزاد خان له لاسه ووت

د ۱۷۵۴م کال د نوامبر په نه ویشمه کریم خان شهباز ونيوی، او دغه ژمي کي یې د پرېشانی په حالت د ښار په کابو کولو لاس پوري کړ. ځکه لا تر اوسه په اصفهان کي د آزاد خان پلویان موجود وه او کریم خان حکومت ته هر گړی تهدید او گواښ شمېرل کېدل. د شهباز خلک هم زړه نازره لېدل کېدل او په دې باندي ئې باور نه راتلی چي د کریم خان حکومت به ټینګ سي. د همدغه وضعیت سره سم آزاد خان افغان په اصفهان کي د ځواکونو په راټولو بوخت وو او تازه دمه ځواکونه یې د شهباز د بیرته نیولو له پاره آماده کړي وه او دې ته منتظر وو چي د ژمي موسم تېر سي او د جنگ موسم په پسرلی کي راورسېږي. د کریم خان د ځواکونو سربېره د محمد حسن خان قاجار ځواکونه هم د شا لخوا آزاد خان ته جدي گواښ وو؛ ځکه چي محمد حسن خان قاجار په دغه ورځو کي د شاه اسماعیل ثاني ملکرتیا کوله او همېشه به ئې آزادخان د شا لخوا تهدید کاوه. په یوه حساب افغاني ځواکونه په دغه وخت کي دوه ځایه په جنگ بوخت ول. آزادخان په شهباز او اصفهان کي د زند ځواکونو سره په جنگ مصروف وو له بل پلوه د زند ځواکونو یوه ډله د محمد خان په مشرۍ د آزاد خان د پوځ سره چي فتح علي خان افشار ئې مشري کوله په همدان کي په جنگ شروع وکړه. همدارنگه د ۱۷۵۵م کال د جنوري (دلو) د میاشت په پای کي احمدشاه بابا تر نیشاپور پوري پر مختک وکړ. نو پدې ډول آزاد خان له څو اړخونو څخه د دښمن تر فشار لاندې وو په خاص ډول بیا د شا لخوا د دښمن له جدي گواښ سره مخ وو نو د ناچارۍ څخه یې د استرآباد په لور شاتګ وکړ.

آزادخان سربېره پردې چي له څو اړخونو د زند او حسن خان قاجار تر حملو لاندې وو د احمدشاه بابا حرکت هم هغه تهدید کاوه، لیکن بیا هم د ۱۷۵۵م کال تر دوېي پوري یې پر اصفهان خپل واک وساته چي د اټکل له مخي د آذربایجان تازه دمه ځواکونه ورسره یو ځای سوي دي او ځواکونه یې نور هم ډېر سوي دي. مگر ناڅاپه ئې اصفهان پرېښود. دلته دا سوال پیدا کیږي چي آیا آزاد خان اصفهان ددې له پاره پرېښود چي پر شهباز حمله وکړي او یانې د کوم بل علت له مخي دا کار وکړ. د

یوه روایت پر اساس د آزاد خان څخه د مرستي غوښتنه وسوه چې شېراز ته ولاړسي، لیکن دی خپله هلته نه ؤي او خپل پر ځای فتح علي خان افشار د دولس زره (۱۲۰۰۰) جنگیالیو سره مخکي له مغي هلته لېږي. ازاد خان یوازي له ځانه سره شل زره (۲۰۰۰۰) پوځ درلود. بالاخره آزادخان د ۱۷۵۵م کال د نوامبر (قوس) په دیارلسمه د خپل ټول پوځ سره یو ځای د اصفهان څخه ووت. د جان آر پیري د لیکني پر اساس د آزادخان د پوځ شمېر په دغه وخت کي د اوه څلوېښت زره (۴۷۰۰۰) په شاه وخوا کي اټکل سوی دی.

جان آر پیري زیاتوي او لیکي:

"آزاد خان مخکي له دې چې له اصفهان حرکت وکړي د جلفا د ارمنیانو څخه شل زره (۲۰۰۰۰) تومنه واخیستل خود خپل فرانسوي طبیب په منځګړیتوب ئې د اروپایانو څخه هیڅ وانه اخیستل". دا طبیب چې نوم ئې سیور سیمون (Sieur Simon) وو د فرانسې پټ جاسوس وو، او په دې اخیږي وختو کي اصفهان ته راغلی وو. په طبابت کي ئې د مهارت درلودلو او یو ځل یې د آزاد خان ژوند ژغورلی وو. جان آر پیري وایي چې ذکر سوی مبلغ د جلفا د خلکو څخه نه دی اخیستل سوی. د فرانسوي طبیب⁴⁸ منځګړیتوب هم په سرچینو کي واضح او ښکاره نه دی څرنگه چې آزاد خان په ایران کي د مطلقه سلطنت خاوند وو او د افغاني او ایرانی شاهانو خزانه ئې په لاس کي وه نو و هغو پیسو ته یې ضرورت نه درلود.

بل نظر دادی چې آزاد خان شېراز ته ددې له پاره حرکت و نه کړ چې کاشان ته ئې د تلو اراده درلوده. ځکه هلته فتح علي خان افشار چې د آزادخان متحد وو د زند او قاجار پوځ تر برید لاندې راغلی وو نو له همدې سببه ئې د کاشان په لور حرکت وکړ. کریم خان دغه وخت پر کرمان برید کړی وو څرنگه چې یې کاشان ته د آزاد خان د تلو واورېدل د څلور ورځني مزل نه وروسته ئې په ناڅاپي ډول خپل د حرکت لوری د اصفهان خواته واړاوه. آزادخان خپل ټول پوځونه د کاشان په لوري

⁴⁸ جان، ار پیري، تاریخ ایران بین سالهای ۱۷۴۷-۱۷۷۹م. (تهران:- ۱۳۶۵)ص: ۸۹.

خوځولي وه اما يوه اندازه ډېر لږ پوځيان ئې په اصفهان كې پرې ايښي وه. نو كريم خان موقع مناسبه وليده او خپل ډېره برخه پوځ ئې د اصفهان په لور وخوځاوه، د يوه روايت پر اساس په اصفهان كې د آزاد خان د پاته پوځيانو شمېر تر درې سوه (۳۰۰) كسانو ډېر نه وو. دغه كسانو هم د آزادخان سره خيانت وكړ او په پټه ئې اصفهان و كريم خان ته تسليم كړ.

په دغه ډول د ۱۷۵۵م كال د دسمبر په نهمه او لسمه د جدي د آزاد خان د تگ څخه يوه مياشته وروسته اصفهان بېله كوم مقاومت څخه د كريم لاس ته ورغئ. كريم خان هم د دوو ورځو له پاره هلته پاته سو او په دغه دوو ورځو كې دومره موقع په لاس ورغله چي د ښار د خلكو څخه اته ويشت كسان د افغانانو سره د همكاري په تور اعدام كړي. وروسته له دې د آزادخان په تعقيبولو پسي ووت. په همدغه وخت كې چي كريم خان اصفهان په نيولو بوخت وو ، د آزاد خان ځواكونه په تهران كې وه، د آزاد خان د نه موجوديت تشه په سيمه كې د دوو رقيبو ډلو ځانگړې توجه جلب كړې وه. دې ډلو د آزاد خان په نه موجوديت كې هر يوه ځان ډېر لوی قدرت باله. آزاد خان مخكې د ۱۷۵۶م كال د شروع څخه اروميه ته حرکت وكړ تر څو د محمد حسن خان د بريد په مقابل كې د ارومې څخه دفاع وكړي.

د مجمل التواريخ ليكوال، ابوالحسن محمد امين گلستانه، په لاندی ډول روايت كوی:

" آزاد خان د ماتي خورلي پوځ سره اصفهان ته ستون سو (مقصد د كمارج د جگړې څخه په شېراز كې) او د خېمو په درولو او د جنگ د وسايلو په چمتو كولو مشغول سو. په دغه وخت كې خبر سو چي محمد حسن خان قاجار د آذربايجان په لور د اروميه د نيولو په نيت حرکت كړی دی. د اروميه په كلا كې د آزادخان حرم، ښځي، افغان مشران او د آزادخان ځواكونه اوسېدل. آزادخان د دې خبر په اورېدو سره بې اختياره خپل لښكر د محمد حسن خان د مخنيوي لپاره د ارومې په لور و خوځاوه. د ارومې كلا ته نژدې دا معلومه سوه چي محمد حسن

خان د کلا د محاصرې کولو په حالت کې دی، افغان پوځ ته د صبر کولو وخت پاته نه وو او جنگ یې پیل کړ او د قاجار د لښکرو سره مخ سول. وروسته له یوې خونړي جگړې محمد حسن خان بری وموند او افغان پوځ ماته و خورله".⁴⁹

د افسوس ځای دادی چې ددې ماتي وروسته د آزادخان دوستان او پلویان لکه فتح علي خان افشار، شهباز خان دنبلی او د آذربایجان نور مشران د محمد حسن خان قاجار خدمت ته ورغلل او د هغه خدمت کولو ته یې غاړه کښېښودله، اما آزاد خان دیوې غټې ټولې سره د بغداد په لور حرکت وکړ. په دې ډول د صفوي او افغان هوتک شاهانو مرکز یو ځل بیا سقوط وکړ او هغه چا چې د هوتکیانو د افتخار ډکه دوره بیا را ژوندۍ کوله د خپلو پوځیانو د خیانت له امله ماته وخورله. هر هغه څه چې تر دې ځایه د آزادخان او دښمنانو په باره کې بیان سول یوه بله خبره هم واضح کوي هغه داچې د زند او قاجار پوځونو دا جرأت نه درلود دا فغان ځواکونو سره د جنگ په میدان کې مخامخ سي ولي چې افغانان په جگړو کې ډېر لږ له ماتي سره مخ سوي وو.

کریم خان زند او احمدشاه ډراني

جان آر پیري امریکایي لیکوال د خپل کتاب کریم خان زند د درېیم فصل په ۲۰۶ صفحه کې لیکي:

"ډراني پاچا (احمد شاه بابا) د کریم خان سره د دوستۍ داسې تړون امضا کړ چې د هغه له مخه به دغه دوه ځواکمن شخصیتونه د نادر افشار د وخت امپراتوري پخپلو مینځو کې سره تقسیم او وېشي. ددغه معاهدې پر اساس دواړو دا ومنل چې د افغانستان او ایران د خاوري ترمنځ به د خراسان سیمه حایل (Buffer) وي"

بیا هم جان آر پیري د ترکیې د ثبت سوو اسنادو (Foreign, Turkey State Paper, Series) پر اساس راوړي «د راپورونو پر اساس کریم خان ته د احمد شاه

⁴⁹ ابوالحسن، محمد امین، گلستانه، مجمل التواریخ (تهران: ابن سینا، ۱۳۴۴)، ص: ۳۱۶

بابا له لوري دوستانه لیکونه راتلل، هغه وخت چې احمد شاه په نیشاپور کې وو. هغه کریم خان د گډو عملیاتو له پاره، د دې (آزادخان ته په ناوله الفاظ خطاب کول) پر ضد، تشویقوی او وعده ورکوي که چېرې د هغه (احمد شاه دراني) سره د ایران په نیولو کې مرسته وکړي هغه ته به پوځ او پیسې ورکړي. د احمد شاه دراني ددغه پیغامونو په جواب کې کریم خان دوستانه جو ابونه ورکول خو بېله کومې وعدې.⁵⁰ «

په دغه وخت کې یعنی د ۱۷۵۴م، ۱۷۵۵م کلونو تر منځ د خراسان ایالت د افغانستان د دُرانیانو د امپراتورۍ لخوا اداره کېده او د لُت او کافر دښتونو د دُرانیانو د امپراتورۍ او آزادخان تر واک لاندې سیمو طبیعي سرحدونه جوړکړي وه. د آزادخان سیمې د ایران د غرب څخه بیا تر آذربایجان او گُردستان پورې رسیدلې. په یاد سوي کلونو کې دا آوازې ډیرې تودې وې چې احمد شاه دُرانی به د ایران پر لوبډیځ باندې حمله وکړي. د کره تاریخي اسنادو له مخې احمدشاه بابا د ۱۷۵۵م په پسرلي کې نیشاپور ته متوجه کېږي او د هغه کال په دویمې کې د مشهد ښار محاصره کوي. پنځه میاشتې وروسته د مشهد ښار سقوط کوي او شاهرخ او امیران ئې احمدشاه دُرانی ته تسلیمېږي. د ۱۷۵۵م په پسرلي کې نیشاپور نیسي او شاهرخ د خپل لاس پوځي په حیث په مشهد کې حاکموي. د غرب څخه د بیرته تلو په لار کې احمدشاه بابا خپل یوه ډله پوځیان د شاه پسند خان اساکزي په مشرې د هغه تښتېدلو ابدالیه خلکو د نیولو له پاره وگومارل کوم چې د نیشاپور څخه د سبزوار په لور تښتېدلي وه. دغه ډله افغان پوځیان چې تعداد ئې څو سوو ته رسیده په ناڅاپي ډول د محمد حسن قاجار له منظم پوځ سره مخ سوه او سخت وځپل سوه. همدا علت وو چې احمد شاه دُرانی داسې پرېکړه کوي چې نور به د ایران لوبډیځ لوري ته د پرمختګ څخه تېرېږي او د ۱۷۵۵م کال په مې کې یې امیرخان قزایي د خپل لاس پوځي په حیث په خراسان کې وگوماري او دی خپله د هرات له لارې د کندهار خواته وخوځېدی.

⁵⁰ جان ر پیری: کریم خان زند، د ایران تاریخ ۱۷۴۷-۱۷۷۹ ص ۲۰۶.

دا ډېره ناشونې ده چې احمدشاه بابا د اصفهان په لور د تگ او د اصفهان د نیولو اراده کړې وي؛ ځکه چې احمد شاه بابا په دې پوره پوه وو چې آزاد خان په هغه وخت کې په اصفهان او شهرز کې وو او ځان ئې د ایران پاچا اعلان کړی وو. د احمد شاه بابا د امپراتورۍ اخیري غربي سرحدونه خراسان (نیشاپور او سبزوار) وه چې د افغانستان او ایران تر منځ ئې طبیعي پوله هم جوړه کړې وه.



د احمد شاه ډراني او آزادخان افغان تر واک لاندې سیمې

۱۷۵۳-۱۷۵۵ م

څلورم څپرکی

آزادخان افغان او محمد حسن خان قاجار



محمد حسن خان قاجار

د محمد حسن خان قاجار لنډه پېژندنه

د ايران د تاج او تخت يو بل مدعي او غوښتونکی محمد حسن خان قاجار وو. محمد حسن قاجار د قاجاريانو د سلسلې د مشرانو له جملې څخه شمېرل کېدی، پلار ئې نادرافشار وژلی وو، محمد حسن خان قاجار ددې موقع په انتظار وو چې د خپل پلار د لاسه تللی مقام بيا راژوندی کړي؛ ځکه چې پلار ئې د خپل قوم مشر وو. د نادر افشار وژل کېدلو، محمد حسن خان قاجار خپلې پخوانۍ هيلې ته نژدې کړی وو، خپلې هيلې ته د رسيدو په لار کې يې يوازنی خند آزادخان په نظر ورتلی. مور د لته دغه موضوع تر څېړنې لاندې نيولې ده او په شروع کې به دی معرفي کړو.

محمد حسن قاجار د فتح علي خان قاجار زوی دی. پلار يې، په ۱۷۲۶ م، ۱۱۳۹ هـ کال، نادر افشار د مشهد د ښار د باندي وواژه. محمد حسن خان د خپل پلار د وژل کېدو په وخت کې ۲۲ کلن وو او د ترکمنانو سره اوسېدی وروسته د علي شاه (د ابراهيم شاه ورور چې په خراسان کې ئې سلطنت کاوه او د دولت سره يو ځای سو او د حکومت پر کار وگمارل سو. هلته له يو څه وخت تېرولو يې، د يوه کوچني علت له امله، د علي شاه سره اختلاف پيدا سو او يو سهار بېله دې چې علي شاه ته خبر ورکړي د خپلو ملگرو سره يو ځای د خپل وطن په لور په تېښته ولاړ.⁵¹

د آزادخان مبارزه د محمد حسن خان سره په کال ۱۱۶۸ هـ ق، ۱۷۵۴ م پيل سوه. ددې د مخه دی د علي شاه او کریم خان زند سره په جنگ بوخت وو. په کال ۱۱۶۵ هـ ۱۷۵۱ م کله چې کریم خان له آزادخان افغان په شېراز کې جنگ کاوه، محمد حسن خان له حاج جمال فومني سره چې د گيلان مشر او حکمران وو، جنگ وکړ او مات يې کړ خو وروسته يې د گيلان حکومت بيرته حاج جمال ته ورکړ. په ۱۱۶۶ هـ ۱۷۵۲ م کریم خان له محمد حسن خان قاجار سره په استرآباد کې جنگ وکړ. په دغه وخت کې کریم خان زند غوښتل مازنداران او استرآباد ونيسي نو د قزوین او گيلان له لاري مازنداران ته ولاړ او محمد حسن خان له مازنداران څخه استرآباد ته راغی، کریم خان په حسن خان پسي استرآباد ته ولاړ او محاصره يې کړ.

⁵¹ ابوالحسن، محمد امين، گلستانه، مجمل التواريخ (تهران: ابن سینا، ۱۳۴۴)، ص: ۴۶۹

همدلته وو چې گاوندیتوب اغېز وکړ. ترکمن قبیلې له قاجاري قبیلې سره د نژدې والي له امله له نوموړي قبیلې سره مرسته وکړه. استرabad ته راغلل او د کریم خان اردو ئې دري وړي کړه. په پایله کې کریم خان ماتي وخوره او د تهران خواته ولاړ او محمد حسن خان مازنداران ته متوجه سو.

د نادر افشار په ژوند کې محمد حسن خان قاجار د دغسي نوم او نښان څښتن نه وو لکه وروسته چې ئې کوم شهرت لاس ته راوړی. ډېر وخت به په پټه گرځېدی، د نادر افشار مرگ د هغه د بري له پاره یوه وړوکې دروازه پرانیستله، په شروع کې ئې د احمدشاه ابدالي سره مخالفت شروع کړ خو په کال ۱۷۵۵ م کې ئې په خراسان کې ماته وخورله.

د آزادخان مبارزې د محمد حسن خان قاجار سره د ۱۱۶۸/۱۷۵۴ هـ

په کال ۱۷۵۴ م/۱۱۶۸ هـ کیلان د آزادخان افغان په ولکه کې وو. عبدالعلي خان خراساني او خانچي خان افغان د آزاد خان له لوري د کیلان د پولو په ساتلو باندي کمارل سوی وو. په دغه وخت کې محمد حسن خان قاجار د اوه زره (۷۰۰۰) پوځ سره پر عبدالعلي خان او خانچي خان افغان برید وکړ او د آزادخان پوځيان ئې په ډېره اندازه قتل او یا بندیان کړل. عبدالعلي خان او خانچي خان افغان د رشت په لوري تېښته وکړه. په دغه ډول د آزادخان افغان او محمد حسن خان تر منځ جنګونه شروع سول.⁵²

أرومیه د آزادخان او محمد حسن خان د جګړو په لمبو کښي

څرنګه چې مخکي ذکر سول محمد حسن خان قاجار په ۱۷۵۴ م/۱۱۶۸ هـ په کیلان کې د آزادخان پر کمارل سوو کسانو بریالی سو. وروسته د آذربایجان د نیولو په فکر کې سو. نو په همدې اساس په کال ۱۷۵۵ م/۱۱۶۹ هـ کې أرومیه ته د طالش او مغان له لاري متوجه سو.

⁵² ابوالحسن بن محمد امين گلستانه، مجمل التواريخ، (تهران: ابن سینا، ۱۳۴۴)، ص: ۴۷۱

حسن خان په مغان کي کاظم خان قراچه داغي پل لوري ته جلب کړ او دواړه يو ځای د تېريز په لور وخوځېدل. محمد حسن خان، کاظم خان قراچه داغي ته د هغه ټول مال، اسباب او کورنۍ د يو ځای کېدلو په شکرانه وسپارل او د اولس زره (۱۷۰۰۰) پوځ سره د اروميه په لور وخوځېد او ښار ئې محاصره کړ. دا خبر آزادخان ته په داسي وخت ورسېد چې په اصفهان کي وو. حسن خان مخکي له دې چې گيلان ته ولاړ سي دغه سيمې ته توجه اړولې وه، آزادخان د محاصرې د خبر سره سم خپل پوځ ورغوښت او د ۱۷۵۵ م کال د اپريل د مياشتې په پنځلسمه نېټه يې چې ۱۱۳۴ هـ ش د ثور د مياشتې د شپږمې نېټې سره سمون خوري د اصفهان څخه حرکت وکړ او دغه وو چې يوه لويه جگړه ئې پيل کړه.

حسن خان قاجار چې د آزاد خان د راتلو واورېدل بېره ئې ډېره سوله که څه هم د خپل آردلاني ملگرو په لمسون يې د اروميه په محاصره لاس پوري کړی وو. د مجبورۍ له مخې ئې خپل جنګي پلان ته بدلون ورکړ، په داسي ډول چې څلور زره (۴۰۰۰) کسان ئې د اروميه کلا محاصرې د ادامې له پاره پرېښوول او خپله د آزادخان د مخنيوي له پاره د جون د مياشتې په نيمايي (سرطان) کي د آزادخان د لښکر په لور وخوځېد او د اروميه څخه شپږ فرسنگه ليرې هغوی ته ورسېدی. په دغه جگړه کي مختلفو قومونو د محمد حسن خان قاجار ملګرتيا کوله، لکه بغايري قاجار او خلاجي قومونه. محمد حسن خان د جنگ ميدان د آزادخان په مقابل کي په خاص ډول چمتو کړی وو. د جبهې په ښي خوا کي قاجاري خان او ورسره بغايري متحدان عباس او علي قلي خان هر يوه د زرو پياده او سپرو سره قرار درلود. د لاري مسير ئې علي خان خلجي ته سپارلی وو، او اوه زره (۷۰۰۰) نورو کسانو د محمد ولي خان قاجار په مشرۍ له دغه ځواکو ملاتړ کاوه. ده خپله د خپلو خاصو غلامانو (لشکريان) سره د جنگ په کرښه کي پر يوې لوري غونډۍ ځای ونيوی. ددوی په مقابل کي آزادخان هم په خاص ډول سره خپل پوځ ترتيب کړی وو، په شروع کي هر چا چې د جنگ حالت ته کتل دابه ئې ويل چې بری د آزادخان دی، د پوځ نظم ئې په داسي وو: د پوځ په ښي خوا کي فتح علي خان افشار

د خپلو آذربايجاني پوځيانو سره قرار درلود. همدارنگه د پوځ په کيڼ اړخ کي قلندر خان افغان د خپلي ازبک او افغان ډلي سره په مورچل کي ناست وو. داسي ښکارېده چي حسن خان قاجار په ډېر ژر ميدان پرېږدي ماته به خوري او آزادخان به بری ومومي. د آزادخان پوځيان په ډېره دلاوری سره د جنگ ميدان ته داخل سول، د محمد حسن خان پوځ د هغوی په مقابل د جگړې توان په ځان کي نه ليدی او هر کړی دا امکان وو چي هغوی به ډېره ټينگه ماته وخوري.

اما هغه څه چي د آزادخان د ماتي سبب سوه د هغه د متحدو قومندانانو د جملې څخه د يوه قومندان ناخواني او پر وعده باندي نه درېدل وه. هغه قومندان شهباز خان دنبلي وو او د هغي ډلي آذربايجانيانو مشري ئې کوله کوم چي په فتح علي خان افشار پوري تړلي وو. دی د خپل پوځ سره د قاجاري خان سره يو ځای سو، او د آزادخان نور ځواکونه ئې هم د ځان سره ملگری کړل چي ددې کار په پايله کي آزادخان ماته وخوړله. محمد حسن خان هم د خپلو ملگرو سره د محاصرې د ادامې له پاره وخوځېدی. سربېره پر دې چي د کومکي ځواکونو امېد موجود نه وو مگر يوسف خان هوتک بيا هم د حسن خان قاجار په مقابل کي څو ورځي مقاومت وکړ. بالاخره يوسف خان هوتک وليدل چي هيڅ مرسته نه ورته رسېږي او په ډېر سخت حالت کي راگېر دی نو يې د دښمن د ځواکونو په مقابل کي د سياسي تدبير څخه کار واخيست. په ۱۷۵۵م کال د جولای په مياشت، ۱۱۳۴ د اسد پر اتمه يې د اروميه کلا د روغي جوړي له لاري تسليم کړه، دی او دوه ډلي افغانان او ازبک جنگيالی چي تعداد ئې څلور زره (۴۰۰۰) کسانو ته رسیده او همدارنگه د ټولو افغاني کورنيو سره چي تعداد تر څلور زرو (۴۰۰۰) زيات وو په ځانگړی احترام سره د مازنداران په لور وکوچېدل تر څو هلته مېشت سي. په دغه ډول اروميه حسن خان قاجار ونيوله.

د اصفهان نيول د محمد حسن قاجار په لاس

دې ټکي ته مو اشاره وکړه، کله چې آزاد خان د محمد حسن خان قاجار سره په آذربايجان کې په جنگ بوخت وو، کریم خان دغه موقع مناسبه وگڼله او اصفهان ئې ونيوی. په دغه وخت کې د اصفهان اوضاع ښه نه وه هلته قحطي وه او غله کمه وه، چې دا ستونځه خپله پر اصفهان د ډېرو حملو څخه پيدا سوې وه. د ښار خلک اړوه چې د ښار د فاتحينو سره همکاري وکړي چې هر يوه کوښښ کاوه چې ځان له مخني څخه د خلکو په سترگو کې ښه ښکاره کړي. خلک له دغه حالت څخه په تنک راغلي وه، جان آر پيري اشاره کوي:

«د ۱۷۵۶م د مارچ په شلمه د محمد حسن خان له لوري يو استازی د نوروژ د جشن په نمانځنه د اصفهان ښار ته د کریم خان سره د ليدو له پاره ورغی. ده د ځان سره ئې يو وړانديز هم درلود، په دغه وړانديز کې راغلي وه که چيري کریم خان د درېيم شاه اسماعيل پاچاهي چې د محمد حسن خان سره اوسېدی د ايران په هغه پاته برخه کې چې د محمد حسن خان تراک لاندې ده په رسميت سره وپېژني، نوبه ئې د گرمسير سيمو د بېگلريکي (نایب الحکومه) په حيث ټاکنه ترتيب کړي، چې غير له دې څخه دي بيا د ډيري لري مهرباني توقع هم نه لري».⁵³

کریم خان په دې شرايطو غير له دې څخه د محمد حسن خان قاجار و غوښتنو ته د نه جواب ووايي بله چاره نه درلوده. کریم خان د خپل پوځ ډېره برخه له ځانه ناراضه کړې وه او ډېر هغه پوځيان چې دوه کاله مخکې ئې د پارس له گرمسيرو سيمو د خدمت له پاره نيولې وه د خدمت د پرېښودلو غوښتونکي وه.

په دغسې بحراني اوضاعو کې او د محمد حسن خان د ضرب الاجل سربېره، کریم خان په دې باندي وتوانېد چې خپل ناراضه پوځيان راضي کړي او د محمد حسن خان سره جنگ وکړي. د جگړې په درو څلور ورځو کې خلکو ډېر زيانونه وليدل او تر ډېر فشار لاندې وه. کریم خان هم ځواکونه ورو ورو له لاسه ورکړل او کمزوری سو او پوځيان ئې د ښار د باندي تيت او پرک سول. کریم خان نور ددې

⁵³ جان، آر پيري، تاريخ ايران بين سالهای ۱۷۴۷-۱۷۷۹م. (تهران: ۱۳۶۵) ص: ۹۴.

توان نه درلود چې د محمدحسن خان د پوځ سره مقابله وکړي. د محمد حسن قاجار ځواکونو د اصفهان ښار محاصره کړ. محمد حسن خان قاجار څو ورځې د "کاشان" په شاوخوا کې تېرې کړې، ځکه چې کریم خان د جنگ توان نه درلود. حسن خان خپله بریا حتی گنېلې وه. کریم خان د محاصرې د زغملو توان په ځان کې نه لیدي، نو یوه ډله پخواني زند جنګیالي یې له ځانه سره ملګري کړل او د اصفهان له ښاره ووت او د گلون آباد په لور چې د یزد څخه ئې څو فرسخه فاصله درلوده وخوځېد. محمد حسن خان چې په کاشان کې وو په خپل مخ کې بل خنډ نه لیدي؛ ځکه چې اصفهان قاجاري ځواکونو محاصره کړې وو او کریم خان هم د گلون آباد په لور تللی وو. د ۱۷۵۶م کال د اپریل د میاشتي په اوله محمد حسن خان د کریم خان پاته کوچني ځواکونه مات کړل او هماغه ورځ بېله دې چې له نور مخالفت او مقاومت سره م سي د اصفهان ښار ته ننووت.⁵⁴

د اصفهان نیول د آزادخان په لاس دوهم ځل

کله چې اصفهان د کریم خان د لاسه ووت له خپل دوه درې زره پلویانو سره یې د شېراز په لور شاتګ وکړ. لس ورځې وروسته د شېراز ښار ته داخل سو، د شېراز ښار خلکو او پوځیانو د ندرخان په شمول چې تر اوسه پوري کریم خان ته وفاداره وه د هغه هر کلی وکړ. کریم خان د ندر خان سره د شېراز د ښار په ټینګښت لاس پوري کړ. په دغه وخت کې محمد حسن قاجار د اصفهان ښار پوره تر خپل واک لاندې راوستی وو، او پر هغه څه یې چې د کریم خان څخه پاته وه، چې هغه کم خاص څه نه وه، ځان مشغول کړی وو. د ځینو تاریخ لیکونکو د بیان پر اساس محمدحسن خان قاجار د اصفهان پر خلکو باندي ډېر درانه مالیات وضع کړي وه، د جلفاد ارمنیانو څخه ئې اته زره (۸۰۰۰) تومنه وغوښتل. ارمنیان د خپل کمزوري اقتصاد له امله ونه توانېدل چې ذکر سوی مبلغ پوره کړي او هغه ته ئې تسلیم

⁵⁴ جان، ار پيري، تاريخ ايران بين سالهای ۱۷۴۷-۱۷۷۹م. (تهران: ۱۳۶۵) ص: ۹۵

کړي. د کلیساوو ټولې ذخیرې او زېورات ئې خرڅ کړل مگر بیا هم یاد سوی مبلغ پوره نه سو. دغه ډول د ټولني پر ټولو قشرونو ئې ظلم کاوه، له همدې امله د پناه وړنکو سیل د جلفا او اصفهان څخه د کرمان، خراسان، یزد او د عراق په لوري جاري سو.⁵⁵ حسن خان قاجار په اصفهان کي د خپل واک په موده کي په خپلو سترگو او پرېشانه فکر سره د آزادخان ټول حرکتونه او عملیات څارل. د ۱۷۵۶م کال د می په میاشت آوازه گڼه سوله چي آزاد خان د اصفهان د نیولو له پاره رشت ته پوځ استولی دی او د نوي حملې له پاره ځان چمتو کوي، خو دا یوازي یوه آوازه وه، ځکه آزاد خان د اصفهان خواته نه وو تللی. په هر صورت د حسن خان بېره او تشویش چي یوازي د آزادخان له لوري وو څه کم سو.⁵⁶ د ۱۷۵۶م د جون په میاشت محمد حسن خان پر شېراز باندي د حملې له پاره موقع مناسبه وبلله، نو د اصفهان حکومت یې امیرگونه خان ایرلوی افشار ته پرېښود او خپله بېله کوم مقاومت او خنډه د پارس ایالت ته داخل سو، خو د شېراز د نیولو له پاره ئې هڅي ناکامه سولې او ډېر ژر بیرته اصفهان ته ولاړ. دا ځل ئې اصفهان ته تگ یو بل علت هم درلود، هغه داچي خبر ورته راوړسید چي آزادخان د اصفهان لورته راځي.

حسن خان قاجار ته خبر رارسېدلی وو چي آزادخان او فتح علي خان د یو غټ پوځ سره ترقم پوري رارسېدلي دي. محمد حسن خان د ناچارۍ له مخي د شېراز څخه ډېر ژر ځان اصفهان ته ورساوه چي د اصفهان ساتنه وکړي. د ۱۷۵۶م د جولای د میاشتي په یوولسمه د خپل اته زره (۸۰۰۰) کسيز پوځ سره یو ځای اصفهان ته داخل سو. د نصیر خان لاري څخه ئې د شیراز د ساتني غوښتنه وکړه، د نصیر خان له لوري ئې غوښتنه ومنل سوه. نصیر خان د شېراز په لور حرکت وکړ خو مخکي له دې چي شېراز ته ورسیري د آزادخان له لوري د حسن خان د ماتې ئې واورېدل او ددې پر ځای چي شېراز ته ولاړ سي بیرته داراب ته ولاړ.⁵⁷ سربېره پر دې

⁵⁵ جان، ار پيري، تاريخ ايران بين سالهای ۱۷۴۷-۱۷۷۹م. (تهران:- ۱۳۶۵) ص: ۹۵

⁵⁶ همان، ص: ۹۶. گلشن مراد

⁵⁷ جان، ار پيري، تاريخ ايران بين سالهای ۱۷۴۷-۱۷۷۹م. (تهران:- ۱۳۶۵) ص: ۹۶

چې حسن خان د لسو ورځو په جريان کي په اصفهان کي وتوانېدی چې د اته لس تر شل زره (۲۰-۱۸) په شاوخوا کي جنګي لښکر آزادخان سره د جګړې له پاره چمتو کړي مګر بياني هم د آزادخان په مقابل کي ماته وخوړله. د ماتي وروسته د کاشان په لوري وخوځېد. ويل کيږي چې دا ځل آزادخان څلوېښت زره (۴۰۰۰۰) جنګيالي لرل. محمد حسن خان قاجار په دې پوهېده چې د آزادخان د پوځ سره د جګړې توان نلري، نو خپل ځواکونه ئې کاشان ته بوتلل او له هغه ځايه د کوه نمک د شرقي څنډې څخه يې د فېروزکوه او ساري خوا ته ځان ورساوه. ددې په مقابل کي آزاد خان خپل پرمختګ ته د اصفهان په لور ادامه ورکړه. آزاد خان د دوهم ځل له پاره په ډېر لږ وخت کي يعني د ۱۷۵۶م د اګست د مياشت په نيمايي کي په دې بريالی سو چې اصفهان ونيسي او د اصفهان پر شاهي تخت کښېني. په دغه ډول محمد حسن خان قاجار چې ځان ئې په ايران کي تر ټولو ځواکمن شخص باله د آزادخان څخه ماته وخوړه او تېښته يې وکړه.

د گيتي گشا د تاريخ خاوند، د اصفهان د نيولو پېښه د لور تفصيل سره ورته بيان کړې ده او په دې باور دی چې "محمد حسن خان قاجار د آزادخان سره د مقابلي توان نه درلود او د آزاد خان بېره ئې هر گړې په زړه کي وه، ددې خبري شاهد دا دی چې حسن خان قاجار امېرګونه خان افشار په اصفهان کي پرېښود او په خپله د پوځ سره د پارس په لوري ولاړ.⁵⁸"

د نامي اصفهاني نظر بيا د جان آر پيري له نظره څخه بېل دی او وايي چې: «حسن خان قاجار اصفهان ته ولاړ، اصفهان ته د ننوتلو وروسته ئې دا خبر واوږېد چې آزاد خان عراق ته حرکت کړی دی او وروسته له دې غواړي چې پر اصفهان حمله وکړي. له همدې امله حسن خان قاجار خپله توجه د دارالسلطنت څخه وکاشان ته واړاوه. دوې درې ورځې ئې په کاشان کي تيري کړي وې چې د آزادخان د پوځ مخکښان د قُم ښار ته ورسېدل. حسن خان قاجار ته خپل ځان د افغان پوځيانو په مقابله ضعيف او کمزوری ښکارېده هغه وو چې د

⁵⁸ ميرزا محمد صادق موسوی اصفهانی (نامی): د گيتي گشا تاريخ، څلورم چاپ ۱۳۶۸ز

سياه کوه له لاري د مازنداران په لوري وتښتېد». ⁵⁹

دوهم ځل له پاره چې آزادخان افغان د اصفهان د سلطنت پر تخت کښېناست نيت ئې نه وو چې د ډير وخت له پاره په اصفهان کي پاته سي په چټکي سره ئې د اصفهان داخلي اوضاع سم کړه وروسته ئې پوځ چمتو کړ او د مازنداران (ايران شمالي خواته موقعت لري) د نيولو په نيت ئې د مازنداران په لور حرکت وکړ. په دغه سفر کي آزادخان د گيلان په نيولو باندي بريالی سو. گيلان په دغه وخت کي د اميرگونه خان افشار په واک کي وو، لکه څرنګه چې مخکي وويل سول اميرگونه افشار د محمد حسن خان قاجار لخوا د گيلان په ساتلو کمارل سوی وو. د آزادخان په راتګ سره اميرگونه خان افشار د مازنداران په لور وتښتېد او گيلان آزاد خان ونيوی.

د ايران پر شمالي ايالتونو د آزادخان پوره واکمني

لکه څرنګه چې مخکي يادونه وسوه آزادخان دا وار غوښتل د ايران پر ټول شمال باندي حاکم سي نو ئې په چټکي سره د شمال په لور حرکت وکړ اما دا چاره يو څه وځنډېدله چې علت ئې محلي اړودور وو.

د مثال په ډول آزادخان ته لازمه وه چې د يوې ډلي محلي جنگياليو سره فراهان ته ولاړ سي او د حاجي طغان فراهاني کلا اطاعت ته مجبوره کړي. ډېره به په زړه پوري وي چې ددغه پيښي جريان په پوره ډول سره بيان سي، هغه داچې: کلونه کپړي چې د حاج طغان فراهاني لور د هغه قبيلې رياست کوي، کومه چې ددې د پلار د قلمرو په حدودو کي اوسېږي او د کریم خان سره تقريباً شپږ کاله د جګړې په حالت کي وه او د هري ممکني لاري ئې کریم خان ته سر خوري جوړاوه، بالاخر د حاج طغان فراهاني لور د آزادخان اطاعت ومانه. آزاد خان د محمد حسن خان قاجار له تعقيبولو لاس نه وو اخيستی او هغه وخت چې د حاج طغان د کلا په نيولو بوخت وو، فتح علي خان ئې په فېروزکوه کي د محمد حسن قاجار په

⁵⁹ ډاهي اصفهاني

تعقيبولو باندې گمارلی وو. فتح علي خان په کاشان کې د محمد حسن خان مالونه او اسباب ونيول. آزادخان بيا په ډېر تلوار سره د ورامين له لاري سم شمال ته ولاړ او اراده يې کړې وه چې د محمد حسن خان قاجار د ځواکونو د شاتګ لار مخکې له دې چې هغوی گړدنې ته ورسېږي وټري خو دا پلان ئې وځنډېدی، ځکه چې اوس د محمد حسن خان قاجار د خپل تره (يا د تره زوی) په مشرې غوره ځواکونه په خپل واک کې درلودل. محمد حسن خان ددې ځواک درلود چې د فېروزکوه لاري او د البرز څخه نوري تېرېدونکي لاري وټري.

محمد حسن خان قاجار خپل ځوی، محمد خان قاجار د آمل پر لاري وگوماري او نورو لارو ته ئې هم ساتونکي واستول. ده خپله له يوه اندازه پوځيانو سره په علي آباد کې چې فېروزکوه د لاري پر سر پروت دی ځای ونيوی. د محمد حسن خان له نظره مازنداران ته د رسېدو له پاره سمه لار همدا د فېروزکوه لار وه. حسن خان قاجار انگېرلې وه چې آزادخان به له دې لاري څخه مازنداران ته راسي، ولي دده دغه انگېرنه غلطه وختله ځکه چې آزادخان بله لار انتخاب کړه او د هغه غرنی لار څخه ئې صرف نظر وکړ. آزادخان د قزوین غوره کړه.

په هر صورت د حسن خان قاجار لښکر په علي آباد کې څو هفتې د افغان ځواکونو سره د ټکر خوړلو په انتظار تېري کړلې. حسن خان په دغه باندې پرېشانه وو داسې نه چې آزادخان د البرز غرونو ته لاس رسی پيدا کړي. آزادخان د ۱۷۵۶م کال د اکتوبر په مياشت خپل سرداران راوغوښتل او د فېروزکوه څخه راوگرځېدل د طالقان له لاري يې قزوین ته مخه کړه. په لومړي سر کې گيلان ته متوجه سو، لکه مخکې چې هم يادونه وسوه گيلان ئې ونيوی. د ۱۷۵۶م د دسمبر د مياشت په پای کې آزاد خان په دې باندې بوخت وو چې شمالي ايالتونه په خپل واک کې راوړي او ددې موخي له پاره ئې کښتۍ د لښکر د لېږد رالېږد له پاره چمتو کړي.

عبدالعلي خان عرب مېش مست او شهباز خان دنيلي مخکې له مخکې د رودسر

نيولو او په لاره کي د درو د استقرار له پاره حرکت وکړ.⁶⁰

آزادخان په گيلان کي دوې مياشتي پاته سو، د دغه تم کېدلو علت د ژمي د سخت موسم رارسېدل وه. محمد حسن خان قاجار هم ژمي په آمل کي تېر کړ. آزادخان عبدالعلي خان عرب عامري د مازنداران د لاري په ساتلو گمارلی وو. عبدالعلي خان عرب په رودسر کي (هغه سيمه ده چي د لاهيجان څخه څلور فرسنگه فاصله لري) تينگ مورچل جوړ کړی وو. همدارنگه خسروخان مکري د مورچل په شاته برخه کي د خپلو پوځيانو سره ځای نيولی وو. داسي نو د دشمن له پاره نامکنه وه چي له دې لاري راننوزي. همدغه تياروالی د آزادخان د پوځ د بې پروايي سبب سو. محمد حسن خان له دغه موقع څخه استفاده وکړه او په ډېره چټکي سره ئې پر گيلان باندي حمله وکړه. دغه حمله په داسي هونياری تر سره سوه چي د آزادخان د عسکرو څخه يو هم خبر نسو. عبدالعلي خان او خسروخان د بې خبری له امله ماته وخوړله. د عبدالعلي خان او خسروخان مکري ماته په گيلان کي د آزادخان د ماتي اسباب جوړ کړل ځکه چي هغوی په يو ډېر مهم کار کي غفلت کړی وو، يعني د جگړې اوله کرښه يې ونساتل سواي. له دې پيښي څخه وروسته محمد حسن خان قاجار خپل توجه بيا آذربايجان ته واړوله او يو ځل بيا د ارومبه د کلا د نيولو تکل ئې وکړ. د ارومبه د کلا د نيولو خيال د محمد حسن خان قاجار سره اوله موجود وو، له همدې امله وو چي آزاد خان يو ځل بيا په دوهم ځل لپاره اصفهان کي ونه ځنډېدی او ډېر ژر له اصفهان څخه ووت. اوس داسي معلومېږي چي د اصفهان څخه د آزاد خان د وتلو يوازنی علت همدا د محمد حسن خان قاجار نيت د آذربايجان په باره کي وو. څرنګه چي دغه راز يوازي له آزاد خان سره وو، نو له همدې امله خلکو د آزادخان د وتلو له پاره مختلف علتونه ښودل.

⁶⁰ جان، ار پيري، تاريخ ايران ۱۷۴۷-۱۷۷۹م. (تهران:- ۱۳۶۵) ص: ۹۷-۹۸ موسوي نامي اصفهاني، ص: ۵۵-۵۶

په اصفهان کي د محمد حسن خان يو ځل بيا بری

د محمد حسن خان او آزادخان ترمنځ جگړې اتلس مياشتي رواني وې. په دغه اتلس مياشتو کي کریم خان ډېر او نهبایي کوشنې وکړې چې د ایران داخلي سیمې ونیسي لکه د شېراز داخلي سیمې تر لوړو غرونو پورې، د گرمسیر سیمې د خوزستان تر ساحلي دښتو پورې، دشتستان او د خلیج پارس بندرونه، بندر رېگ تر بوشهره پورې، بندر عباس او د نصیرخان تر واک لاندې کوهستاني سیمې. دا ټکی هم د یادولو وړ دی چې اصفهان د آزادخان د کال ۱۷۵۶م د جولای میاشت د عملیاتو وروسته د آزادخان د سردارانو لخوا اداره کېده. آزاد خان د اصفهان د اداره امیرگونه خان افشار، جعفر میرزا او طاهر سلطان ته سپارلی وه. وروسته له دې چې هغوی ئې د اصفهان د ساتلو له پاره وگومارل، دی خپله د حسن خان قاجار د حملې د مخنیوي له پاره د آذربایجان په لور وخوځېدی.

کله چې آزاد خان ارومیه خواته روان سو، کریم خان، شیخ علي او د هغه ورور نظرعلي د پنځه زره (۵۰۰۰) جنگیالیو سره د اصفهان د بیرته نیولو له پاره ولېږل. امیرگونه خان ددوی په مقابل کي د ځواکونو د کمي له امله ماته وخوړله؛ کله چې شېخ علي خان پر امیرگونه خان افشار باندي بریالی سو، نو ئې خپل ورور نظرعلي خان د گلپایگان او بروجرد د بیا نیولو له پاره ولېږه په همدغه وخت کي داسي آواز خپره سوه چې محمد حسن خان قاجار د شل زره (۲۰۰۰۰) پوځ سره د کرمانشاه له لاري غواړي د کریم خان پر پوځ حمله وکړي. په دغه آوازه سره د زندیه لښکر اراده سسته سوله.

وروسته دا معلومه سوه چې محمد حسن خان قاجار خپل ځوان زوی آقا محمد خان قاجار د با اعتماد مشاورینو او اته زره (۸۰۰۰) پوځ سره د تبریز د ادارې له پاره گمارلی دی او دی خپله د تبریز څخه وتلی دی. محمد حسن خان قاجار په عین وخت کي یو بل پلان هم درلود، محمد ولي خان ئې وگماری چې د ساوه د لاري پر مختگ وکړي او ده پخپله مستقیماً د خمسه له لاري پر همدان حمله وکړه. نظرعلي خان د شېخ علي خان ورور وکولای سول پر وخت د اصفهان څخه پر

شا ولاړ سي. د قاجاريانو دا دوې ډلي په سيلاخور کي سره يو ځای سولې او د شهباز خان د نبلي لښکرو هغوی ته نور هم ځواک ورکړ. دغه ډېر لوی ځواک برابر د اصفهان په لور وخوځېدی. شېخ علي خان د خپل کم لښکر سره ښار خالي کړ، خپل رئيسان ئې شېراز ته ولېږل او دی پخپله هم د دسمبر په نهمه د احتياط له مخي د اصفهان څخه ووت او دېرش زره (۳۰۰۰۰) پوځ سره د شېراز ښار ته ننووت. د ۱۷۵۷م د دسمبر په پنځلسمه د قاجاري پوځ قومندان اصفهان ته د دوهم ځل له پاره داخل سو، يو څه وخت وروسته محمد حسن خان قاجار د اصفهان د ايالت واک په خپل لاس کي واخيست⁶¹

د محمد حسن خان قاجار وژل

محمد حسن خان قاجار د دوهم ځل له پاره بيا هڅه وکړه چې شېراز ونيسي خو ده د شېراز د محاصره کولو څخه کومه گټه ونکړه او ماته ئې وخوړله، کریم خان خلگو ته د ډاډ کيږني له پاره د ايران د ټولو ايالتونو څخه ليدنه وکړه او ځان ئې د ايران حاکم ياداوه. د يادوني وړ ده چې د کریم خان زند بری پر محمد حسن خان قاجار د افغانانو د زحمت له برکته وو. هغوی چې په آذربايجان کي د يوسف خان هوتک له ماتي وروسته د محمد حسن خان قاجار له پوځ سره يو ځای سوی وه، نن ورځ د کریم خان زند د زرنګۍ له امله د محمد حسن خان پوځ څخه را جلا او د کریم خان له پوځ سره يو ځای سول او محمد حسن خان قاجار ته يې ماته ورکړه. کریم خان زند بايد له ياده نه وای ايستلي چې دا افغانان وه چې په ۱۱۷۱هـ د شوال پر ۲۶، ۱۷۵۸م د جولای پر ۳ د شېبې د شېراز د محاصرې ټينګي کرني ماتي کړې او د کریم خان زند مرستي ته حاضر سول.⁶² اما دا چې کریم خان زند ددغه خدمت او احسان جواب په څه ډول ورکوي ددې تاريخي پېښې بيان به بل ځای وسي. د لته د محمد حسن خان د وژني د څرنګوالي باندي رغېږو. هغه وخت چې آزاد

⁶¹ جان ر پيری، د ايران تاريخ، تهران ۱۳۶۵، ص(۹۵)

⁶² جان، ار پيري، تاريخ ايران بين سالهای ۱۷۴۷-۱۷۷۹م. (تهران: ۱۳۶۵) ص: ۱۰۷.

خان د عراق په خاوره کې د ځواکونو په راتولو بوخت وو، محمد حسن خان قاجار په شهباز کې د ماتي سره مخ سو او کریم په کامیابی سره اصفهان ته ننووت، څرنګه چې ئې غوښتل د محمد حسن خان کار خلاص او یکسره کړي، نو ئې پارس خپل ورور صادق خان ته وسپاری او پخپله د اصفهان څخه تهران ته ولاړ او هلته ئې شېخ علي خان د مازنداران لورته ولېږي.

عبدالعظیم رضایی د ایران د لس زره کلن تاریخ مؤلف لیکي چې⁶³. "محمد حسن خان قاجار د استرآباد په جنگ کې د شېخ علی څخه ماته وخوړله او مازندران ته وتښتېدئ او کله چې یې غوښته د یوه پل څخه تېرسي، آس یې غوزار سو او دده مخالف قاجارانو، چې دښمنان یې وو، برید پروکړ او سر یې ځیني پرې کړ او شېخ علی ته یې واستاوه چې هغه کریم خان زند ته په تهران کې ولېږئ". جنرال سر پرسي سایکس هم وایي چې: "کله چې حسن خان پر یوه پل تېرېدئ آس یې غوزار سو او د دښمنو قاجاریانو څخه، چې په ورپسې وو، د حسین خان دولتو ورور برید پروکړ او وپې واژه او سر یې شېخ علی خان ته ولېږئ چې هغه کریم خان ته په تهران کې واستاوه". د محمد حسن قاجار کار داسې پای ته ورسېدئ او د آزادخان او کریم خان تر ټولو ستر رقیب داسې له منځه ولاړ.

د کریم خان زند لخوا د افغانانو د قتل عام فرمان

مخکې مو یادونه وکړه چې د افغانانو د ښو خدماتو په مقابل کې د کریم خان له کارونو څخه بحث وکړو. اوس ئې وخت رارسېدلی دی چې د افغانانو د خدماتو په مقابل کې د کریم خان لخوا د زرهاوو بې ګناه افغانانو د وژلو او د هغه د چلند څرنګوالی وڅېړو. آزاد خان په عراق کې وو او د ګردې او آذربایجاني قومونو په منځ کې د ملګرو په راتولو بوخت وو.

فتح علي خان افشار او شهباز خان دنبلي چې پر ارومیه باندې ئې د محمد حسن خان قاجار د بري اسباب برابر کړل لا تر اوسه پوري پر ارومیه تسلط

⁶³ عبدالعظیم رضایی: د ایران لس کلنه تاریخ، تهران-اقبال ۱۳۶۳.

درلود، خو داسي معلومېږي چې د اصل خطر انتظار بايد د مازندران د افغانانو څخه ولري.

د نادر افشار د مرگ وروسته افغانان، د ټولو هغو ډلو له پاره چې د ايران سلطنت ته ئې سترگي نيولي وې، غټ خطر گڼل کېدل. په دغه موده کې افغانان سره پاشل سوي وه، ځيني د احمد شاه ابدالي سره کندهار ته تللي وه او ځيني د آزاد خان سره ملگري سوي وه. اما وروسته له دې چې په کال ۱۷۵۷م کې آزاد خان د آذربايجان څخه عراق ته ولاړ او آذربايجان محمد حسن خان قاجار ونيوی، يوه اندازه افغانان د محمد حسن خان سره يو ځای سول خو دده (محمد حسن خان) له مرگ وروسته د کریم سره ملگري سول. د افغاني او بڼيچه اي (هغه عسکر چه ماليه يی راتولوله) پوځيانو شمېر د کریم خان په پوځ کې د اوه زرو (۷۰۰۰) په شاه وخوا کې وو. کریم خان د زند د قلمرو ټولو پلويانو ته يو مخفي فرمان ولېږی چې ټول هغه افغانان ووژني چې د ايران په هرځای کې د پوځ په خدمت کې دي. دغه امر په شدت سره پرځای سو، په تهران کې شاهانه جشن (نوروز) ونيول سو او په ضمن کې ئې ټول افغانان ونيول او بيانيې ووژل.

په مازنداران کې د افغانانو د وژلو له پاره علي خان شاهسون کمارلی سوی وو. ندر خان ته هم وظيفه ورکړل سوې وه چې ټول د پوځ او نظام افغانان په مازندران کې قتل کړي، خو علی خان شاهسون دمستی په حال کې د افغانانو د وژلو نقشه فاش کړه نو په زرهاو افغانانو په جنگ ځانونه خلاص کړل او د استرآباد په لور وتښتېدل. د استرآباد له وژنو څخه هم دوه سوه (۲۰۰) افغانانو ځانونه وژغورل او د گُرگان د رود خانې په لور ولاړه خو ډيره برخه ئې ووژل سول او يا هم په سيند کې غرق سول. په سمنان کې ذکي خان د زرو (۱۰۰۰) په شاوخوا کې افغانان ووژل. د دوی له منځه يوه افغان قومندان د شېرعلي خان په نامه په چم خان خلاص کړ او د قُم او کاشان ښارونو تې ځان ورساوه چې هلته لا تر اوسه د آزادخان د پوځ بقاياوي موجودي وې خو په هغه ورځ ونيول او ووژل سو.

جان آر پيري په دې باره کې ليکي:

"د کاشان په ښارکي يو افغان له خطرې خبر سو او خپل يو دوست په سندوخ کي وساتئ، او دغسي د ښاره ووت او خان ئې آزادخان ته چي په بغداد کي وو ورساوه. په تهران کي نژدې نه زره (۹۰۰۰) کسه افغانان ووژل سول، دغه قتلونه او وژني د کریم خان پر لمن تور داغونه دي او د کریم خان د بې رحمۍ تعصب او نفرت ښيي دي"⁶⁴

⁶⁴ جان، ار پيري، تاريخ ايران بين سالهای ۱۷۴۷-۱۷۷۹ م. (تهران:- ۱۳۶۵) ص: ۱۱۹

پنځم څپرکی

د آزادخان افغان ورستی ورځي

ولی آزادخان عراق ته ځي؟

اوس نو د ۱۱۷۳ هـ، ۱۷۶۰ م د پيښو بيانولو ته راورسېدو. په دغه کال چي نور د محمد حسن خان قاجار خبری نه کېدلې، کریم خان دایران په مرکز کي اوسېدی. د یوه اړخه ئې زړه په قرار وو؛ خو له بله اړخه ډېر په تشویش کي وو، چي آزاد خان اوس هم کولای سي چي په زرهاو جنګیالي راتول او د ده سره ئې وجنگوي. په دغه وخت کي د کریم خان زند پام د ایران د شمال لور ته وو، په عین وخت کي آزادخان هم له عراق نه د ایران د نیولو اراده کړې وه.

اما په اخیرو ورځو کي کریم خان خپله توجه تهران ته اړولی وه او غوښتل ئې چي د تهران څخه نظامي اډه جوړه کړي چي ددغه نظامي اډې څخه د محمد حسن خان د پوځ د پاته شوو افرادو پر ضد چي لږ لږ په شمال کي لیدل کېده کار واخلي او یا د آزادخان مقابله وکړي چي په عراق کي اوسېدی، او د گُردستان او آذربایجان څخه یې لښکر راتولواوه.

کریم خان په اصفهان کي د ژمي له تېرېدو وروسته اراده وکړه چي په آذربایجان کي عملیات شروع کړي. د ۱۱۷۳ هـ ق د شعبان په میاشت کي (۱۷۶۰ م اپریل) د خمه څخه ووتی او د څو ورځو د تېرېدو وروسته د سلطانیه له لاري تبریز ته داخل سو. په دغه وخت کي د فتح علي خان افشار او شهباز خان دنبلي، چي د آزادخان د پخوانیو ملګرو څخه وو، د تبریز واک په لاس کي وو او تبریز ته ئې هیڅ بل څوک نه پرېښودل او هر رنګه دفاع له پاره چمتو وو.

کریم خان د زند ځواکونو په مشري د ښار پر ساتونکو ځواکونو چي مشري ئې فتح علي خان افشار او شهباز خان دنبلي کوله څوځلي برید وکړ مګر هر وار ناکامه سو. بالاخره د روژې د میاشتي په پنځمه، د ۱۷۶۰ م د اپریل د میاشتي په یوویشتمه یې ماته و خورله او لاچاره د مراغي په لور ولاړ.

په مراغه کي کریم خان زند له سختو مقاومتونو سره مخ سو. د مراغي حاکم حاجي قاسم د خپل ورور حاجي محمد علي سره د سیمیز دعوی طلب پوځ په اتفاق د ښار دفاع کوله. کریم خان د مراغي ښار محاصره کړ، په هغه جنګونو کي چي

د ښار په شا وخوا او نواحیو کې وسوه د ښار ساتونکي پوځ ماته وخورله او کریم خان بریالی سو. کله چې حاجي قاسم او ورور ئې حاجي محمد علي محاصره سول نو ئې د کریم څخه د عفوي غوښتنه وکړه او بیرته د مراغي د ښار واک ورکړل سو.

خو د کریم خان نظامي موقعیت مناسب نه وو نو له همدې امله څومره چې مراغه په چټکۍ سره نیولې وه په هماغه سرعت سره ئې پرېښودله او بیرته تهران ته ولاړ. په دغه وخت کې د تهران گرمي د زغملو نه وه. همدارنگه په تهران کې یو ساري مرض گډ سوې وو چې د کریم ډېره برخه پوځیانو ئې نیولي وو، ځکه ئې د ۱۱۷۴ هـ د محرم د میاشتي په شپږمه چې د ۱۷۶۰ م د اگست د اتلسمې سره سمون خوري د خپلو درباریانو په ملتیا تهران پرېښود.

کریم خان زند ددې وروسته په سلطانيه کې واوسېدی خو هلته هم ډېر پاته نه سو او یوازي څلور میاشتي ئې هلته تېرې کړې. په دغه وخت کې د کریم خان په لښکر او قوم کې د بې اتفاقي نښې لیدل کېدلې. د سپټمبر د میاشتي په اولو ورځو کې کریم خان د ژمي د تېرولو له پاره قزوین ته ولاړ چې هلته د پسرلي په موسم کې د فتح علي خان افشار پر ضد د یوې کلمي حملې له پاره ځان چمتو کړي، لیکن آزادخان افغان په دغه چاره کې له مخکې خبر وو او غوښتل ئې چې پر فتح علي خان افشار باندي حمله وکړي.

تر دې ځایه لا دا نه څرگنده چې فتح علي خان افشار څوک دی؟ هغه د افشار قوم یو نوموتی مشر وو، د نادر افشار په وخت کې ئې د پارس د قومندان لقب خپل کړ او په ۱۱۵۸ هـ، ۱۷۴۴ م د ارومیه حاکم وټاکل سو. کله چې د ابراهیم میرزا لښکر مات سو او د شاهرخ خان پلویانو تبریز ونيوی او د مهدي خان سره ئې ور پرې کړ، فتح علي خان افشار تبریز ته ولاړ، یاغیان ئې وځپل، د آذربایجان پر ټول ایالت مسلط سو او د لږ وخت وروسته د آزادخان سره یو موتی او د سیمې په حکومت ور سره شریک سو. فتح علي خان چې د نادر افشار په پوځ کې یې خدمتونه کړي وو وکولای سوای چې د نیول سوو سیمو د خلکو ملاتړ په بریالی توگه ځانته جلب کړي. ددې کار د تر سره کولو له پاره لومړي د محمد حسن خان سره یو ځای

سو، بياني و غوښتل چې د ايالت حاکم سي نو خپل پخوانی مشرئې پرېښود او د هغه اتحاديي د مشرتابه ادعا ئې وکړه چې ده خپله د هغه په جوړښت کي لاس درلود. شرايط داسي وو چې کریم خان ددې توان نه درلود، د آزادخان او فتح علي خان تر منځ د اختلافاتو څخه گټه پورته کړي، ځکه چې د ده پوځ د ورپېښ مرض او د خمسه، گيلان او مازندران د بغاوتونو له امله کمزوری وو.

دا وه ۱۷۶۰م کال په جريان کي د کریم خان حالات. لازمه ده چې په دغه موده کي د هوتکيانو د سلطنت د راژوندي کوونکي او د ايران د تخت لوی مدعي آزادخان د ژوند د پېښو څخه هم خبر سو چې په دغه موده کي ئې څه کول؟

کله چې آزاد خان د ۱۱۷۰هـ، ۱۷۵۷م د دوېي په موسم کي د أروميه په جنگ کي ماته وخوړله، له دې ماتي وروسته د عراق او آذربايجان په خاوره کي د پوځ په راټولولو بوخت سو، تر څو د خپل پخواني سيال کریم خان زند سره مقابله وکړي. په دغه وخت کي آزادخان ډېر لږ پوځيان درلودل او بغداد ته ولاړ.

د بغداد په سفر کي، د سليمان پاشا د بنځي د عادلې خاتون (د احمد پاشا

لور) په بلنه، د آزاد خان سره نه يوازي پوځيان ملکري وو



عادلې خاتون د احمد پاشا لور

بلکه د هغه د حرمسرای ډېري ښځي هم ورسره وې چې ددغه ښځو د جملې څخه د شاه اشرف هوتک پخوانی ښځه هم وه. دغه ښځي د لښکر په مخ کي رواني وې. د آزادخان افغان حرمسرای د احمد پاشا د لور د په بلنه د آذربایجان څخه د عراق خواته حرکت وکړ. آزاد خان غوښته چې خپل حرامسرای په بغداد کي تر عادلې خاتون پوري ورسوي.

د گلشن مراد له نقله څخه عادلې خاتون په مذهب باندي شيعه وه او د عراق د پخواني والي احمد پاشا لور او د هغه وخت د ناست حاکم سلیمان پاشا ښځه وه.⁶⁵ آزادخان د خپلو پوځيانو او د لوی حرامسرای سره د عراق د والي سلیمان پاشا د تاوده هرکلي سره مخ سو. سلیمان پاشا مهلمه پالنه او احترام پر ځای کړل او يو د خواخوږی پیغام يې ورواستاوه چې په حرمسرای کي يې خوښي او هوساينه خپره کړله.

جان آر پيري ليکي: "چې آزادخان يو ځل بيا د قره چورلو د گردانو غرنیو سيمو ته شاتګ وکړ او د پنځو میاشتو په شا وخوا کي يعني د ۱۷۵۸م کال د جنوري ترلسمي پوري ئې خپل تګ بغداد ته وځنډاوه. او يو کال وروسته د افغان سردار او ملګرو يې، د محمد حسن خان د توقع پر خلاف، په بغداد کي هرکلی او ښه راغلی وسو".⁶⁶

د جان آر پيري روايت د آزادخان د سفر په هکله واضح او روښانه نه دي. اول داچې سفر ئې د محمد حسن خان سره اړه نلري ځکه چې په دغه وخت کي محمد حسن خان ماته خوړلې وه. دوهم دا روښانه نه سوه چې له کومه وخته آزادخان د پنځو میاشتو له پاره شاتګ کړې دئ؟

په هر صورت په لار کي، مخکي له دې چې بغداد ته ورسېږي، په اشنو کي د حکاري ډلي ته ولاړ. هغوی يې هرکلی وکړ. حکاري په ترکیه کي يوه غرنی سيمه ده چې

⁶⁵ نقل جان آر پيري از گلشن مراد، گلشن مراد، ص: ۸۶-۹

⁶⁶ جان، آر پيري، تاريخ ايران بين سالهای ۱۷۴۷-۱۷۷۹م. (تهران: ۱۳۶۵) ص: ۱۲۳

د ايران او عراق پولو ته نژدې پرته ده. آزادخان مخکي له دې چې بغداد ته ورسېږي په کاظمين (د امام موسی کاظم او لمسي امام جواد زيارت په عراق) کي يو څه وخت پاته سو. سليمان پاشا د بغداد والي چي خبر سو د هغه ئې ډېر احترام وکړ. د کاظم موسوي د ليکني سره سم په لوی اسلامي دايرة المعارف کي داسي راغلي دي:

"سليمان پاشا د آزادخان او استازو ډېر درناوی وکړ او دی پخپله د آزادخان د احترام او حفظ حرمت له پاره کاظمين ته ولاړ او د ځان سره ئې بغداد ته راووست. له دې وروسته ئې ډېر پوځيان چي د موصل، کړکوک، دياربکر او گُردستان وه هغه ته ورکړل." 67

آزادخان افغان په بغداد کي خپل ځواک زيات کړ. له دې وروسته ئې د آذربايجان د بيا نيولو اراده وکړه. په دغه وخت کي آذربايجان د هغه د پخوانيو متحدينو فتح علي خان افشار او شهباز خان دنبلي په واک کي وو. بالاخره په مراغه کي د هغوی سره جنگ واقع سو چي مور به ئې په تفصيل سره بيان کړو.

د مراغه جگړه او د آذربايجان د بيرته نيولو د آزاد خان هڅه

پر آذربايجان باندي د آزادخان د حملې په اړه مختلف نظرونه سته. د يوه کمزوری روايت له مخه د بابل يوه کرملی کشيش داسي اټکل کړی وو چي آزادخان خپله غوښتل چي له دغه هڅو نه لاس واخلي او په بصره کي د سليمان پاشا څخه يوه بېړۍ واخلي او کندهار ته ولاړ سي. خو داسي معلومېږي چي سليمان پاشا غوښتل د خپل قلمرو د پراخوالي لپاره او په ايران کي د نوي ځواکمنانو په مقابل کي ترينه استفاده وکړي. 68

د بابلي کشيش د اټکل څخه داسي معلومېږي چي آزادخان له جگړې نه نور سترې دی او د جنگ شوق ورسره نسته خو د ځينو له انده دغه نظر ضعيف معلومېږي او وايي: څرنگه چي آزاد خان په سيمه کي د افغانانو د قدرت د بيا

67 کاظم، موسوي، دايرة المعارف اسلامي، ج ۱ (تهران: مرکز دايرة المعارف، ۱۳۶۹). ص: ۳۲۲

68 جان آر پيري، همان همان ص: ۱۲۳.

ټينګولو اراده درلوده د هري ممکني وسيلې څخه ئې کار اخیستې او لکه څنګه چې ئې موخه په ايران او افغانستان کي د يو لوی ځواک منځته راوستل وو له هيڅ ډول هڅو څخه ئې لاس نه اخیستې. شايد کندهار ته ئې د تلو موخه همدا وه. په هر صورت آزادخان د عراق د والي سليمان پاشا په همکاري په عراق کي د موصول، کړکوک او د ديار پکر څخه درې زره (۳۰۰۰) کسيزه پوځ چمتو کړ او باور يې درلود چې آذربايجان ته د تک په مهال به ډېر نور جنګيالي هم راتول کړي. له بله اړخه هرکل د گرجستان پاچا ته د فتح علي خان او کریم خان له لوري خطر متوجه وو. هرکل سليمان پاشا ته پيشنهاد ولېږي چې د آزادخان سره، چې دده پخوانی متحد وو، د ده د همکاري او مرستي په باره کي وپريږي. دغه وخت چې د ۱۷۵۹م د پسرلي موسم وو آزادخان له خپل کوچني پوځ سره د ايران په لور حرکت کړی وو او په دې باور وو چې د پاشا غرني تبعه به هم د ده ملاتړ وکړي.

دا هغه وخت وو چې آذربايجان د فتح علي افشار او شهباز دنبلي لخوا اداره کېده، يوازي څو مياشتي کېدلې چې دغه دوو خانانو له ماتي خوړلی خان (محمد حسن خان قاجار) څخه خپل حساب رابېل کړی وو. دوی د کریم خان له لوري نور د خطر احساس نه کاوه، له نوي سره ئې د خپل واک په غوړولو او ټينګولو باندي کار شروع کړی وو. دوی نه غوښتل چې يو ځل بيا په خپل واک کي کوم چاته برخه ورکړي. د آزادخان دغه پخواني متحدین چې يو وخت ئې د آزادخان څخه اطاعت کاوه اوس د آزادخان په مقابل کي ولاړ وو. هغوی د آزادخان د شل زره (۲۰۰۰۰) کسيزه پوځ سره مخامخ سول. د اټکل له مخي د ۱۷۶۰م د دوېي په موسم کي له دې نه مخکي چې آزادخان مراغې ته ورسېږي هغوي د ديزجردوی په کلي کي چې د مراغې له ناحيو څخه شمېرل کيږي مقابلې ته ور ووتل.

آزادخان د شرايطو پر اساس خپل د پخوانيو سيمو په نيولو کي هيڅ شک نه درلود. د اټکل له مخي د ۱۷۶۰م کال د دوېي په موسم کي د خپل غټ او ګډ پوځ سره چې تقريباً شل زره (۲۰۰۰۰) گُردان هم له هغه سره يو ځای سوي وو د تبريز په لور وخوځېد. مخکي له دې نه چې آزادخان مراغې ته داخل سي له هغه اتحاديې سره مخ

سو چي د خلکو، قومونو او آذربایجاني ډلو څخه جوړه وه او څلوربښت زره (۴۰۰۰) جنگیالی پي درلودل. دغه جنگیالی د فتح علي خان افشار او دنبلي خان په مشرۍ د جگړې میدان ته داخل سول چي په هغوی کي د امیرگونه خان ایرلوی افشار طارمي بنچه ای، نجف قلي خان دنبلي، علي خان شقايي او کاظم خان قراچه داغی جنگیالی شامل وو.

آزادخان دخپل کم پوځ باوجود، د جنگ له پاره ښه تدبیر په کار اچولی وو، په داسي ډول سره چي افغاني او گړدي ډلي په ښي اړخ کي او ایلپاتي ایراني جنگیالی چي محمود خان بابام د سلیمان پاشا زوی ئې مشري کوله په کین اړخ کي واقع وو او د پوځ په زړه کي ترکان ځای پر ځای سوي وو.

د مقابل طرف د پوځ ترتیب بیا داسي وو چي فتح علي خان او کاظم خان په کډه د افشاریانو، قراچه داغیانو او نخجوانیانو سره د پوځ په زړه کي ځای پر ځای سوي وو. په ښي اړخ کي شقايي گُردان او د امیرگونه خان افشار جنگیالی، چي بعضي مورخینو په نظر افغانان او ترکان وو، ترتیب سوي وو. د فتح علي خان شاته توپخانه ځای پر ځای وه. اما آزادخان توپخانه نه درلوده. افغاني سردارانو جنگي عملیات له ښي اړخه پر سپرو باندي په برید سره شروع کړل، خو د دنبلي د تینگو کرښو په مقابل کي ئې پرمختگ و نکړ.

امیرگونه خان د آزادخان د پوځ په ښي اړخ باندي حمله وکړه او په قدرت سره ئې مات کړ. فتح علي خان د پوځ د زړه څخه د توپخانې د اور په مرسته د آزادخان د پوځ پر زړه باندي برید وکړ خو آزادخان او د هغه ځانگړيو ساتونکو په پوره ځواک او شدت سره د فتح علي خان د پوځ پر زړه باندي حمله وکړه او هغوی پي مات کړل او دوه فرسخه د هغوی په تعقیبولو پسي ولاړل. هغه کړی داسي معلومېدل چي آزاد خان جگړه گټلې ده ځکه د دښمن د پوځ مرکزیت ئې له منځه وړی وو خو دغه بریا تر پای ته ونه رسېدله. د آزادخان هغه ځواکونه چي دښمن په تعقیبولو پسي تللي وه بیرته راوگرځېدل. جریان داسي وو چي شهباز خان دنبلي موقع تشخیص کړې وه، کله چي فتح علي خان افشار د پوځ په زړه کي ماته خوري، شهباز خان د هغه د ځای

ډکولو له پاره ورځي او پر آزادخان حمله کوي. د محمود بابان د گُرد د پلي خواکونه تسليمېدل او يا هم تېنېتېدل پخپله د آزاد خان د پوځ له پاره غټه ماته وه. د آزاد خان د پوځ هغه برخه چې د دېښمن د پوځ په بې فايدي تعقيبولو پسي تللې وه بيرته راوگرځېدله او وني ليدل چې د دېښمن د پوځ شل زره (۲۰۰۰۰) کسه لا په خپل ځای پاته دي، اما د دوی پوځ مختلفو ډلو ماته خوړلې ده، نو د گُردستان په لور د شاتګ څخه بله لار وړپاته نه سوله.

په پايله کي د مراغې جنګ د فتح علي خان افشار او شهباز خان دنبلي په کټه پای ته ورسېدی او د آزادخان افغان خواکونه او ملګري د محمود خان بابان د تسليمېدو له امله مات سول. آزادخان له دې ماتي وروسته يو ځل بيا په ايران کي د قدرت د لاسته راوړلو له پاره په کرمانشاه کي هلي ځلي شروع کړې تر څو يو تازه دمه پوځ د فيلي لرانو او همدان د خلکو څخه جوړکړي مګر موقع يې مناسبه ونه لیده او دا چاره ئې بل وخت ته وځنډوله خو د هغي ورځي له پاره ئې سخت انتظار کاوه.

دغه وخت آزاد خان يوه بله لار غوره کړه هغه دا وه چې د ديارلس سوه (۱۳۰۰) افغانی اتباعو او خپل حرمسرای سره يو ځای د بغداد څخه ووتی او د موصول، کړکوک، گنجه او ايروان له لاري څخه گرجستان ته ولاړ چې هلته د هرکل پاچا له ځانګړي هرکلی او احترام سره مخامخ سو⁶⁹. هرکل په ډېر احترام سره د آزاد خان حرمسرای ته په خپل دربار کي هوسا ځای ورکړ او دوه کاله ئې د هغوی مېلمه پالنه وکړه.⁷⁰

⁶⁹ آزاد خان افغان د هرکل د خور سره واده کړی وو

⁷⁰ جان، ار پيري، تاريخ ايران بين سالهای ۱۷۴۷-۱۷۷۹ م. (تهران:- ۱۳۶۵) ص: ۱۲۵. روضت الصا ص: ۳۱.

په گرجسان کي آزاد خان ته دکريم خان زند پيغام

کريم خان زند د آزادخان د کارونو څخه همېشه په تشويش کي وو کله چي هرکل د آزادخان څخه هرکلی وکړ په دې سره ئې ډېر چُرْت خراب وو او بېره ئې دوه چنده سوې وه. دانشکاره وه چي آزادخان ورځ په ورځ خپل ځواکونه قوي کول او ډېرول. د هرکل يو موټی کېدل د آزادخان سره هغه ته نوي قوت ورکړ. سربېره پردې د عادلې خاتون او سليمان پاشا همکاري چي له مخکي ئې د آزادخان د همکاري او مېلمه پالنې اعلان کړی وو آزاد خان ته پياوړتيا ورکوله.



هرکل (ارگل-هراکلیوس) د گرجستان بادشاه

کريم خان د آینده احتمالي خطراتو د ليري کولو له پاره د آزاد خان سره د روغې جوړې پلان جوړ کړ. د همدې پلان د عملي کولو له پاره د شاملو خانانو څخه دوه نفره محمد زمان خان او عبدالغفار سلطان چي يو څه موده يې په گرجستان کي تېره کړې وه د دوستانه پيغامونه سره هرکل او آزادخان ته ور ولېږل او غوښته يې چي آزادخان په روغه او جوړه باندي قانع کړي او بيرته ئې ايران ته راوړي تر څو د ده سره په سوله کي يو ځای حکومت وکړي او د ده فکر آرام سي.

کريم خان خپل دغه آرزو ته د هرکل پاچا په منځکړيتوب او همکاري سره

ورسېدی. د کریم خان لیک چې آزادخان ته ورسېدی او هرکل پاچا هم منځګړیتوب شروع کړ، آزادخان د کریم خان لیک ته مثبت جواب ورکړ. ده، کریم خان، رښتینی او پر خبره ولاړ شخص گڼی؛ نو یې وړاندیز ومانه او هرکل هم ځانګړي ترتیبات نیولي وه او آزاد خان یې په ځانګړي ډول د ایران خواته رخصت کړ. کله چې په کال (۱۱۷۶هـ، ۱۷۶۲م) د کریم خان ځای ته ورسېد هغه یې تود هر کلی وکړ.

ایران ته د آزادخان په راتلو سره د کریم خان تشویش له منځه ولاړ او د شمال له لوري بېغمه سو. کریم خان آزادخان ته تر ټولو سردارانو په درنه سترګه کتل، د نامي اصفهاني د لیکني پر اساس چې لیکي:




آزاد خان د کریم خان زند په دربار کي

"آزاد خان د کریم خان د وخت پر ټولو نوموتو امیرانو لوړتیا درلوده. دی د زندیانو په پایتخت شېراز کي اوسېدی؛ تر څو چې د کریم خان د مرګ نه دوه کاله وروسته، په ۱۱۹۵هـ، ۱۷۸۱م کال کي وفات سو. د ده له وصیتونو څخه یو وصیت دا وو چې جسد ئې په امانت په شېراز کي ښخ سي او په مناسب وخت کي بیا کابل ته یووړل سي. خود ده دغه وصیت د سیاسي بدلونونو له امله پرځای نسو". د نامي اصفهاني د لیکني پر اساس چې کاظم موسوي هم منلې ده د آزاد خان جسد په شېراز کي خاورو ته وسپارل سو او کابل ته نه دی وړل سوی. یوازي جان

آر پيري نظر په دې باره کي بېل دی، جان آر پيري ليکي:
 "آزادخان د وکیل الدوله کریم خان له مرگه دوه کاله وروسته په کال
 ۱۱۹۵هـ/۱۷۸۱م کي وفات سو او جسد ئې د هغه په غوښتنه کابل ته يوورل سو
 او هلته ښخ دي". په دي باره کي د نامی اصفهانی نظر سم دی⁷¹.

احمد شاه درانی او آزادخان افغان

د احمد شاه بابا د شخصیت او کارنامو په اړه څه ویل ضروري ندي ځکه چي



دی د معاصر افغانستان بنسټ ایښوونکی او په نړۍ کي یوه پېژندل سوې څېره ده،
 اما د احمد شاه بابا پېژندنه د آزاد خان د هم عصره تاریخ لیکونکو له نظره د آزاد
 خان د شخصیت په پېژندنه کي مرسته کوي. نو دا لازمه گڼو چي دلته د تاریخ د
 مؤرخینو د نقل قول پر اساس د احمد شاه بابا په باره کي په لنډ ډول سره څه
 ووايو تر څو د آزاد خان موقف په افغانستان کي لوستونکي په ښه ډول درک او
 وپېژني. د یادولو وړ ده چي د معمول سره سم غیر افغاني مؤرخینو، په ځانگړې ډول
 ایراني مؤرخینو د افغاني تاریخي شخصیتونو ډېر لږ توصیف کړی او د هغوی په

⁷¹ میرزا محمد صدیق موسوی. تاریخ کیتی کشا در خاندان زند-تهران انتشارات امیر کبیر، ۱۳۶۳

باره کي لږ حقيقت بيان کړی دی؛ مگر ددغه دواړو افغان تاريخي شخصیتونو په اړه اکثره ريښتني ايراني مؤرخينو هغوی په نېکۍ سره ياد کړي او د هغوی صفت ئې کړی دی

په ۱۷۳۸ م کي نادر افشار کندهار ونيوی، دغه وخت احمدشاه ابدالي ۱۶ کلن وو. کله چي شلو کالو ته رسېدلی وو د نادر افشار د پوځ له افسرانو څخه وو، آزاد خان په دغه وخت کي ۳۲/۳۰ کاله عمر درلود او د نادر شاه د پوځ د خپلواکو او مهمو قومندانانو او افسرانو له جملې څخه وو چي يوه ډله افغاني ځواکونه ئې رهبري کول. آزاد خان په دغه وخت کي نادر افشار ته د همکارۍ لاس ورکوي مخکي ذکر سول چي د آزادخان افغان نوم او يا د هغه کړني او اهداف د ايران د تاريخ سره يو ځای دي. هغسي چي احمد شاه بابا په افغانستان کي افغاني امپراتوري جوړه کړه، ده د ايران خلک پر ځان راټول کړي وو او د ايران د تخت او سلطنت غوښتونکی وو، ددې پر اساس دا ضروري او لازمه ده، چي په سياسي او اجتماعي برخه کي ددغه غيرتمن افغان د لاسته راوړنو د تشریح کولو له پاره د نادر افشار د دورې څخه وروسته د ايران تاريخ ته لنډه کتنه وکړو.

د هغه ايراني مؤرخينو د آثارو مطالعه چي افغان تاريخي شخصیتونو ته ئې اشغالگر ویلی دی، هم لازمه گڼو. دا کار کله کله د واقعیتونو څخه پرده پورته کوي او لوستونکي آخري قضاوت ته پرېږدي. مثلاً محمد آصف رستم الحکما، د مشهوره کتاب "رستم التواريخ" لیکونکی چي د آزاد خان په وخت کي اوسېدی، په خپل کتاب کي د افغاني شاهانو لکه آزادخان افغان، شاه اشرف هوتک او شاه محمود هوتک صفتونه کړي دي او هم ئې د هغوی په باره کي بد ویلي دي، صفتونه ئې په دې کړي دي چي له حقيقت څخه سترگي نه پټيږي او بد ئې په دې ياد کړي دي چي هغوی افغانان وو نه ايرانيان. په هر حال احمد شاه بابا هم يو له هغو کسانو څخه وو چي د نادر افشار له مرگ څخه وروسته ئې د خپلواکۍ بيرغ پورته کړ، د معاصر افغانستان بنسټ ئې کېښود او د ايران د سلطنت غوښتونکی وو.

معاصر مؤرخين د احمد خان ابدالي په اړه ليکي چې د احمد خان نيکونه په ملتان کي اوسېدل او دی همالته زېږدلی دی د ځينو پيښو په اساس له خپل پلار محمد زمان خان سره کندهار ته او له هغه ځايه هرات ته تللی او هلته میشت سوی دی. څه موده وروسته دی او ورور ذوالقفار خان د هوتکيانو (شاه حسين هوتکي) لخوا ونيول سول او په کندهار کي بنديان ول تر هغې چې نادر افشار کندهار ونيو او دوی يې له زندانه راوايستل او احمد خان يې، د مهربانی له مخي، د مازنداران مامور کړ. احمد خان نادر افشار ته وړ او مناسب کارونه وکړل او همېشه به د نادر د پوځ په صفو کي وو او نادر له ده ډېر خوشحاله او راضي وو. په اکثره مجلسونو کي يې خپلو اميرانو او خدمتکارانو ته ويل: په ايران، توران او هندوستان کي ما د احمد خان غوندي د غوره اعمالو او افعالو لرونکی سړی نه دی ليدلی. احمد خان د ابدالي قوم له درې تر څلوره زره سپرو سره د نادر خيمه او حرم ساتنه کوله، څنگه چې د لوی انسان نښي پکښي وې يوه ورځ نادر ورته وويل: په تا کي د سرداری نښي سته او له ما وروسته به د پاچاهۍ پر تخت کښېښي.

دايره المعارف فارسی د آزادخان افغان او احمد خان ترمنځ يو ډول رقابت ته اشاره کوي او داسي ښکاري چې د ايراني مؤرخينو په اثارو کي دغه اختلاف ددغه دوو افغان قامونو ابدالي او غلجي قبيلو تر منځ د شته اختلاف څخه سرچينه اخلي. مجمل التواريخ هم د آزاد خان افغان او احمد خان ابدالي ترمنځ اختلاف ته اشاره لري او ليکي: "آزاد خان له غلجي قبيلې څخه دی چې د ابدالي طایفې سيال بلل کېږي. ده اراده درلوده چې له خپلو خوانينو او لښکر سره د آذربايجان د ولايت تر نيولو وروسته عراق ته ولاړسي او د عراق لښکر له ځان سره متحد کړي او بيا خراسان ته مخ کړي او هلته احمد شاه ابدالي مات کړي او پر احمد شاه د بريا وروسته د پادشاهۍ پر تخت کښېښي خو دغه کار وځنډېدی ولي چې په آذربايجان او نورو ولايتونو کي په جنگ او وژنوبوخت پاته سو".

د آزاد خان افغان مړینه

لکه څرنګه چې مخکي ذکر سول په اسلامي دایرة المعارف کي راغلی دي چې آزادخان له ایراني مشرانو سره له ډېرو جګړو او مېړانو وروسته، بالاخر ۱۱۵۹هـ/ ۱۷۸۱م د کریم خان له مرګ څخه دوه کاله وروسته د ۷۶ کالو په عمر د خناق په ناجوري له دې نړۍ څخه سترګي پټي کړې او جنازه ئې په شېراز کښې خاورو ته وسپارل سوه. که څه هم ده وصیت کړی وو چې جنازه ئې کابل ته ولېږل سي خو د سیاسي عواملو له کبله دا کار عملي نسو. که څه هم د آزادخان ژوند د هغه سیاسي سیالانو ته د زغم وړ نه وو، د ده مرګ هم ډېر خلک د غم پر تېغر کېښول. هغه وخت د خراسان خلک په دوو ډلو وېشل سوي وو، ځیني د آزاد خان د مرګ غمجنې پېښې ته خوشحاله وو دا هغه کسان وو چې آزاد خان ئې د خپل قدرت له پاره خطر ګڼی، خو بل اړخ ته بیا هغه خلک چې د آزاد خان پلویان وو په مرګ باندي پي غمجن سول.

آزاد خان افغان او احمد شاه ابدالي په اتلسمه پېړۍ کي د اولس کالو د عمر په توپیر سره اوسېدل که چېرې د احمد شاه ابدالي زوکړه په کال ۱۷۲۲م او د آزادخان دا په ۱۷۰۵م کي سوې وي نو احمد شاه بابا له آزاد خان څخه اولس (۱۷) کاله په عمر کم دی. دغه دوو مشهورو افغان حکمرانانو په دوو جلا ستراتېژکو منطقو کي قرار درلود. د ډېرو په فکر آزادخان او احمد شاه بابا په خپل ژوند کي یو له بله سره نه دي مخامخ سوي، بېله شکه په هیڅ تاریخ کي د دوی دوو په منځ کي د دښمنۍ یا همکارۍ ذکر نه دی سوی. دواړو خپل ژوند دارنګه تېر کړی چې یو له بله سره ئې جنګ یا همکاري نه ده کړې. د تاریخي متونو له قوله کله چې آزاد خان د کریم خان زند څخه ماته وخوړله او دغه خبر احمد شاه بابا ته ورسېدی، احمدشاه بابا دوه ګوني احساسات لرل: دا چې د هغه تر ټولو لوی سیال ماته خوړلې وه د خوشحالی احساس ئې کاوه او د بله پلوه ځکه خواشینی وو چې یو تاریخي او سیاسي شخصیت لرونکی افغان ماته خوړلې وه.

داکتر ګنداسنګ د ډراني احمد شاه د کتاب لیکوال دا پېښه داسي بیانوي:

"احمد شاه ته د آزادخان ماتي يو غبرگ او مخلوط احساس پيدا کړ يعني له يوې خوا ببغي او بله پلوه خواشيني. د زند زياتېدونکي زېرمي او ستري قوې د ده د شمال لوېديځو قلمرونو له پاره ستر خطر پيدا کولای سو؛ خو د پارس خلک په خپل ملک کي د رغاوني په سختو کارونو اخته وو چي په هغه کي د خپل سلطنت جوړولو خيال هم شامل وو، نو هيڅ کله ئې هڅه ونه کړه چي افغانستان ونيسي او افغانان زور ازمايلو ته وپاروي"⁷²

د آزادخان شکست د احمد شاه بابا له پاره له يوه اړخه ضايعه وه ځکه چي آزاد خان و پردويو ته د افغانانو تاريخي قوت وربکاره کړي وو او له همدې سببه د افغانستان د خاوري د بنمنانو پر افغانستان باندي د حملې کولو جرأت نسوای کولای. د گنداسنگ د ليکني په تائيد ښاغلی قدرت الله حداد په خپل کتاب د پښتنو لرغونی تاريخ کي داسي ليکي: "کله چي احمد شاه بابا د آزاد خان په شکست خبر سو، ډېر خفه سو. د احمد شاه بابا دوه گوني حالت وو؛ خواشيني په دې وو، چي يو مېړنی افغان مات سوې دئ او خوشحال په دې وو چي يوازنی حريف ئې مات سو." ددغه تاريخي ټوټې په بيانولو سره په دې باندي پوهېږو چي د پرديو مداخلې څرنګه ددغه دوو قومونو ترمنځ د اختلافاتو سبب سوې او دغه دوې قبيلې په داخلي شخړو اخته سوې. ښايي کندهار ته د آزادخان د تلو علاقه هم د دې له پاره وه چي وکولای سي د افغانانو ترمنځ يوځل بيا يووالی راوړي او د خپلو نيکونو د حکمرانۍ مرکز بيا احيا کړي. دا پخپله يو علت دی او کولای سو په څنګ کي ئې نور علتونه هم پيدا کړو. څرنګه چي آزادخان غوښتل داسي يو دولت منځ ته راوړي چي له ايران، هندوستان او افغانستان څخه جوړوي نو ددغه هدف د لاسته راوړلو له پاره ضروري وه چي د افغانستان د خاوري تاريخي مرکزونو ته لکه کندهار او غزني ته سفرونه وکړي. د دې حقيقت څخه داسي ښکاري چي آزادخان هيڅ وخت د احمد شاه بابا سره د جنگ ازاده نه درلوده.

⁷² ډاکټر گنداسنگ. درانی احمد شاه، (کابل: مطبعه اسد دانش، ۱۳۶۶) ص: ۲۰۲.

د آزادخان افغان موخي

آزادخان د خپلو موخو د لاسته راوړلو له پاره هڅي کولې، د مؤرخينو د ليکنو څخه ښکاري هغه د داسي موخو له پاره هڅي کولې چې تر افغانستان لوري وې. په يو بل روايت د هغه موخي په افغانستان کي نه خلاصه کېدلې، لکه څرنګه چې هندي مؤرخ ډاکټر ګنداسنګ هم دې باره کي په خپل کتاب (احمد شاه دراني) چې په پښتو ژباړل سوی دی لیکي:

".... په دغه خبري پوهېدل په زړه پوري ده چې څنګه د غلزيانو د قبيلې د آزادخان افغان قدرت چې د پاچاهۍ له پاره ئې خپل مقاصد اعلان کړي وو، شنېد سو او د احمد شاه د امپراتورۍ په خلاف وېره له منځه ولاړه". ګنداسنګ د افغانانو تاريخ د کتاب، ليکوال فرایر (Fryer)، صفحه (۸۲- ۸۳) څخه نقل قول کوي او لیکي چې فرایر وايي: "آزادخان د خپل ملت تر نورو مشرانو ډېر کلک، زړه وړ او منور سړی وو، د ده عدالت، د برابرۍ افکار او له شيعه گانو څخه د ده پلوي سبب شول چې زيات شمېر پارتيزان کسان د ده به شا وخوا راغونډ سي. څنګه چې ده خپل زياتېدونکی قدرت وليد نو په ښکاره ئې د عراق، خراسان او حتی د افغانستان د نيولو هدف اعلان کړ او وې ويل چې احمد شاه له دې د پاره بايد خلع سي، چې يو غاصب دي او فکر يې کاوه چې پاچاهي د غلزيو د قبيلې په يوه مشر پوري اړه لري، خود ختيځ لورته د ده حرکت د کریم خان زند له خوا خنډ سو."⁷³

تاريخي شواهد داسي ښيي چې آزادخان او احمد شاه بابا يو ډبل په مقابل کي نه دی درېدلی او هيڅ برخورد ئې نه دی سره کړی.

ولي د افغانستان په تاريخ کي د آزادخان يادونه نه ده سوې؟

مخکي له مخکي د يادوني وړ ده چې متأسفانه د افغانستان په تاريخونو کي تر اوسه پوري د آزادخان يادونه نه ده سوې. آزادخان د افغانستان په تاريخ کي له

⁷³ ډاکټر ګنداسنګ، دراني احمد شاه. (کابل: اسد دانش، ۱۳۶۶) ص: ۱۹۹.

میرویس نیکه، شاه محمود او شاه اشرف هوتکی څخه وروسته په خپل قوم کې تر ټولو لوی شخصیت دی. د آزاد خان په باره کې چې څه لیکل سوي دي غیر افغاني تاریخ لیکونکو په ځانګړې ډول ایرانیانو لیکلي دي. ایراني لیکوالان او مؤرخین هغه د یوه غلجی افغان په حیث پېژني چې په ایران کې ئې سلطنت کړی دی، او د صفویانو مرکز اصفهان ئې خپل پایتخت ټاکلی وو. سربېره پر دې چې افغان او ایرانی لیکونکو په ښو یاد کړی دی، خو دا ښکاره خبره ده چې ایرانیان به آزادخان د هغه ایراني سیالانو په مقابل غوره ونه بولي او آزادخان په باره کې به ټول تاریخي حقایق بیان نه کړي. غربي سرچینو هم له ایراني سرچینو څخه اخیستل سوي معلومات تکرار کړي دي.

د امریکایي لیکوال جان آر پیري په کتاب کې چې د آزادخان په باره کې څه راغلي دي د ایراني مؤرخینو څخه رانقل سوي دي. د روسي، ګرجستاني، ترکی او آذربایجاني مؤرخینو آثار، چې ددوی په خپلو ژبو لیکل سوي دي، تر اوسه پوري مطالعه او څېړل سوي نه دي.

په مسکو کې یو ځوان افغان لیکوال د محمد ظاهر کاني په نامه وایي چې د مسکو په کتابتونونو کې د آزادخان د تاریخ په هکله ډېر آثار موجود دي. همدارنګه د فرانسې او ترکی په ملي آرشیفونو کې اسناد موجود دي چې باید مطالعه سي او تر خلکو پوري ورسیري، د اصفهان په موزیم کې د آزادخان د پاچاهۍ سکه، فرمانونو او تصویر موجود دي چې باید تر څېړني او مطالعې لاندې ونيول سي.

د افغانستان د معاصر لیکوالانو له جملې څخه لیکوال او څېړونکي محترم څېړنوال حبیب الله رفیع هم په پښتو ژبه د آزادخان په باره کې اسناد لري چې امید دي ډېر ژر د آزادخان په اړه تکمیل او چاپ سي. همدارنګه آغلي مبینه میوند خپل مونوګراف د آزادخان په اړه د کابل پوهنتون اجتماعي علومو پوهنځی د تاریخ په څانګه کې تکمیل کړ چې هغه هم په پلان کې ده چې چاپ سي.

ولې پر دې باندې ډېر ټینګار کېږي چې مور افغانان د خپلو افغانانو د تاریخ او شخصیتو په اړه خپله یو څه ولیکو ددې پر ځای چې د پردو لیکني مطالعه کړو؟

حقيقت ښکاره دئ چې پردې تاريخ د خپل ملي او سياسي کتو پر اساس ويني، هر هغه څه چې ئې خوښ وي هغه ليکي. زموږ گاونډيان همېشه زموږ تاريخ او افتخارات خپل بولي او په هغه باندې وياړي. ځيني غربي ليکوالان هم پتي سترگي بېله علي څېړنو زموږ د همسايگانو د ليکنو څخه اخيستنې کوي. د ډېر افسوس ځای دا دی چې يو څه وخت مخکې په انګليسي ژبه د افغانستان د تاريخ په اړه ډېر لږ آثار پيدا کېدل بې له انګريزي (بریتانوي) ليکوالو د آثارو څخه. تاسي خپله فکر وکړي چې هغوی به په دوو اخري پېړيو کې د افغانانو سره د دريو ناکامو جګړو په درلودلو سره د افغانانو د تاريخ په هکله څه ليکلي وي؟

لکه څرنگه چې په شروع کې وويل سول دغه اثر هم ډيري تشي، تېروتنې او کمې لري چې ډېرو علي څېړنو ته ضرورت لري، دغه کتاب په ډېر تلوار او لږ وخت سره راټول او د تکميلېدو وروسته چاپ سو. هيله ده چې ددغه اثر تشي، تېروتنې، او کمې د نورو پراخو څېړنو، سيمينارونو، کنفرانسونو، او علي او تاريخي ناستو په جوړولو سره اصلاح سي.

بېتره به داوي چې په دغه برخه کې د سيد جمال الدين افغاني وينا ته غوږ ونيسو، څرنگه چې قدرت الله حداد په خپل کتاب کې راوړي:

"افغانان هر ميدان په اتفاق گټي او په نفاق ئې بايلي. دی وايي: که موږ د ميرويس، محمود، اشرف او آزادخان لارښووني عملي کړي وای تل به بريالی وو".

سيد جمال الدين افغان په تتمه البيان في التاريخ الافغان کې داسي ليکي:

"افغانان په ايران کې يو داسي د خپلواکۍ بيرغ جگ کړي چې روسانو او عثماني دولت ته ماته ورکړي. هغه مهال د خپلواکۍ بيرغ کېښته سي چې دوی د نفاق لاره ونيسي او ونه سي کولای د شاه اشرف، شاه محمود او آزادخان افغان لارښووني ترسره کړي."⁷⁴

⁷⁴ حداد، قدرت الله، د پښتو لرغونې تاريخ کې رڼاوي، ص: ۵۲.

ضمیمہ

(Appendix)

آزادخان بابا

کله چې نادر افشار په ۱۷۳۷ م کال په خراسان کښې قدم کېښېښود، په دغه وخت کېښې آزادخان یو ۳۲ کلن او تازه دمه ځوان وو لیکن د هوتکیانو او ابدالیانو تر منځ د کشمکش او شخړو له امله سرگردان وو. نادر افشار د دوی تر منځ د بې اتفاقی تخم کرلی وو او د دوی له بې اتفاقی څخه ئې گټه اخیستله. د ابدالیانو او غلجیانو تر منځ بې اتفاقی تر هغه اندازې پورې رسېدلې وه چې د هرات تسلیمول ئې اسانه کړي ول او پر دې سربېره ئې په ایران کې د هوتکیانو پر دولت د حملې زمینه برابره کړې وه.

د آزادخان موقف، په هغه وخت کې چې د هوتکیانو دولت له منځه ئې او نادر افشار راپورته کېږي، ډیرو څېړونو ته اړتیا لري. د هغه لسو کلونو په جریان کې چې نادر افشار په ایران کې راپورته کېږي او په ۱۷۳۷ م کې کندهار ته داخلېږي، آزاد خان یو هوښیار عیار ځوان وو او عمر ئې په دغه دوره کې د ۲۰ بیا څخه تر ۳۲ کلونو پورې وو داچې په دغه موده کې دی چیرې وو تر اوسه پورې کره تاریخي اسناد نسته، د لاسته راغلو اسنادو څخه داجوتېږي چې په اصفهان کې د شاه اشرف هوتک د واک په اخري ورځو کې سیدال خان ناصر د شاه اشرف د جنرال په حیث مقاومت کاوه، آزادخان د سیدال خان او هوتکیانو له کورنیو سره جنګي مرستې کولې لکه څرنګه چې د شاه محمود هوتک خور بې بی زینب له شعرونو څرګندېږي. په ډیرو سرچینو کې بیا داسې راغلي کله چې نادر افشار کندهار ته ورسېد، آزادخان د کابل په شا وخوا کې له هغه سره یو ځای سوی دی.

تر قره باغ پورې چې د غزني په ۱۲ کلیمټري کې واقع دی نادر افشار ته هیڅ مشکل پېښ نه سو، د نوراله لارودي د لیکني پر اساس نادر په ټوله لار کې د افغانانو سره ښه چلند کاوه؛ ځکه چې نادر غوښتل په ایران او افغانستان کې یوه لویه امپراتوري جوړه کړي چې مرکز یې خراسان وي. داسې ویل کېږي چې نادر د

حنفي مذهب پیرو وو نو د افغانانو سره یې چې اکثریت یې د حنفی مذهب پیروان وو د جنگ اراده نه درلوده.

د نادر پوځ د غزني د کار خلاصېدو وروسته د کابل په لور و خوځېد نادر خپل یوه اندازه پوځیان په غزني کې پرېښودل او دی پخپله کابل ته ولاړ. نادر مخکې له دې چې د غزني څخه د کابل په لور حرکت وکړي خپل یوه اندازه پوځیان د هزاره جاتو د سیمو لکه دایکندي، چغتو، دایزنګي او نورو سیمو د ځپلو او لوټولو له پاره و ګمارل. په هزاره جاتو کې د نادر د پوځیانو تلابن نتیجه ورنکړه او یوازې دومره یې وګولای سوای چې یوه څه ماشومان او سپین ږيري له ځان سره بوزي.

آزاد خان په دغه وخت کې ۳۳ کالو په عمر یو زړه ور او خپلواک ځوان وو او یو لوی پوځ یې تر فرمان لاندې وو. ویل کېږي چې نادر افشار سره به یې مخکې لا سوله کړې وي. خو په هر صورت هغه له خپلو ډیرو پلویانو سره چې اکثره یې غلجي پښتانه وو د ایران په لور ولاړ او د اصلان خان سره یې د آذربایجان حکومت خپل کړ.

دا معلومه نده چه د نادر او د هند بابري حکومت تر منځ جګړو کېني آزاد خان د نادر د لوري پلوي کړې ده که نه؟. د هغه (آزاد خان) د مشر ورور بهادر خان نوم هم په تاریخ کې ذکر سوی دئ او په کابل جنوب خوا کې د هغه په نامه یوه کلا سته چې د بهادر خان کلا ورته وايي.

د بي بي زينب پښتو اشعار شاهدي ورکوي چې آزادخان له اوله سره د نادر پلوي نه کوله ، داسې ويل کېږي کله چې نادر د کندهار څخه د غزني په لور حرکت وکړ په لار کې یې د خلکو سره ښه سلوک کاوه له همدې امله د کندهار او غزني پر لار پرتو خلکو چې اکثره یې پښتانه وو د نادر افشار سره جنگ ونکړ او د غزني او کابل دفاع یې ونکړه، لوی علت دا وو چې نادر د هند د نیولو اراده کړې وه او د افغانانو بالخصوص پښتنو هم دا هیله وه چې په غزني او کابل کې د بابري حکومت واک پای ته ورسېږي.

د نادر افشار سره د آزاد خان د جګړې د نه کولو یو بل علت دا هم وو، چې نادر افشار د سني مذهب پیرو وو او پر افغانانو په ځانګړي ډول ابدالي او غلجي پښتنو باندې یې باور درلود او همدې امله یې پر آزادخان هم باور کړی وو او د ایران خاوره تر آذربایجان او ارمنستان پورې هغه ته ور پر ایښې وه.

نادر افشار د کابل تر نیولو وروسته هندوستان ته د تګ اراده کوي او آزادخان د ایران په لور ځي. داهم باید زیاته سي چې د افغانستان په مشرقي سیمو کې د نادر افشار د پرمختګ یو بل علت دا وو چې پښتنو د هند بابري حکومت څخه نفرت درلود او حاضر نه وو چې دفاع یې وکړي. کله چې د نادر پوځ د افغانستان د مرکز او مشرق په لور حرکت کاوه د ابداليانو او غلجیانو پوځ د هغوی په مخ کې روان وو. ځیني په دې عقیده دي چې د نادر په لاس د کابل د نیولو په وخت کې (۱۱۵۰هـ/۱۷۳۷م) آزادخان افغان له خپل غټ غلجي پوځ سره د نادر له پوځ سره د همکارۍ له پاره یو ځای سوی او له هغه وروسته ایران ته تللی دی او د نادر افشار تر مرګه پورې یې پر آذربایجان حکومت کړی دی. د کاظم موسوی له انده آزادخان په ۱۱۵۰هـ/۱۷۳۷م ایران ته راغلی او د امیر اصلان خان قرقلو د نادر افشار د عمه زوی او د آذربایجان حاکم سره یې په ګډه حکومت کړی دی.⁷⁵

د مرحوم غبار له انده نادر افشار د حنفي مذهب ته میلان درلود او په دې هڅه کې وو چې حنفي مذهب په ایران او افغانستان کې د رسمي مذهب په حیث ومنل سي. د هوتکیانو د دېرش کاله حکومت په دوران کې ایران د افغانستان د خاوري یوه برخه وه له همدې امله نادر افشار د افغانستان له خاوري سره لېوالتیا لرله او افغانستان ته ئې لومړی پام واراوه.

⁷⁵ تبصره: که څه هم په تاریخونو کې نه دي راغلي اما داسې گمان کېږي چې آزاد خان په دغه وخت کې ۳۲- کلن وو او امکان لري چې د کابل، غزني او کلات په سیمو کې ئې استوګنه درلوده او له هغه وروسته به د نادر افشار سره یو ځای سوی وي.

د آزادخان کلی په غزنی کښې


دا چې آزاد خان څه وخت، څومره موده او ولې د ایران او آذربایجان څخه غزني ته تللی دی او هلته ئې د غزني د ښار د شمال په لس کیلومتري کي یوه مضبوطه کلا جوړه کړې ده او دده څخه هلته اولادونه پاته سوي دي ډېرو څېړنو ته ضرورت لري. اما ددې کلا د مشرانو له خبرو څخه داسي معلومېږي چې آزادخان د خپلي يوې ایرانی مېرمنې سره هلته لويه کلا جوړوي چې تر اوسه پوري د آزاد خان د کلا په نامه ياديږي. دغه مطلب شفاهي روايتونه هم تائيد وي.

د آزادخان د کورنۍ د پاته کسانو له جملې څخه د يوې سپين سري د خولې بيان رانقلول به بې کټي نه وي، هغه داسي وايي:

"آزادخان د کریم خان زند له خوراو یوه دوه کلن کوچني سره چې د مخکني مېړه څخه ئې وو افغانستان ته راځي. د دوی ملگرتيا په زرو هاو سپرو او پليو لښکرو کوله، پر لارباندي د ښځي ماشوم مړ سو. آزاد خان ددغه ښځي سره چې وروسته په «ایراني بي بي» مشهوره سوله د غزني سيمي ته راغلو". آزاد خان له خپلي ښځي څخه پوښتنه کوي چې کوم ځای دي خوښ وي، هلته به کلا درته جوړه کړم. د آزادخان مېرمنې له دې وروسته چې شا وخوا سيمي ئې وليدلې، د آزادخان د کلا اوسنی موقعیت يې، چې ځانگړې آب هوا لري، خوښ کړ آزادخان هم هلته کلا جوړه کړه.

نقشه


د غزني د ښار په شمال کي د آزادخان د کلا سطحی نقشه:



د کلا اوسنی شکل



د کلا اصلي شکل



وايي څو ورځې ئې د کلا پر مخکه آسونه او پيلان وځغلول تر څو د کلا بنسټ بڼه پوخ سي. بالاخر ئې د زرهاو کارگرو په نيولو سره کلا داسي جوړه کړه چې څلور برجونه ئې لرل.

لکه څرنګه چې پورته ذکر سول دغه بيان چې آزادخان په باره کښي وسو فقط د يو نقل قول دی او تر اوسه پوري تاريخي اسناد وجود نه لري چې سل په سلو کي ومنل سي. اما تاريخ دا ښيي، چې کریم خان د نادر افشار له مرګ وروسته د ايران پاچاهي خپل حق گڼي له آزادخان سره جګړې کوي او ماتي خوري په يوه جګړه کښي کریم خان ماته خوري او تښتي، د حرامسرای او کورنۍ ټول غړي يې لکه مور درې خوندي او کوچنيان د آزاد خان بنديان کيږي، خو آزادخان چې د افغاني خاصيتونو څخه ئې يو خاصيت مېرانه وه د هغه له کورنۍ څخه په مېرانه ساتنه کوي. همدارنگه پروفیسور جان آر پيري، په خپل کتاب کي کریم خان زند، د ايران تاريخ، ۱۷۴۷-۱۷۷۹ م، په ۲۹۶ مخ کي د کریم خان حال بيان کړی او د کریم خان د دوو خویندو ذکر يې کړی دی. د دوی مړونه ئې شېخ علي او بله محمد خان ياد

کړي دي او ويلي يې دي چې د درېيمې خور مېړه ئې نامعلوم دی. له دې څخه داسې ښکاري چې دا به د کریم خان هغه خور وي چې آزادخان له ځان سره غزني ته راوستله او هلته ئې کلا ورته جوړه کړه، کومه کلا چې نن ورځ ورته د آزادخان کلا ويل کيږي او د غزني د ښار د شمال په لس کيلومتري کي پرته ده. دغه کلا د آزاد خان کلا باندي شهرت لري او د آزاد خان په امر جوړه سوې ده.

د آزاد خان څخه پاته سوې کورنۍ

د آزادخان د کلا اوسېدونکي، چې شمېر يې يو څو محدودو کورنيو ته رسيږي، ټول ځانونه د آزادخان لمسيان بولي او آزاد خان ته ئې د «بابا» لقب ورکړی دی، يعنې په «آزاد خان بابا» ئې يادوي، دوی اکثريت خپل تخلص «آزاد» او يا «آزادځوی» انتخابوي، دغه کورنۍ اکثراً مهاجر سوي دي خو په دې کي هيڅ شک نسته چې دوی ټوله ځانونه د آزادخان افغان لمسيان بولي او هريو خپله شجره د يوه پلار څخه بل پلار ته او بالاخره دغه سلسله و آزاد خان ته رسوي.

د آزادخان په کلا کي د يوئ سپين سري ښځې د شفاهي روايت پر اساس هغه ښځه د کریم خان خور وه چې د آزاد خان سره افغانستان ته راغلې وه او بيرته ايران ته تللې وه. اولادونه ئې همدلته پاته سول. د هغې څخه يو زوی او څلور لمسيان پاته سوي دي، د زوی نوم ئې دوست محمد خان وو هغه څلور زامن درلودل: ميرخان، احمد خان، منصور خان او سردار خان. د يوه شفاهي روايت په اساس هر يو د آزادخان د کلا په يوه برج کي اوسېدئ. مشر زوی ئې سردار خان وو.⁷⁶ وايي له دغه مېرمني يوه لور هم پاته سوه چې وروسته له واده کوم نژدې کلي ته ولاړه.

بي له آزادخان له اولادي په غزني کښي، د آزاد خان افغان د کورنۍ څخه د څلورو ښځو او يوه زوی نومونه خارجي مآخذ لري. د لوی اسلامي دايرة المعارف

⁷⁶ شفاهي روايت د يوې سپين سري د خولې چې د آزادخان په کلا په غزني کي اوسېدله.

څخه په استفاده اولینه مېرمن يې د اشرف خان افغان لور وه. کله چې آذربايجان ته ولاړ هلته ئې د محمد موسى افشار، نایب الحکومه، د لور (قز آغا) سره واده وکړ. درېيمه مېرمن د گرجستان د واکمن هرکل (هراکلیوس) خور وه. د محمد امين گلستانه له قوله هغه ئې په زور واده کړې وه او څلورمه مېرمن ئې په عراق کې د «زور» د ښار د واکمن خالد پاشا لور وه⁷⁷

همدارنگه په خارجي مآخذو (ایراني) کې د آزادخان افغان د يوه ځوی د احمد خان په نوم یادونه سوې ده، چې د پلار (آزادخان) له مرگه وروسته د زندیه مشرانو له جملې څخه گڼل کېږي او په ۱۱۹۸ق/ ۱۷۸۴م کې، يعني درې کاله د پلار له مرگ وروسته، د جعفر خان زند له لوري په دې گمارل کېږي چې د کاشان له ښار څخه د اقا محمد خان قاجار د حملې په مقابل کې ساتنه وکړي. لیکن په هغه نېسته کې چې دده او اقا محمد خان قاجار تر منځ د نصرآباد په سیمه کې وسوه، احمد خان ماته وخوړله. د یو بل روایت له مخه احمد خان د کم پوځ له کبله په خپل ځان کې ددې پوځي وړتیا نه لیدله چې د قاجاري خان سره مقابله وکړي، له همدې کبله مخکې له جگړې د کاشان څخه د اصفهان په لور ولاړ او کله چې ئې هلته هم کوم څه ونه کړل، پوځ ئې له منځه ولاړ.⁷⁸ مگر د ابوالحسن محمد امين گلستانه د لیکنې څخه داسې معلومیږي چې وروسته له دې چې علي مراد خان په قُوم کې دا خبر واوړېد، چې علي عرب خان زند د آقامحمد خان قاجار څخه ماته خوړلې او د آقامحمد خان لښکر دېروالی وړ معلوم سو، نو احمد خان د آزاد خان زوی ئې مشر وټاکه او په پوره امکاناتو او شان شوکت سره ئې د کاشان په لور ولېږئ، تر څو هر چیرې چې د ده په نظر مناسب وي په قُوم یا کاشان کې د قاجار د پوځ سره جنګ وکړي. احمد خان کاشان ته ولاړ آقامحمد خان هم له قُوم څخه حرکت وکړ.

احمد خان د سنسن په سیمه کې سنګر ونيوئ، چې د کاشان د دارالمومنین


⁷⁷ کاظم موسوي. اسلامي دایرة المعارف (تهران، مرکز. اسلامي دایرة المعارف، ۱۳۶۹)، ج، ۱، ص: ۳۲۲.

⁷⁸ کاظم موسوي.


څخه شپږ فرسنگه فاصله لري. وروسته د څو ورځو له تېرېدو د نصرآباد لته ولاړ. د احمد خان افغان او آقامحمد خان قاجار پوځونه په نصرآباد کي سره مخامخ کيږي او وروسته له څه موده جنګه د احمد خان لښکر ماته خوري ځکه چې د آقا محمد خان قاجار جنګيالي ډېر وو. له دغه خبر څخه علی مراد خان ډېر متاثر سو او نور ئې ددې توان ونه درلود چې د آقا محمد خان د لوی پوځ په مقابل کي ودرېږي، په دې ډول يې اصفهان هم له لاسه ورکړ.⁷⁹


⁷⁹ میرزا محمد صادق، موسوي نامي. تاريخ کيتی کشاہ درتاريخ خاندان زند.(تهران: امير کبير، ۱۳۶۳)، ص: ۲۶۴-۲۶۵.


د آزادخان افغان د کورنی شجره




د آزاد خان افغان سره د لیکوال ونی (شجره)









شعر

زمونږ فلکلور کي د کوقاف د ښاپير بيانو قصي
ورسره جوختی د وحشی تورو ديوانو قصي

له کومه شوي دغه کله او هم چا راوړي
ايا باد او که مرغانو په هوا راوړي

نن ښکاره شوه چی زمونږ له گران وطن نه
لوی سردار وه له افشار سره وه تللی دی گلشن نه

آذربيجان کي حکمران شو ورسره یی خپل لښکر وه
دا ښاغلي آزاد خان وه ډیر باتور او زړه ور وه

د کوقاف حاکم یاغی شو، سړیې واخيست له پاچانه
آزادخان د پاچا خوښ شو هوښیاری کي د هرچانه

د کوقاف په لور روان شو هم خطری ډیری وی
په جگو دنگو غرو کي تنگی دری ډیری وی

سخت ازماينت وه سیالی پخی ډیری وي
بری یی راوړ، آزاد بیگ شو آزاد خان په هره خوا کي

له شیرازه تر بغداده، جنگیدلي آزاد خان د فارس ټوله دنیا کي
د آزاد خان شخصیت شو ستوري خلیده پای په آسمان کي

د تاریخ بهیر دې راوړ، شو پاچا په اصفهان کي
خو افسوس، گمنام اتل دی لیکوال تری بی خبر تیر شوی

په شان عصمت کي سکندر دده تر خوا تير شوی
 څوک چی اشنا ورسره، تری ناپیلیون هیر شوی

له قبرستانه، نکړی ژغ چی حال یی څه تیر شوی
 تاریخ شاهید دی چی په شان او په عزت تیر شوی.
 س. منگل



اعلحضرت آزاد خان (شاه) افغان

فهرست مأخذ

1. محمد هاشم آصف: رستم التواریخ، کتاب و انتشارات پارس، سال انتشار: جولای ۲۰۰۹ (۱۳۸۸ خورشیدی).
2. جان ر. پری: کریم خان زند، تاریخ ایران، ۱۷۴۷-۱۷۷۹، چاپ: شیکاگو یونیورسیتی پریس، لندن-شیکاگو سال ۱۹۷۹م.
3. حداد، قدرت الله. د میرانی او میرانو خبری، اقبال یشتون یار، ۱۳۷۹.
4. محبوبه تهرانی: کریم خان زند، ناشر: کتاب پارسه، چاپ سوم ۱۳۹۰.
5. دکتر غلامعلی رجایی: ایران و کریم خان زند، انتشارات اطلاعات، تهران ۱۳۹۷ه.ش.
6. محمد طاهر کانی: اعحضرت آزاد خان افغان، خپرندوی: د افغانستان د کلتوری ودي ټولنه، جرمنی. چاپ کال: ۱۳۹۰ (۲۰۱۱م).
7. حجازی، محمد: خلاصه تاریخ ایران تا انقراض قاجاریه. تهران: انتشارات ابن سینا، ۱۳۳۵.
8. دوکتور گنداسنگ: درانی احمدشاه. ترجمه سرمحقق مرستیال نصرالله سوېمن، مطبعه اسد دانش، کابل ۱۳۶۶.

9. دکتر پرویز رجبی: کریم خان زند و زمان او، نشر اختران، چاپ ۱۳۸۷.
10. سایکس، ژنرال سرپرسی سایکس: تاریخ ایران. ترجمه سید محمد فخرداعی گیلانی، تهران: انتشارات دنیای کتاب، ۱۳۶۶.
11. سیستانی، محمد اعظم. قیام های مردم افغانستان بر ضد نادرشاه افشار. کابل: مطبه دولتی، ۱۳۶۸.
12. شیرازی، سیدحسین: تاریخ دُرانیان. مرکز چاپ و انتشارات تهران، ۱۳۸۹.
13. ضیاءالادبیا، علی رضا: تاریخ ایران. ذی القعدة سنه ۱۳۲۳. به شکل دست خط در کتابخانه کانون فرهنگی امام صادق (ع) درچنداوول کابل، تاسیس ۱۳۵۵
14. غبار، میرغلام محمد. افغانستان درمسیرتاریخ. تهران: نشرانقلاب، ۱۳۶۲.
15. فرهنگ، میرمحمدصدیق: افغانستان در پنج قرن اخیر.
16. گلستانه، ابولحسن محمد امین: مجمل التواریخ. تهران: چاپخانه دانشگاه. ۱۳۴۴.
17. لارودی، نورالله: زندگانی نادر پسرشمشیر. نشریات مجمع ناشرکتاب، ۱۳۴۴.

18. موسوی نامی اصفهانی، میرزا محمد صادق: تاریخ گیتی گشا در خاندان زند. تهران: امیرکبیر، ۱۳۶۳.
19. هدایت، رضا قلی خان: روضت الصفا. تهران: انتشارات کتاب فروشی های پیروز، ۱۳۳۹.
20. دایرت المعارف بشر، جام. تهران: امیرکبیر.
21. مصاحب، غلام حسین: دایرت المعارف فارسی، تهران: فرانکلن، ۱۳۴۵.
22. موسوی، کاظم: دایرت المعارف بزرگ اسلام، تهران: مرکز دایرت المعارف بزرگ اسلامی، ۱۳۶۹.
23. پارشاطر، احسان: دانشنامه ایران و اسلام، تهران: بنگاه ترجمه و نشر کتاب، ۱۳۴۵.
24. ناظم باختری، الحاج خلیل الله: مقاله تحت عنوان رادمردیکه بنامش سکه پادشاهی زده شد. وازنیکان به نیکی یادکنیم .

Bibliography

1. Perry, John R. Karim Khan Zand; A History of Iran, 1747-1779. Publication of the Center for Middle Eastern Studies, No. 12. The University of Chicago Press, Chicago and London. Published 1979 in the United States.
2. Tytler, Sir Kerr Fraser. Afghanistan, A Study of Political Developments in Central Asia. Second Edition. Oxford University Press, London. Published First Edition 1950, Second Edition 1953 and Reprinted 1958.
3. Lambton, K.S. Qajar Persia, Qajar Dynasty, University of Texas Press, 1987.
4. Persiani, Alessandro. The Persians, From Earliest days to the twentieth century Publisher: Elek Books, 1971.
5. Beck, Sanderson. Persia (Iran) and Afghanistan 1500-1950. Mideast and Africa, 1700-1850, Persia of Nadir & Zands, 1726-1794.



د کابل پوهنتون د انجینرۍ پوهنځی پخوانی استاد پوهنمئل مهندس محمد نجیب آزادزوی په غزني کې زیږېدلی او لومړنی زده کړې یې د مزارشریف په باختر لېسه، د غزني په سنایي لېسه او د کابل په غازي لېسه کې بشپړې کړي دي. په ۱۸ کلنۍ کې د زده کړو لپاره امریکا ته ولاړ. په ۱۹۷۸ کال کې د کابل پوهنتون د انجینرۍ له پوهنځي څخه فارغ شو او د انجینرۍ پوهنځي په علمي کادر کې پاتې شو او درې کاله یې تدریس وکړ. د ۱۹۸۱ په اګست کې، هغه د هیواد پرېښودلو ته اړ شو. هغه په پاکستان کې د ۸ میاشتو لپاره د یونیسیف سره د افغان ګډوالو په کمپونو کې د اوبو رسولو او چاپیریال ساتنې په برخه کې کار کړی دی. د ۱۹۸۱ په اګست کې، هغه متحده ایالاتو ته لاړ او د MIT څخه یې د ښاري پلان جوړونې او

مهندسی په برخه کې د ماسټرۍ سند ترلاسه کړ. له ۱۹۸۵ څخه تر ۱۹۹۳ پورې، هغه په بوستن شهر کې د مسلکي دندې سرپرېره، د بوستن په مختلفو پوهنتونونو کې تدریس کړی. د می په ۱۹۹۳ کې، هغه په بوستون کې د «آزاد مهندسی دفتر» تاسیس او پرانست. د ۱۹۹۳ راهیسې، دا بیرې پروژې بشپړې کړې. له ۲۰۰۱ کال راهیسې د افغانستان د بیارغونې په بېلابېلو پروژو کې دخپل دی. مهندس آزادزوی په امریکایي او نړیوالو ورځپاڼو کې د مهندسی، ښاري پلان جوړونې او د افغانستان د بیارغونې په اړه ګڼې مقالې لیکلي دي.

"داګری د کوم ایرانی مشر د نه موجودیت له امله آزاد خان د ایران د پاچاهۍ پر پلاز (تخت) ناست دی، د اصفهان دارالسلطنه ښي د سلطنت مقام ټاکلی، د نادر افشار د قوانینو او تگلاري مطابق حکومت کوي او د حکومتولی څخه ښي داسي

ښکاري چي د خلکو سره ښي کره وړه په عدل او انصاف سره دي..."
 رستم التواریخ د محمد آصف رستم الحکما، چاپ: پارس بوک، کال: ۲۰۰۹م

"د شاه اشرف هوتک څخه وروسته لوی واکدار چي په ایران کېښي راپورته سو هغه آزاد خان «اندر» دئ، ده ځان د ایران پاچا اعلان کړ او د نادر افشار له مرګه څخه وروسته د کریم خان له ټینګو دښمنانو څخه شمېرل کېدی. د افغاني او ایرانی روایاتو پر اساس ددې دواړو دښمنانو اوږد مهاله جنګونه د ایران د تاج او تخت د نیولو له پاره بالاخره د یوې رښتیني طرحي پر اساس په سوله او دوستۍ سره پای ته ورسېدل، آزاد خان وروسته له دې سولي څخه ډېر کلونه د خپل پخواني رقیب او دښمن په دربار کېښي په ډېر احترام او عزت تېر کړل."

علی احمد جلالی درکتاب تاریخ افغانستان از نگاه عسکری ، نقل از الفستون در صفحه 189

"آزاد خان ډېر لوی فکر درلود، ده غوښتل چي افغانستان، ایران او هندوستان د یوه قدرت تر ادارې لاندي راوړي او یوه لویه امپراتوري جوړه کړي، ددغه هدف د لاسته راوړلو له پاره ښي قومي او مذهبي مسایلو ته اهمیت نه ورکاوه ټولو ته ښي په یوه سترګه کتل او خپلو هیلو ته د رسېدو له پاره ښي دغه تگلاره ګټوره بلله. د ده راتګ و غزني ته هم د ده د اهدافو یوه برخه وه"

ګندسانګ نویسنده کتاب درانی احمد شاه، ترجمه مرستیال نصرالله سوبمن به زبان پشتو